

2331

N. KON

PAUL

ಮಾಕಾ ಎಲ್ಲಾನ್
ದಾನ್ ದಾನ್

ಖರೆ ವೀರ್

ಸ್ವೀ ಸಾಂತಾಂಚೊ ಜಿಣಿಯೊ)


008331

2331
N-KOM
PAU.

ಬರಯ್ಣಾರ್:

ವಾಚ್ಯಾ ಮೆಳಾಚಿ ಧರ್ಮ ಭಯ್ಣ

18 (Kon-A)



ಪ್ರಕಟಾ ರಾಂ:

Daughters of St. Paul,
43, Waterfield Road,
Mumbai, Bombay 50.

IMPRIMATUR:

BISHOP'S HOUSE,
Mangalore,
7-3-1968,

+ Basil S. D'Souza,
Bishop of Mangalore.

‘ಬರೆ ವೀರ್’ ಪುಸ್ತಕಾಚಿ
ಅನುವಾದ್, ಮಂಗಳೂರ್-2.
ಸಾಂ ಜುಜೆಚ್ಯಾ ಸೆಮಿನರೀಚ್ಯಾ
‘ಪ್ರಕಾಶಾಲಯ’ ಮಾರಿಫತ್ ಕೆಲ್ಲ್ಯೊ.

1968

ಸರ್ವ್ ಹಕ್ಕಾಂ ಪ್ರಕಟಕರ್ತಾರಾಂಚಿಂ

ಖರೆ ವೀರ'

ಪವಿತ್ರ ಸಭೆಚೊ ಪ್ರಥಮ್ ಗೌರವ್

ಕಸ್ಲಿ ಗಜಾಲ್ ಹಿ ! ಜುದೆವ್ ಲೋಕಾಂಚೊ ಭಾವಾರ್ಥ್ ಖೈಂಸರ್ ಪಾವ್ಲಾ ? ಮೊಯ್ದೆಚೆಂ ನಿಯಮ್-ಶಾಸ್ತ್ರ್ ತೆ ಆತಾಂ ಪಾಳಿನಾಂತ್ ! ಜುದೆವ್ ಸಮುರ್ತ್ ಆನಿ ನಿಯಮ್-ಶಾಸ್ತ್ರ್ ಸಂಪೂರ್ಣ್ ಜಾಣಾ ಆಸ್ಚೆ ಶಾಸ್ತ್ರಿ ಸೈತ್ ಆಪ್ಲ್ಯಾ ಭಾವಾರ್ಥಾಂತ್ ಶೆಳೆಲ್ಯಾತ್ ! ಜೆಂತಿಲಾಂ ಮಧೆಂ ಭರ್ಸುನ್ ಸಬಾರ್ ಜುದೆವ್ ಭಷ್ಣಾಲ್ಯಾತ್. ಚಿಕಾರ್ ಭರುನ್ ಗೆಲ್ಲಾ ದೆವಾಳಾಕ್ ಆತಾಂ ಥೊಡೆಚ್ ಯೆತಾತ್, ವಚಾನಾಸ್ಲಲೆ ಕ್ರಿಸ್ತಾನ್ ಶಿಕಯ್ಲೆಲಿ ಸಮುರ್ತ್ ಪಾಳುನ್ ದೆವಾಳಾಚೆ ಸಾವ್ಯೆಕ್ ಪರ್ಯಾಂತ್ ಯೆನಾಂತ್. ಸಾಮಾರಿಯಾಗಾರ್, ಸೇಜಾರೆಯಾಗಾರ್, ಆಂತಿಯೋಕ್‌ಗಾರ್, ಗ್ರೀಕ್ ಆನಿ ರೋಮಿ ಲೋಕ್ ಸೈತ್ ಕ್ರಿಸ್ತಾಕ್ ಲಬ್ದಾಲ್ಯಾತ್ ಆನಿ ತಾಚೆಂ ಸತ್ತಾನ್ತಾತ್. ಫಾರಿಜೆವಾಂಕ್ ಆನಿ ಶಾಸ್ತ್ರಿಂಕ್ ಮೆಳ್ಳೊ ಆದ್ಲೊ ಗೌರವ್ ಉಣೊ ಜಾಲಾ. ತಾಂಚಾ ದರ್ಬಾರಾ ಆನಿ ದವ್ಲತಿ ಭಿತರ್ ಲಿಪ್ಲೆಲಿ ಕುಸಾಡಾಯ್, ಹಿಮ್ಮೆಪಣ್ ಆನಿ ಘಾತ್ ಕಳೊನ್, ತಾಂಚೆ ಥಾವ್ನ್ ಪರ್ಯ್ ರಾವ್ತಾ ತಾಂಚೊಚ್ ಜುದೆವ್ ಲೋಕ್ ! ಗ್ರೇಸ್ತ್ ಸಾಧುಸೆವಾಂಚೆಂ ಆತಾಂ ಕಾಂಯಿಂಚ್ ಚಲಾನಾ. ದುರ್ಬಳ್ಳಾಂಕ್ ದಣ್ಣಿತಲ್ಯಾಂ ತಾಂಕಾಂ ಲೋಕಾನ್ ಸಾಂದ್ಲಾಂ; ಲೋಕ್ ತಾಂಕಾಂ ಕಾಂತಾಳ್ತಾ. ತಾಂಚೆ ಸರ್ಶಿಂ ವಚೊಂಕ್ ಲೋಕಾಕ್ ನಾಕಾ. “ಭಾಗಿ ಜಾವ್ನಾಸಾತ್ ದುರ್ಬಳೆ,” ಮ್ಹಣೊನ್ ಶಿಕಯ್ಲೆಲ್ಯಾ ಸೊಮಿಯಾಕ್ ಸತ್ತಾನುನ್ ಸಾಧುಸೆವಾಂಕ್, ಫಾರಿಜೆವಾಂಕ್ ಆನಿ ಮಾತ್ಕಾರ್ಯಾಂಕ್ ಲೋಕಾನ್ ಪರ್ಯಾಪರ್ಯ್ ದವಲ್ಯಾತ್. ತಾಂಚಾ ಮುಖ್ ಕಮಳಾಂಚೆರ್ ಏಕ್ ದೀಷ್ಟ್ ಘಾಲುಂಕ್ ಸೈತ್ ತಾಂಕಾಂ ನಾಕಾ !

ಹೆ ಸ್ಥಿತಿಂತ್ ಆಸ್‌ಲ್ಲಾ ಜೆರುಜಲ್ಮಾಕ್ ನಿಯಾಳುನ್ ದೆವಾಳಾಕ್ ಆಯಿಲ್ಲಾ ದೊಗಾಂ ಫಾರಿಜೆವಾಂ ಪೈಕಿ ಎಕ್ಲೊ ಮ್ಹಣಾಲಾಗ್ಲೊ :

“ಹ್ಯಾ ಪವಿತ್ರ ಜಾಗ್ಯಾಕ್ ಕಸ್ಲಿ ಅವಮರ್ಯಾದ್ ಹಿ ?”

“ವ್ಹೊಯ್. ಪ್ರವಾದಿಂಚೆಂ ಶಹರ್ ಭಷ್ಣ್ ಜಾಲಾಂ. ಪಳೆ ! ಕಸೆಂ ದಾದಿದಾಚಾ ಹ್ಯಾ ನಗರಾಂತ್ ಸಾಮಾರಿಯಾಗಾರ್ ಆನಿ ಜೆಂತಿಲ್ ಬೆಫಿಕಿರ್ ಜಿನ್ನಾರ್ ಭೊಂವ್ತಾತ್ !”

“ಗರ್ವಿ ಆನಿ ಹಂಕಾರಿ ಫಾರಿಜೆವಾಂನೊ, ಧಾಂಪಾ ತುಮ್ಚೆಂ ತೊಂಡ್,” ಹ್ಯಾ ಫಾರಿಜೆವಾಂಚೆಂ ಆಯ್ಕೊನ್, ಜಮ್ಯಾ ಮಧ್ಲೊ ಎಕ್ಲೊ ಉಲಯ್ಲೊ: “ತುಮ್ಚಾ ಭುರ್ಶ್ಯಾ ಉಲವ್ಣ್ಯಾನ್ ಹೆ ಸುವಾತೆರ್ ಭೊಂವಾನಾಕಾತ್!”

ಎಕ್ಲೊ ತರ್ಣಾಟೊ ತಾಂಕಾಂ ಲಾಗಿಂ ಸರ್ಲೊ.

“ಘಾತ್ಕ್ಯಾ!” ಮ್ಹಣಾಲಾಗ್ಲೊ ಫಾರಿಜೆವಾಂ ಪೈಕಿ ಎಕ್ಲೊ; “ಮೊಯ್ಚೆ ಚೆಂ ನಿಯಮ್-ಶಾಸ್ತ್ರಿ ಮಡುನ್ ಚಲ್ತಾನಾ ಹ್ಯಾ ಪರಿಂ ಉಲಂವ್ಕ್ ತುಕಾ ಕಸೆಂ ಪುಟ್ವಾತಾ, ಸಾಂಗ್?”

“ಹಾಂವೆಂ ಮೊಯ್ಚೆ ಚೆಂ ನಿಯಮ್-ಶಾಸ್ತ್ರಿ ಮಡುಂಕ್ ನಾ. ಮಡ್ಲಾಂ ಜಾಲ್ಯಾರ್ ತುಮಿ. ಸೊಡ್ವಣ್ಡಾರ್ ಜಾವ್ನ್ ಯೆಂವ್ಕ್ ಆಸ್ಚಾ ಕ್ರಿಸ್ತಾ ವಿಷ್ಯಾಂತ್ ಮೊಯ್ಚೆನ್ ಲಿಮಿನ್ ಘಾಲ್ಲೆಂ ಆಸ್ತಾಂ, ತಾಕಾ ತುಮಿ ಮಿಸಾರ್ಲೊ ನಾ?”

“ಬಂಧ್ ಕರ್ ಹೆಂ ನಾಫಾವೊ ಉಲವ್ಣೆ,” ಫಾರಿಜೆವ್ ಖೆಂವ್ಚಾಲೊ. “ಕ್ರಿಸ್ತ್ ಮ್ಹಣ್ತಾತ್ ತೊ ಭಿರಾಂಕುಳ್, ಪುಣ್ ನಾಲಿಸಾಯೆಚೆಂ ಮರಣ್ ಮೆಲೊ. ತ್ಯಾ ವಿಷ್ಯಾಂತ್ ಕೊಣೆಯ್ ಆನಿ ಉಲಂವ್ಕ್ ನಜೊ ಮ್ಹಣೊನ್ ಫರ್ಮಾಯ್ಲೆಲೆಂ ತುಂ ನೆಣಾಂಯ್?”

“ಪುಣ್ ಕ್ರಿಸ್ತ್ ಜಿವಂತ್ ಜಾಲಾ, ಆಲ್ಲೆಲಾಯಾ! ತಾಚೆ ಶಿಸ್ ಆನಿ ಆಪೊಸ್ತಲ್ ತಾಚಾ ವಿಷ್ಯಾಂತ್ ಲೊಕಾಂಕ್ ಪ್ರಗಟ್‌ಪಣಿ ಶಿಕಯ್ತಾತ್..... ಧೈಂ ಪಳೆಯಾ! ಲೊಕಾಚಾ ತೊಂಡಾಂನಿ ‘ಜೆಜು ಕ್ರಿಸ್ತ್’ ಶಿವಾಯ್ ಉತರ್ ಆಯ್ಕೊಂಕ್ ಮೆಳಾನಾ.”

“ಚುಪ್ ರಾವ್,” ಫರ್ಜಾಲೆ ದೊಗ್‌ಯೊ ಫಾರಿಜೆವ್. ಆಪ್ಲೆ ದಾಂತ್ ಅಡ್ಚುನ್ ತಾಣಿಂ ಸಬ್ದ್ ಗಿಳ್ಳೆ: “ತಾಂಚಾ ವಿಷ್ಯಾಂತ್ ಆಮಿ ಫಾವೊತಿ ಚತ್ರಾಯ್ ಘೆಂವ್ಕ್ ಆಸಾಂವ್.”

“ತುಮ್ಚಾನ್ ಚಾಂವ್ಚೆನಾ; ಜೆಜುಚಾ ನಾಂವಾನ್ ತೆ ಅಚರ್ಯಾಂ ಕರ್ತಾತ್. ಆತಾಂಗಿ ವೊಡೊಲ್‌ಗಿ ಮ್ಹಳ್ಳೆಬರಿ ಎಕಾ ಥೊಂಟ್ಯಾಕ್ ತಾಣಿಂ ಗೂಣ್ ಕೆಲೊ. ತಾಂಚಿಂ ಅಚರ್ಯಾಂ ಪಳೆಲ್ಲೊ ಲೋಕ್ ತಾಂಚೆರ್ ಪಿಸ್ವಾಲಾ. ತಾಣಿಂ ಸಾಂಗ್ಚೆಂ ಸಕಡ್ ಸತ್ಮಾನ್ತಾತ್. ತಾಂಚೆಂ ತೊಂಡ್ ಬಂಧ್ ಕರುಂಕ್ ತುಮ್ಕಾಂ ಅಸಾಧ್ಯ್ ಸೈ!”

ಫಾರಿಜೆವ್ ತಾಚಾ ರಾಗಾನ್ ಜಳ್ಳೆ. ಲಾಗ್ನಾರ್‌ಚ್ ಆಸ್‌ಲ್ಲಾ ಲೊಕಾ ಚಾ ಜಮ್ಯಾ ಸರ್ಶಿಂ ಧಾಂವ್ಲೆ ಆನಿ ತಾಳೊ ಪಿಂಜುನ್ ಮ್ಹಣಾಲಾಗ್ಲೆ:

“ತಾಕಾ ಆಯ್ಕಾನಾಕಾತ್, ತೊ ಪಿಸೊ. ತಾಚೆಂ ಫಿತಿಸ್ಪಣ್ ತುಮ್ಮಾಂ ವಾಯ್ಸ್ ರಾವ್ತಲೆಂ. ತೊ ಮೊಯ್ವೆಚೆಂ ನಿಯಮ್-ಶಾಸ್ತ್ರಿ ಪಾಳಿನಾ.”

ತ್ಯಾ ತರ್ಣಾಟ್ಯಾಚಾ ತೊಂಡಾಂತೂನ್ ಭಾಯ್ರ್ ಸರ್ಚಿಂ, ಕ್ರಿಸ್ತಾ ವಿಷ್ಣಾಂತ್ ಮಹಿಮಾಂ ಉಚಾರ್ಚಿಂ ಉತ್ರಾಂ ಸತ್ ಮ್ಹಣ್ ಜಾಣಾ ಆಸ್‌ಲ್ಲಾ ಲೊಕಾನ್ ಫಾರಿಜೆವಾಂಕ್ ಪಾಟಿಂ ಜವಾಬ್ ದಿಲಿ:

“ಪಿಸೊ ತೊ ನಹಿಂ; ತುಮಿ. ಮಸ್ತಾನ್ ಆನಿ ಹಗ್ಯಾನ್ ಭರ್ಲ್ಯಾತ್ ತುಮಿ ಆನಿ ಪಿಸೆ ಜಾಲ್ಯಾತ್.”

ಆಪ್ಣಾ ಪರ್ವಿಂ ಕಾಂಯ್ ಜಾಯ್ನಾ ತೆಂ ಪಳೆವ್ನ್ ಫಾರಿಜೆವ್ ಕಡ್ಕಡ್ಲೆ. ಸ್ವಾನೆದ್ರಿನ್ ಸಭೆಕ್ ಧಾಂವೊನ್, ಆಪ್ಲೆ ದೆಖ್‌ಲ್ಲಿ ಸಗ್ಳಿ ಗಜಾಲ್ ರಂಗವ್ನ್ ಯಾಜಕಾಂಕ್ ಆನಿ ಮಾತ್ಬಾರ್ಯಾಂಕ್ ಕಳಯ್ಲಿ. ತಾಂಚೆಂ ಆಯ್ಕೊನ್, ಯಾಜ ಕಾಂನಿ ಆನಿ ಮಾತ್ಬಾರ್ಯಾಂನಿ ಶಿಪಾಯಾಂಕ್ ಧಾಡುನ್ ಲೊಕಾಕ್ ಶಿಕಂವ್ಚಾ ತರ್ಣಾಟ್ಯಾಕ್ ಧರಯ್ಲೊ ಆನಿ ಆಪ್ಣಾ ಮುಖಾರ್ ದರ್ಯಾಫೈಕ್ ಉಭೊ ಕೆಲೊ.

ಹೊ ತರ್ಣಾಟೊ ಸಾಂ ಸ್ತೆಫಾನ್ ಜಾವ್ನಾಸ್ಲೊ. ಗ್ರೀಕ್ ಪವಿತ್ರ್ ಸಭೆಚಾಂಕ್ ಅನ್ವಾಯ್ ಜಾಯ್ನಾಯೆ ಮ್ಹಣ್ ತಾಂಚೆ ಸೆವೆ ಖಾತಿರ್ ನೆಮ್ಲೆಲ್ಯಾ ಸಾತಾಂ ಪೈಕಿ ಎಕ್ಲೊ ದಿಯಾಕೊನ್ ಯಾ ಪ್ರಥಮ್ ಸೆವಕ್. ಧೈರಾಧಿಕ್ ತರ್ಣಾಟೊ ತೊ. ಪವಿತ್ರ್ ಆತ್ಮ್ಯಾನ್ ಭರುನ್, ಜೆಜು ಧನಿ ಯಾ ಸೊಡ್ವಣ್ಡಾರ್ ಜಾವ್ನಾಸಾ ಮ್ಹಣ್ ಭಿಯಾವಣೆ ಪ್ರಚಾರ್ತಾಲೊ. ಕುರ್ಪೆನ್ ಆನಿ ಸಕ್ರಿಸ್ತನ್ ಭರೊನ್ ಲೊಕಾ ಮಧೆಂ ವ್ಹಡ್ ವ್ಹಡ್ ಅಚರ್ಯಾಂ ಆನಿ ಖುಣಾಂ ಕರ್ತಾಲೊ.

ದರ್ಯಾಫೈಕ್ ಉಭೊ ಕೆಲ್ಲ್ಯಾ ತವೊಳ್ ಸ್ತೆಫಾನಾಚಾ ತರ್ಕಾಚೊ ಹುಲೊಪ್ ಲಾಗೊನ್ ಹಾಜರ್ ಆಸ್‌ಲ್ಲೆ ಹುಳ್ವುಳೊಂಕ್ ಲಾಗ್ಲೆ. ಆದಿಯೊ ‘ಲಿಬೆರ್ತಿನ್’ ಮ್ಹಣ್ಣೆ ಸಮಾಜಿಂತ್ಲ್ಯಾ ಥೊಡ್ಯಾಂಲಾಗಿಂ ತರ್ಕ್ ಮಾಂಡುನ್ ತಾಕಾ ಅನುಭವ್ ಆಸ್ಲೊ. ತಾಚೆ ವಿರೋಧ್ ವಿವಾದ್ ಚಲಂವ್ಕ್ ತಾಂಚಾ ನಿಮ್ಮಿಂ ಜಾಂವ್ಕ್ ನಾಸ್‌ಲ್ಲೆಂ. ನಿತಿಆಸಣಾ ಮುಖಾರ್ ಸ್ತೆಫಾನಾಕ್ ಉಭೊ ಕೆಲ್ಲ್ಯಾ ವೆಳಾರ್, ತಾಂಚಾ ಪೈಕಿ ಚಡ್ ಸಲ್ವಾಲ್ಲಿ ಮುಖಾರ್ ಆಯ್ಲೆ ಆನಿ ‘ತೊ ಮೊಯ್ವೆಚೆರ್ ಆನಿ ದೆವಾಚೆರ್ ವಿರೋಧ್ ನಂದೆಚಿಂ ಉತ್ರಾಂ ಉಲ ಯಿಲ್ಲೊ ಆಮಿ ಆಯ್ಕಾಲಾಂ’ ಮ್ಹಣಾಲೆ. ಆಪ್ಲೆ ಕುಶಿಚಿ ಸಾಕ್ಸ್ ಫಟ್ ಜಾಂವ್ಕ್, ಸಿರೇನೆಗಾರಾಂಕ್ ಆನಿ ಆಲೆಕ್ಸಾಂದ್ರಿಯಾ ಆನಿ ಆಸಿಯಾ ಸಮಾ

ಜಿಂತ್ಲಾಂಕ್ ತಾಣಿಂ ತಲಾಸ್ ಕೆಲೆ. ಹಾಂಕಾಂಯೊ ಸ್ತೆಫಾನಾಚೆರ್ ವಿರೋಧ್ ಮುರ್ಮುರ್ತಾಲೆಂ ಜಾಲ್ಲ್ಯಾನ್, ಸ್ತೆಫಾನಾಚೆರ್ ಗುನ್ಯಾಂವ್ ಮಾಂಡುಂಕ್ ತೆ ಖುಶೇನ್ ಒಪ್ಲೆ. ದರ್ಯಾಫ್ತಾ ಸುರು ಕೆಲ್ಲಿಚ್, ತಾಣಿಂ ಆಪ್ಲೊ ಸಾಕ್ಷಿ ಹೆ ಪರಿಂ ದಿಲ್ಯೊ: ‘ಹೊ ಮನಿಸ್ ಪವಿತ್ರ್ ಸ್ಥಾನಾಚೆರ್ ಆನಿ ನಿಯಮ್ ಶಾಸ್ತ್ರಾಚೆರ್ ವಿರೋಧ್ ಉಲಂವ್ಚೆಂ ಸೊಡಿನಾ; ನಜರೆತ್ಲೊ ಜೆಜು ಹಿ ಸುವಾತ್ ನಾಸ್ ಕರ್ತಲೊ ಆನಿ ಮೊಯ್ಜೆನ್ ಆಮ್ಕಾಂ ದಿಲ್ಲ್ಯೊ ರಿತಿ ಬದಲಿಲೊ ಮ್ಹಣ್ ಹಾಣೆ ಸಾಂಗ್ಚೆಂ ಆಮಿ ಜಾವ್ನ್ ಆಯ್ಕಾಲಾಂ.’

ನಿತಿಕರ್ತಾಂನಿ ಸ್ತೆಫಾನಾಕ್ ಪಳೆಲೊ. ಸಾಕ್ಷಿ ದಿಲ್ಲ್ಯಾಂಚೆಂ ಗುಮಾನ್ ಕರಿನಾಸ್ತಾನಾ, ಸ್ತೆಫಾನಾನ್ ಏಕ್ ವ್ಹಡ್ ಭಾಷಣ್ಂಚ್ ದಿಲೆಂ. ಇಸ್ರಾಯೆಲ್ ಪ್ರಜೆಚೆ ವಿಂಚವ್ಣೆ ವಿಷ್ಯಾಂತ್ ಥಾವ್ನ್ ತಾಣೆ ಸಗ್ಳಿ ಪರ್ಣಾ ಸೊಲ್ಲ್ಯಾಚಿ ‘ಬಚಾವೆಚಿ ಚರಿತ್ರಾ’ ಮುಖಾರ್ ಹಾಡ್ಲಿ. ಆಬ್ರಾಹಾಂವ್ಕ್ ಹಾರಾನ್ ಗಾಂವಾ ಥಾವ್ನ್ ವಚ್ ಮ್ಹಣೊನ್ ತಾಕಿತ್ ದಿಲ್ಲ್ಯೊ ದೇವ್ ತಾಚೆಂ ಆನಿ ತಾಚೆ ಸಂತತಿಚೆಂ, ಇಸ್ರಾಯೆಲ್ ಪ್ರಜೆಚೆಂ ಸಂರಕ್ಷಣ್ ಕರಿತ್ ಆಯ್ಲೊ. ಪುಣ್ ಆಪ್ಲೆಂ ಭಾಷಣ್ ಆಖೀರ್ ಕರ್ತಾನಾ ಸ್ತೆಫಾನ್ ಪ್ರಜೆಕ್ಲೊ, ತಸೊಚ್ ರಾಗಾನ್ ಖುಬಾಳ್ಳೊ. ಇಸ್ರಾಯೆಲಿಚಾಂಕ್ ಕೆಡುನ್ ಮ್ಹಣಾಲಾಗ್ಲೊ: “ತುಮಿ ಹರಿ ಮನಾಚಾಂನೊ, ತುಮಿ ಧಾರುಣ್ ಕಾಳ್ಜಾಚಾಂನೊ, ದಾಟ್ ಕಾನಾಚಾಂನೊ, ಭಾಗೆವಂತ್ ಸ್ಪಿರಿತಾಕ್ ತುಮಿ ಸದಾಂ ಆಡ್ ರಾವ್ತಾತ್; ತುಮ್ಮಾ ಪುರ್ವಜಾಂನಿ ತಸೆಂ ಕೆಲ್ಲಿಂ ಆನಿ ತುಮಿ ತಸೆಂಚ್ ಕರ್ತಾತ್. ಖೈಂಚಾ ತ್ಯಾ ಪ್ರವಾದಿಕ್ ತುಮ್ಮಾ ಪುರ್ವಜಾಂನಿ ದಗ್ಡಿಲ್ಲೊ ನಾ? ನಿತಿವಂತಾಚೆಂ ಯೆಣೆ ಫುಡೆಂ ಸಾಂಗೊನ್ ದಿಲ್ಲ್ಯಾಂಕ್ ತಾಣಿಂ ತವೊಳ್ ಜಿವೆಶಿಂ ಮಾರ್ಲೆ, ಆನಿ ಆತಾಂ ತುಮಿ ತಾಕಾ ಧರುನ್ ದೀವ್ನ್ ಜಿವೆಶಿಂ ಮಾರಯ್ಲೊ; ತುಮಿ, ದೇವ್-ದುತ್ರಾಂ ಲಾಗ್ಚೆಂ ನಿಯಮ್-ಶಾಸ್ತ್ರ್ ಘೆತ್ಲಾಂನಿ ಪುಣ್ ತೆಂ ಪಾಳಿನಾಸ್ಲಾಂನಿ ಅಸೆಂ ಕೆಲೆಂ.” ಅಸೆಂ ಜುದೆವ್ ಸಮರ್ತ್ ಜೆಜುಕ್ ತಯಾರ್ ಕರ್ಚಿ ಸಮರ್ತ್; ಕ್ರಿಸ್ತ್ ಜಾವ್ನಾಸ್ಚೊ ಜೆಜು ಜಾವ್ನಾಸಾ ಬುನ್ಯಾದಿ-ಖಾಂಬೊ ಮ್ಹಣ್ ತಾಣೆ ಪ್ರಗಟ್ ಪ್ರಸಾರ್ಲೆಂ.

ತಾಚೆಂ ಆಯ್ಕೊನ್ ಸಾನ್ಡೆದ್ರಿನ್ ಸಭೆಂತ್ ಆಸ್ಲಾಂಚೆಂ ಕಾಳ್ಜಾಂ ಶಿಂದ್ಲಾಂಬರಿ ಜಾಲಿಂ, ಆನಿ ತಾಕಾ ತಾಣಿಂ ದಾಂತ್ ಖರ್ಲೆಲೆ. ತಾಣಿಂ ವ್ಹಡಾ ತಾಳ್ಯಾನ್ ಬೊಬ್ ಘಾಲಿ, ಆನಿ ಸಕಡ್‌ಯೊ ಕಾನಾಂತ್ ಬೊಟಾಂ ಘಾಲುನ್, ತಾಚಾ ಆಂಗಾರ್ ಪಡೊಂಕ್ ಉಡ್ಲೆ. ಎಕ್ಲ್ಯಾನ್ ತಾಚೊ

ದಗ್ಗೊ ಪಿಂಜೊ, ಆನ್ಯೆಕ್ಲಾನ್ ತಾಚೆ ಕೆಸ್ ಬಿಸ್ಪಾಯ್ಲೆ ಆನಿ ತೆ ಧರುನ್ ತಾಕಾ ದುಖಯ್ಲೊಂ. ಹೆರಾಂನಿ ತಾಚೆರ್ ಥುಕ್ಲೆಂ. ಸಕಡ್ ಮೆಳೊನ್ ತಾಕಾ ಶಹರಾ ಭಾಯ್ರ್ ವೊಡುನ್ ವ್ಹರುನ್ ಗೆಲೆ.

ಸ್ತೆಫಾನ್ ಭಿಯೆಲೊನಾ. ಸೊಮಿಯಾ ಖಾತಿರ್ ಮೆಳ್‌ಲ್ಲಾ ಕಷ್ಟಾಂ ಥೈಂ ತೊ ಸಂತೊಸ್ ಪಾವ್ಲೊ. ಜಿಣಿಯೆಚಿ ತೃಪ್ತಿ ತಾಕಾ ಮೆಳ್ಳಿ. ಫಾತ್ರಾಂವ್ಕ್ ವ್ಹರ್ತಾನಾ, ಸರ್ಗ್ ಉಗ್ತೊ ಜಾಂವ್ಚೊ ಆನಿ ಜೆಜು ಕ್ರಿಸ್ತ್ ದೆವಾಚೆ ಫುಹಿಮೆಚಾ ಉಜ್ವಾಕ್ ಉಭೊ ಆಸ್ಚೊ ತಾಣೆ ದೆಖ್ಲೊ. ಹಿ ದೀಪ್ತ್ ಆಪ್ಲ್ಯಾ ಕಷ್ಟಾಂತ್ ಥಿರಾಸಣ್ ಸಾಂಬಾಳುಂಕ್ ತಾಕಾ ಥೈರ್ ದೀಲಾಗ್ಲಿ. ಆಪ್ಲೆ ಮರ್ಣಾಚೆ ಘಡಿಯೆ, ಆಪ್ಲೊ ಸೊಮಿ ಲಾಗಿಂ ಆಸಾ ಮ್ಹಣ್ ತಾಕಾ ಭೊಗ್ಲೆಂ. ಮರ್ಣಾಂತ್, ಏಕ್ ಉತ್ರೊಣ್ ಮಾತ್ರ ತಾಣೆ ದೆಖ್ಲಿ. ಹ್ಯಾ ಸಂಸಾರಾಚಾ ಕಷ್ಟಾಂ ಆನಿ ಜಿಣಿಯೆ ಥಾವ್ನ್ ಸೊಮಿಯಾ ಥೈಂ ಆನಂತ್ ಜೀವನಾಂತ್ ಆಪುಣ್ ಉತರ್ತಾಂ ಮ್ಹಣ್ ತೊ ಉಲ್ಲಾಸುಂಕ್ ಲಾಗ್ಲೊ. ತಿತ್ಲೆಂಚ್ ನಹಿಂಚ್ ಆಸ್ತಾಂ, ಆಪ್ಣಾಕ್ ದಗ್ಗಿತೆಲ್ಯಾಂ ಪಾಸುನ್ ತಾಣೆ 'ಆಡ್ಲೋಸ್' ಮಾಗ್ಲೊ.

ಹ್ಯಾ ಪರಿಂ ಸ್ತೆಫಾನಾಕ್ ವೊಡುನ್ ವ್ಹರ್ತಾನಾ, ಸಾವ್ನ್ ಮ್ಹಳ್ಳೊ ಎಕ್ಲೊ ತರ್ಣಾಟೊ ಥೈಂಸರ್ ಪಾವ್ಲೊ. ಲಾಗ್ನಾರ್‌ಚ್ ರಾವೊನ್ ತಿಳ್ಚ್ಚಾ ಎಕ್ಲಾಂಲಾಗಿಂ, "ಕಿತ್ಯಾ ಪಾಸುನ್ ಹೊ ಗಲಾಟೊ?" ಮ್ಹಣೊನ್ ತಾಣೆ ವಿಚಾರ್ಲೆಂ.

"ದೇವ್-ನಿಂದಾ ಉಚಾರ್ಲೆಲ್ಯಾ ಎಕಾ ತರ್ಣಾಟ್ಯಾಕ್ ಆಮಿ ಫಾತ್ರಾಂವ್ಕ್ ವ್ಹರ್ತಾಂವ್," ಮ್ಹಣಾಲಾಗ್ಲೊ ತೊ ಪುರುಷ್. ತಾಚೆಂ ಆಯ್ಕೊನ್, ಫಾತ್ರಾವ್ಚಿ ಫಾವೊ ಜಾಲ್ಲ್ಯಾಕ್ ಪಳೆಂವ್ಚಿ ಆಶಾ ಸಾವ್ಲ್ಯಾ ಥೈಂ ಉಬ್ಜಾಲಿ. ಲೊಕಾಚಾ ಜಮ್ಯಾ ಮಧೆಂ ವಾಟ್ ಕರುನ್ ತೊ ಮುಖಾರ್ ಮುಖಾರ್ ಗೆಲೊ. ಕಿತೆಂ ಪಳೆತಲೊ! ತಾಚಾಚ್ ಸಾಂಗಾತಿ ವಿದ್ಯಾರ್ಥಿಕ್, ವಿದ್ಯಾ ಸಂಪನ್ನ್ ಗಾಮಾಲಿ ಯೆಲ್ ಮೆಸ್ತ್ರಿಖಾಲ್ ಶಿಕ್ಲೆಲ್ಯಾ ಖರ್ಯಾ ಆನಿ ಉರ್ಭೆಸ್ತ್ ಜುದೆವಾಕ್ ಸ್ತೆಫಾನಾಕ್ ಪಳೆವ್ನ್ ತೊ ಶಿರಿಂ ಸುಕ್ಲೊ. ಸ್ತೆಫಾನಾಕ್, ಆಪ್ಲ್ಯಾ ಭಾವ್-ವಿದ್ಯಾರ್ಥಿಕ್ ಬಚಾವ್ ಕರುಂಕ್ ಪಳೆವ್ಚ್ಯಾಂ ಮ್ಹಳ್ಳಿ ಆಲೋಚನ್ ತಾಚೆ ಮತಿಕ್ ಝುಳ್ಕಾಲಿ. ಪುಣ್ ದುಸ್ರೆಚ್ ಘಡಿಯೆ, ಆಪ್ಲೆಂ ಮನ್ ತಾಣೆ ಧಾರುಣ್ ಕೆಲೆಂ.

'ಸ್ತೆಫಾನ್ ಕ್ರಿಸ್ತ್ ಮ್ಹಣ್ತಾತ್ ತ್ಯಾ ಜೆಜುಚೊ ಶಿಸ್ ಜಾವ್ನ್, ಜುದೆವಾಂ ಥಾವ್ನ್ ತಂಡಾನ್ ವಿಂಗಡ್ ಗೆಲಾ' ಮ್ಹಳ್ಳಿಂ ಚಿಂತ್ನಾಂ ಮತಿಕ್ ಯೆತಚ್,

ತೊ ಸ್ತೆಫಾನಾಚೆರ್ ಮಿಬಾಳ್ಕೊ. ಆಪುಣ್ ಖರೊ ಜುದೆವ್, ಸಮರ್ತಿ ಖಾತಿರ್ ಉರ್ಬೆಲ್ಲೊ ತರ್ಣೊ ಜೀವ್ ಮ್ಹಣ್ ದಾಖಂವ್ಕ್ ತಾಣೆಯೊ ಸ್ತೆಫಾನಾ ವಿರೋಧ್ ಬೊಬ್ ಉತಯ್ಲಿ: “ದೇವ್-ನಿಂದಾ ಕೆಲ್ಲ್ಯಾಕ್ ಘಾತ್ರಾಯಾ.”

ಸಾವ್ಲ್ಯಾಚ್ ಘಾತರ್ ವಿಂಚುನ್ ಮಾರ್ತೊ ಆಸ್ಲೊ. ತಾಣೆ ಚಡ್ ಮುಖಾರ್ ವೆಚೆ ಭಿತರ್ ಎಕಾ ಹಾತಾನ್ ತಾಕಾ ಪಾಟಿಂ ವೊಡ್ಲೊ. ಆಪ್ಲಿ ಆಡ್ಖಳ್ ಕಸ್ಲಿ ಪಳೆವ್ಯಾಂ ಮ್ಹಣೊನ್ ತೊ ಘುಂವ್ಲೊ. ಆಪ್ಲ್ಯಾ ಮೆಸ್ತ್ರಿಕ್ ಗಾಮಾಲಿಯೆಲಿಕ್, ಬಾರ್ನಾಬಾ ಮ್ಹಳ್ಳ್ಯಾ ಸಾಂಗಾತಾ ತಾಣೆ ಆಪ್ಣಾಕ್ ಘುರ್ತೊ ಕರ್ಚೊ ದೆಖ್ಲೊ. ಸಾವ್ಲ್ಯಾನ್ ತಾಕಾ ನಮಾನ್ ಕರ್ಚಾ ಆದಿಂಚ್ ಸಾವ್ಲ್ಯಾಕ್ ತಾಚಾ ಜುದೆವ್ ಮೆಸ್ತ್ರಿಚಿಂ ಉತ್ರಾಂ ಆಯ್ಕಾಲಿಂ: “ಸಾವ್ಲ್ಯಾ, ತ್ಯಾ ನಿರಪ್ರಾಧಿ ಮನ್ಶಾಚೆ ಖಿಬ್ರೆಕ್ ತುಂ ವಚಾನಾಕಾ.”

ಗಾಮಾಲಿಯೆಲ್ ಸಾನ್ವೆದ್ರಿನ್ ಸಭೆಚೊ ಸಾಂದೊ ಜಾವ್ನಾಸ್ಲೊ. ನಿಯಮ್-ಶಾಸ್ತ್ರಾಚೊ ಪಂಡಿತ್ ತೊ! ತರಿಪುಣ್ ಜೆಜುಚೆರ್ ತಾಕಾ ಮಸೊರ್ ನಾಸ್ಲೊ. ಜೆಜು ವಿಷ್ಯಾಂತ್ ತಾಣೆ ಮಸ್ತ್ ಆಯ್ಕಾಲ್ಲೆಂ. ಫಾರಿಜೆವಾಂಚೆ ಆನಿ ಯಾಜಕಾಂಚೆ ಭುಲವ್ಣೆನ್ ಲೋಕ್ ಜೆಜುಚೆರ್ ವಿರೋಧ್ ರಾವ್ತೊಲೊ ಮ್ಹಣ್ ತೊ ಜಾಣಾಸ್ಲೊ. ಗಾಡ್ವಾರ್ ಬಸೊನ್ ಜೆರುಜಲ್ಯಾಂತ್ ಪ್ರವೇಸುಂಚಾ ಜೆಜುಕ್ ದೆಖೊನ್ ತಾಚೆ ಥೈಂ ಬರಿಂ ಚಿಂತ್ಲಾಂ ಉದೆಲ್ಲಿಂ. ತಾಚೆಲಾಗಿಂ ಉಲಂವ್ಕಾಯೊ ತೊ ಆಶೆತಾಲೊ. ಪರ್ಣ್ಯಾ ಸೊಲ್ಲ್ಯಾಂತ್ಲೊ ಪ್ರವಾದಿಕ್ ಸಾಂಗ್ಲೊ ಜೆಜು ಥೈಂ ಪೂರ್ಣ್ ಜಾಲ್ಲ್ಯಾಂ ಬರಿ ತಾಕಾ ದಿಸ್ಲೆಂ, ಪುಣ್ ಜೆಜು ಜಿವಂತ್ ಜಾತಚ್, ಪೆದ್ರುಕ್ ಮೆಳೊನ್ ತಾಚೆ ಥಾವ್ನ್ ಜೆಜು ವಿಷ್ಯಾಂತ್ ಆಯ್ಕೊನ್. ತಾಚಿಂ ‘ಧರ್ಮ್-ಸ್ನಾನ್’ ಘೆತ್ಲೆಂ. ಉಪ್ರಾಂತ್ ಸಾನ್ವೆದ್ರಿನ್ ಸಭಾ ಜಮೊನ್. ತಾಣಿಂ ಆಪೊಸ್ತಲಾಂಚೆರ್ ನಾಸ್ ಚಿಂತ್ತಾನಾ, ತಾಣೆ ಮಧೆಂ ಯೇವ್ನ್ ತಾಂಕಾಂ ಆಡಾಯ್ಲೆಂ:

“ಇಸ್ರಾಯೆಲಿಚಾ ಲೊಕಾಂನೊ ಚಿಂತುನ್ ಪಳೆಯಾ. ಹಾಂಚಿ ಶಿಕವ್ಣ್ ಮನ್ಶಾಂ ಥಾವ್ನ್ ಉಬ್ಜಾಲ್ಲಿ ಜಾಲ್ಯಾರ್, ತಿ ಆಪ್ಲೆಸ್ತಕಿಂ ನಾಸ್ ಜಾತಲಿ. ಪುಣ್ ದೆವಾ ಥಾವ್ನ್ ಆಯ್ಲ್ಯಾ ಜಾಲ್ಯಾರ್ ತಿ ಬಾಳ್ತಲಿ.”

ಆಪ್ಲ್ಯಾ ಮೆಸ್ತ್ರಿಚಾ ಉತ್ರಾಂಕ್ ಗುಮಾನ್ ಕರುನ್ ಸಾವ್ಲ್ಯಾ ಪಾಟಿಂ ಸರ್ಲೊ. ಪುಣ್, ಸ್ತೆಫಾನ್ ನಿರಪ್ರಾಧಿ ಮ್ಹಣೊನ್ ಸಮ್ಜೊಂಕ್ ತಾಕಾ ತಾಂಕ್ಲೆನ್ನಾ. ದೆವಾನ್ ದಿಲ್ಲ್ಯಾ ನಿಯಮ್-ಶಾಸ್ತ್ರಾಚೊ ಧಿಕ್ಕಾರ್ ಕರ್ತಲೊ

ನಿರಪ್ರಾಧಿ ಕಸೊ ಜಾಯ್ತ್? ಮ್ಹಳ್ಳೆಂ ತಾಕಾ ಸುಸ್ತಾಲೆಂ ನಾ. ತಿತ್ಲೆಂಚ್ ಸಹಿಂ ಆಸ್ತಾಂ, ಜುದೆವಾಂಚೊ ಕಾಯ್ದೊ ಮಡುನ್, ಪರಿಣಾಮ್ ಜಾವ್ನ್ ಮೆಲ್ಲೊ ಜೆಜು ಆನಿ ತಾಚೆ ಪಾಟ್ಲಾವಿ ಖರೆಚ್ ದೇವ್-ನಿಂದಾ ಕರ್ತಾತ್ ಮ್ಹಣ್ ತಾಚೊ ಧಿರ್ ಅಭಿಪ್ರಾಯ್ ಆಸ್ಲೊ. ಆಪ್ಲ್ಯಾ ಭಿತರ್‌ಚ್, ಸ್ತೆಫಾನ್ ಮರೊನ್ ನಾಸ್ ಜಾಂವ್ಚಿ ಮ್ಹಣಾಲಾಗ್ಲೊ ತೊ.

ಸ್ತೆಫಾನಾಕ್ ಫಾತ್ರಾಯ್ತಲ್ಯಾಂನಿ ಆಪ್ಲಿಂ ವಸ್ತ್ರಾಂ ಕಾಡುನ್ ಉಡ ಯ್ಲೆಲಿಂ ತಿಂ ಸಾವ್ಲಾಚಾ ಪಾಯಾಂಮುಳಾ ಪಡ್ಲಿಂ. ತಿಂ ತಾಣೆ ದವರ್ಲಲಿಂ ಪಳೆವ್ನ್ ಹೆರಾಂನಿಯೊ ಆಪ್ಲಿಂ ವಸ್ತ್ರಾಂ ತಾಚೆ ತಾಬೆನ್ ದಿಲಿಂ. ತಿಂ ದವರುನ್ ಆಸ್ತಾನಾ, ತಾಕಾ ಸ್ತೆಫಾನಾಚೊ ತಾಳೊ ಆಯ್ಕಾಲೊ: “ಸೊಮಿಯಾ, ಹೆಂ ಪಾತಕ್ ತಾಂಚೆರ್ ಮಾಂಡಿನಾಕಾ.” ನಿಮಾಣೆ ಸಬ್ದ್ ಅಸ್ತಪ್ಪ್ ಜಾಲ್ಲೆ ಆಯ್ಕೊನ್ ಸ್ತೆಫಾನ್ ಮೆಲೊ ಮ್ಹಣ್ ಸಾವ್ಲ್ ಜಾಣಾ ಜಾಲೊ. ಪುಣ್ ಆಪ್ಲ್ಯಾ ಮರ್ಣಾನ್ ಸಬಾರ್ ಕ್ರಿಸ್ತಾಂವಾಂಚೊ ಭಾವಾರ್ಥ್ ಸ್ತೆಫಾನಾನ್ ಧಿರ್ ಕೆಲೊ, ಆನಿ ತೊ ‘ಮಾರ್ತಿರಾಚೆಂ ಮರ್ಣ್’ ಮೆಲೊ ಮ್ಹಳ್ಳೆಂ ಸಾವ್ಲ್ ಸಮ್ಜೊಂಕ್ ನಾ.

ಚಿಂತ್ನಾಂ: ‘ಮ್ಹಜೆ ಪಾಸುನ್ ತುಮ್ಕಾಂ ಕಷ್ಟಿತಲೆ’ ಮ್ಹಳ್ಳಿಂ ಸೊಮಿಯಾಚಿಂ ಉತ್ರಾಂ ಸ್ತೆಫಾನಾ ಥೈಂ ರುಜು ಜಾಲಿಂ. ಸ್ತೆಫಾನಾನ್ ಹೆ ಕಷ್ಟ್ ವಂಗ್ಲೆ ಆನಿ ತಾಂಚೆ ಮಾರ್ತಿರಾತ್ ಆಪ್ಲ್ಯಾ ಕ್ರಿಸ್ತಾಂವ್ ಜೀವನಾಕ್ ತಾಣೆ ರಗ್ತಾ ಸಾಕ್ಸ್ ದಿಲಿ. ಪವಿತ್ರ್ ಸಭೆಚೊ ತೊ ಪ್ರಥಮ್ ಧರ್ಮ್ ಸಾಕ್ಸ್ ಜಾಲೊ ಆನಿ ಸೊಮಿಯಾನ್ ತಯಾರ್ ಕೆಲ್ಲೊ ಮಹಿಮೆಚೊ ಮಕುಟ್ ಜೊಡ್ಲೊ.

ಆಮಿ. ಸ್ತೆಫಾನಾಚಾ ಮಾಗ್ಣ್ಯಾಬರಿ. ಹೆರಾಂಕ್ ಭೊಗ್ಸಿಜಾಯ್. ಆಮ್ಚೆರ್ ಕೆಲ್ಲ್ಯಾ ಗುನ್ಯಾಂವಾಂ ಖಾತಿರ್ ರಾಗ್ ಯಾ ವರ್ಮ್ ಧರಿನಾಯೆ. ಪ್ರತ್ಯೇಕ್ ಜಾವ್ನ್ ದುಸ್ಮಾನಾಂಚೆರ್ ಆಮಿ ರಾಗ್ ದವ್ರಿನಾಯೆ. ಬರ್ಯಾ ಮನಾನ್ ತಾಂಚೆರ್ ಬರೆಪಣ್ ದೆವಾಲಾಗಿಂ ಮಾಗಾಜಾಯ್ ಆನಿ ಖುರ್ಸಾಯಿಲ್ಲಾ ಜೆಜುಬರಿ ಜಾಯ್ನಾಯ್. ಹೆ ಚಾಲಿ ಮಾರ್ತಿರಾತ್ ಆಮ್ಚೆ ಕ್ರಿಸ್ತಾಂವ್ ಜಿಣಿ ಯೆಕ್ ಆಮಿ ಸಾಕ್ಸ್ ದಿಲ್ಲಾಬರಿ ಜಾತಾ.



ಶ್ರೇಷ್ಠ ಆಪೊಸ್ತಲ

ವಿಚಿತ್ರ ಜಾವ್ವಾಸ್‌ಲ್ಲಿ ತಿ ದೃಶ್ಯ, ಜಿ ದಾಮಾಸ್ಕ್ ಶಹರಾಚಿ ಗಡಿರ್ ಘಡ್‌ಲ್ಲಿ.

“ಆನಾನೀಯಾ” ಮ್ಹಣಾಲೊ ಸೊಮಿ ತಾಚಾ ಎಕಾ ಪಾಟ್ಲಾವ್ಯಾಕ್.

“ಅಬ್ಲೆ, ಸೊಮಿಯಾ, ಹಾಂವ್ ತಯಾರ್ ಆಸಾಂ,” ಆಯ್ಲಿ ತಾಚಿ ಜವಾಬ್.

“ಉರ್ ಆನಿ ‘ನೀಟ್’ ಮ್ಹಣ್ಣೆ ಬೀದಿಕ್ ವಚ್ ಆನಿ ಜುದಾಸಾಚಾ ಘರಾಂತ್ ರಿಗೊನ್, ಸಾವ್ಲ್ ಮ್ಹಳ್ಳ್ಯಾ ತಾರ್ಸಗಾರಾಕ್ ವಿಚಾರ್. ಆತಾಂ ಹೆಚ್ ಘಡ್ಣೆ ತೊ ಮಾಗ್ಣ್ಯಾರ್ ಆಸಾ.”

ಪುಣ್ ಆನಾನೀಯಾನ್ ವಿಸ್ಮಿತ್ ಜಾವ್ನ್ ವಿಚಾರ್ಲೆಂ: “ಸೊಮಿಯಾ, ಹ್ಯಾ ಮನ್ಶಾ ವಿಷ್ಯಾಂತ್ ಸಬಾರ್ ಜಣಾಂಲಾಗ್ಚೆಂ ಹಾಂವೆಂ ಆಯ್ಕಾಲಾಂ; ಜೆರುಜಲ್ಯಾಂತ್ ಪವಿತ್ರ್ ಜಣಾಂಕ್ ತಾಣೆ ಕಿತ್ಲೆಂ ದಗ್ಗಿಲಾಂಗಿ ತೆ ಸಾಂಗ್ತಾತ್. ಆನಿ ಹಾಂಗಾಯೊ ತುಜೆಂ ನಾಂವ್ ಉಲೊ ಮಾರ್ತೆಲ್ಯಾಂ ಸಮೆಸ್ತಾಂಕ್ ಕರ್ಯ್ ಕರುನ್ ವ್ಹರುಂಕ್ ಶ್ರೇಷ್ಠ ಯಾಜಕಾಲಾಗ್ಚೊ ಅಧಿಕಾರ್ ಘೆವ್ನ್ ತೊ ಆಯ್ಲಾ.”

“ವಚ್ ತುಂ,” ಸೊಮಿಯಾನ್ ತಾಕಾ ಸಾಂಗ್ಲೆಂ: “ಹೊ ಮನಿಸ್ ಜಾವ್ನಾಸಾ ಜೆಂತಿಲಾಂಕ್ ಆನಿ ತಾಂಚಾ ರಾಯಾಂಕ್ ಆನಿ ಇಸ್ರಾಯೆಲಿಚಾ ಭುರ್ಗ್ಯಾಂಕ್ಯೊ ಮ್ಹಜೆಂ ನಾಂವ್ ವ್ಹರುನ್ ವಚೊಂಕ್ ಹಾಂವೆಂ ವಿಂಚುನ್ ಕಾಡ್ಲೆಲೆಂ ಹತ್ಯಾರ್. ಮ್ಹಜಾ ನಾಂವಾ ಪಾಸುನ್ ಕಿತೆಂ ಸಕಡ್ ತಾಣೆ ಸೊಸುಂಕ್ ಆಸ್ತೆಲೆಂಗಿ ಮ್ಹಣ್ ಹಾಂವೆಂಚ್ ತಾಕಾ ದಾಖಯ್ತಲೊಂ.”

ಸೊಮಿಯಾಚಾ ಫರ್ಮಾಣಾಕ್ ಖಾಲ್ ಜಾವ್ನ್ ಆನಾನೀಯಾಸ್ ಭಾಯ್ರ್ ಸರ್ಲೊ ಆನಿ ಜುದಾಸಾಚಾ ಘರಾ ಪಾವ್ಲೊ. ಸಾವ್ಲಾಕ್ ಪಳೆಲೆಂಚ್ ತೊ ಮ್ಹಣಾಲೊ: “ಭಾವಾ, ಸಾವ್ಲಾ, ಸೊಮಿಯಾನ್—ವಾಟೆರ್ ತುಕಾ ದಿಷ್ಟಿಕ್ ಪಡ್ಲೆಲ್ಯಾ ಜೆಜುನ್—ತುಜಿ ದೀಷ್ಟ್ ತುಕಾ ಪಾಟಿಂ ಮೆಳ್ವಾ ಖಾತಿರ್ ಆನಿ ಪವಿತ್ರ್ ಆತ್ಮ್ಯಾನ್ ತುಂವೆಂ ಭರ್ಚಾ ಖಾತಿರ್ ಮ್ಹಾಕಾ ತುಜೆ ಲಾಗಿಂ ಧಾಡ್ಲಾ.” ಆನಿ ತಕ್ಲಣೆಂಚ್ ತಾಚಾ ದೊಳ್ಕಾಂತ್ಲಿಂ ಖಿವ್ವಾಂಸಿಂ ನಿಕ್ಲೊನ್ ಪಡ್ಲಿಂ ಆನಿ ತಾಕಾ ನವ್ಯಾನ್ ದೀಷ್ಟ್ ಲಾಭ್ಲಿ.

ತೊ ಉತ್ತೊ ಆನಿ ಆ ನಾನೀ ಯಾ ಲಾಗ್ನೊ ಬಾಪ್ತಿಜ್ ತಾಣೆ ಘೆತ್ತೊ.

ಭಲಾಯ್ಕಿ ಆನಿ ಘಟಾಯ್ ತಾಕಾ ಪಾಟಿಂ ಮೆಳ್ಳಾ ನಂತರ್ ಸಿನಾಗೊ ಗಾಂನಿ ಆನಿ ಬಹಿರಂಗ್ ಜಾಗ್ಯಾಂನಿ ಪ್ರಸಂಗಾಂ ಕರುನ್ ಜೆಜು ಸಂಸಾರಾಚೊ ಸೊಡ್ವಣ್ಡಾರ್ ಮ್ಹಣ್ ಲೋಕಾಕ್ ಪಾಚಾರಿಲಾಗ್ಲೊ. ತಾಕಾ ಆಯ್ಕಾಲ್ಲೆ ಜುದೆವ್ ಮಾತ್ ನಹಿಂ, ಕ್ರಿಸ್ತಾಚೆ ಪಾಟ್ಲಾವಿ ಸಯ್ತ್ ವಿಸ್ಮಿತ್ ಪಾವೊನ್ ಮ್ಹಣ್ತಾಲೆ: “ ಹೊಚ್ ನಹಿಂಗಿ ತೊ ಜೆರುಜಲ್ಯಾಂತ್ ಹೆಂ ನಾಂವ್ ಉಲೊ ಮಾರ್ತೆಲ್ಯಾಂಕ್ ದಗ್ಗಿತಾಲೊ? ಆನಿ ತಾಂಕಾಂ ಧರುನ್, ಬಾಂಧುನ್ ಶ್ರೇಷ್ಠ್ ಯಾಜಕಾ ಆಧೀನ್ ಕರ್ಚಾ ಖಾತಿರ್ ಹಾಂಗಾ ಆಯಿಲ್ಲೊ? ” ಸಾವ್ಲಾಚೆಂ ಆವ್ಜಿತ್ ಪರ್ತವ್ಣೆ ರುಗ್ಲಾಣ್ಯಾಬರಿ ಜಾವ್ನ್ ಜಾಲ್ಲೆಂ. ಸಾವ್ಲ್ ಆಸ್ಲೊ ತೊ ಸಗ್ಳೊಚ್ ಬದ್ಲೊನ್ ನವೊ ಮನಿಸ್ ಜಾಲ್ಲೊ. ಆತಾಂ ತೊ ಪಾವ್ಲ್ ಜಾಲ್ಲೊ. ಆನಿ ಮುಖಾರ್ ಮೊಯ್ಜೆಚಾ ಕಾಯ್ದಾಂಕ್ ಲಬ್ದಾಲ್ಯಾಂಕ್ ಸತಾಚಿ ವಾಟ್ ದಾಖಿಂವ್ಕ್ ತಾಣೆ ಕಮರ್ ಬಾಂಧ್ಲೆಂ.

ಸಾಂ ಸ್ತೆಫಾನಾಕ್ ಫಾತ್ರಾಯ್ತಾನಾ ಸಾವ್ಲ್ ತಾಂಚಿಂ ವಸ್ತ್ರಾಂ ರಾಕ್ತಾಲೊ. ತ್ಯಾ ದೀಸ್ ಧಾವ್ನ್ ಜೆರುಜಲ್ಯಾಂತ್ ಕ್ರಿಸ್ತಾಂವಾಂಚೆರ್ ಕರಿಣ್ ದಗ್ಡವ್ಣಿ ಉಲ್ಲಿ ಆನಿ ಸಾವ್ಲಾನ್ ಹಾಂತುಂ ಪ್ರಧಾನ್ ಪಾತ್ರ್ ಘೆತ್ತೊ. ಸಾಂ ಲುಕಾನ್ ಸಾಂಗ್ಲಾ ಪ್ರಮಾಣೆ ‘ ಕ್ರಿಸ್ತಾಂವಾಂಕ್ ಸಂಹಾರ್ ಕರ್ತಲೊಂ ’ ಮ್ಹಣ್ ತೊ ಕ್ರೋಧಾನ್ ಜಿವ್ಡಾಳಿಬರಿ ಫುಸ್ಸುಸ್ತಾಲೊ. ಶ್ರೇಷ್ಠ್ ಯಾಜಕಾಚಿ ರಜೆ ಪ್ರಮಾಣೆ ಕ್ರಿಸ್ತಾಚಾ ಪಾಟ್ಲಾವ್ಯಾಂಕ್ ಬಂಧಿವಾನ್ ಕರುಂಕ್ ಆನಿ ಜಾಯ್ ತಸಲಿ ಇಜಾ ದಿಂವ್ಕ್ ತಾಕಾ ಅಧಿಕಾರ್ ಲಾಭ್ಲೊ. ಜೆರುಜಲ್ಯಾಂತ್ ತಾಚಿ ದಗ್ಡವ್ಣಿ ಸೊಸುಂಕ್ ತಾಂಕಾನಾಸ್ತಾಂ ಪಳುನ್ ಧಾಂವ್ಲಲ್ಯಾ ಕ್ರಿಸ್ತಾಂವಾಂಕ್ ಪಾಟಿಂ ಬಂಧಿವಾನ್ ಕರುಂಕ್ ಲಾಗ್ನಿಲ್ಯಾ ಶಹರಾಂಕ್ ಆವ್ಜಿತ್ ಭೆಟ್ ದಿತಾಲೊ. ಆನಿ ಕಯ್ಡ್ ಕರುನ್ ಜೆರುಜಲ್ಯಾಕ್ ತಾಂಕಾಂ ಹಾಡ್ತಾಲೊ.

ಸಾವ್ಲಾಕ್ ಮೊಯ್ಜೆಚೊ ಕಾಯ್ದೊ ಮ್ಹಳ್ಳಾರ್ ಸರ್ವಸ್ವ್. ತಾಣೆ ಚಿಂತಲ್ಲ್ಯಾ ಪ್ರಮಾಣೆ ಜುದೆವ್ ಶಾಸ್ತ್ರಿ ಮಾತ್ ನೀಜ್ ಆನಿ ದೆವಾನ್ ಉಗ್ಡಾಪೆಂ ಕೆಲ್ಲೆಂ ಧರ್ಮ್-ಶಾಸ್ತ್ರಿ. ಜೆಜುನ್ ನವೆಂ ‘ ಸಿಜ್ಮ್ ’ ಸುರು ಕೆಲ್ಲೆಂ ಆನಿ ತೆಂ ಪಿರ್ಡಾರ್ ಕರುಂಕ್ ಸಾವ್ಲಾನ್ ಕಮರ್ ಬಾಂಧ್ಲೆಂ. ಹ್ಯಾಚ್ ಕಾಮಾ ನಿಮ್ತಿಂ ತೊ ದಾಮಾಸ್ಕ್ ಶಹರಾಲಾಗಿಂ ಪಾವ್ತಾನಾ, ತಾಚೆ ಭೊಂವ್ಡಣಿ ರುಳ್ಳುಳ್ಳಿತ್ ಪ್ರಕಾಸ್ ಘಾಂಕ್ಲೊ, ಆನಿ ವಿಚಿತ್ರ್ ಸಕ್ತೆನ್ ತಾಕಾ ಧರ್ಣಿಕ್ ಆಪ್ಪಿಲೊ.

“ಸಾವ್ಲಾ, ಸಾವ್ಲಾ. ಕಿತ್ಯಾಕ್ ತುಂ ಮ್ಹಾಕಾ ದಗ್ಗಿತಾಯ್?” ತಾಕಾ ವಿಸ್ಮಿತ ಕರ್ಚಿ ವಾಣಿ ಆಯ್ಕಾಲಿ.

“ತುಂ ಕೊಣ್, ಸೊಮಿಯಾ?” ವಿಚಾರಿ ಸಾವ್ಲಾ.

“ಹಾಂವ್ ಜಾವ್ನಾಸಾಂ ಜೆಜು. ಮ್ಹಾಕಾ ತುಂ ದಗ್ಗಿತಾಯ್. ಆಂಕುಸ್ ಖೊಟಾಂವ್ಚೆಂ ತುಕಾ ಕರಿಣ್ ಮಾರ್ತಲೆಂ.” ಜವಾಬ್ ದಿಲಿ ಜೆಜುನ್.

ಅಜಾಪೊನ್ ಆನಿ ಭಿಯಾನ್ ಥರ್ಥರೊನ್ ಗಾಗ್ಯಾ ಉತ್ರಾಂನಿ ಸಾವ್ಲಾನ್ ವಿಚಾರ್ಲೆಂ: “ಸೊಮಿಯಾ, ದಾಂವಂ ಕಿತೆಂ ಕರಿಜಾಯ್ ಮ್ಹಣ್ ತುಜಿ ಮಿಶಿ?”

“ಊರ್ ಆನಿ ಶಹರಾಕ್ ವಚ್” ಮ್ಹಣಾಲೊ ಸೊಮಿ, “ಆನಿ ತುಂವೆಂ ಕಿತೆಂ ಕರುಂಕ್ ಆಸಾ ಮ್ಹಣ್ ಥೈಂ ತುಕಾ ಸಾಂಗ್ತಲೆಂ.”

ತಾಚಾ ಸಾಂಗಾತ್ಯಾಂನಿ ತಾಳೊ ಆಯ್ಕಾಲೊ ಜಾಲ್ಯಾರ್ಯೊ ಕೊಣ್‌ಂಚ್ ದಿಸೊಂಕ್ ನಾ. ಸಾವ್ಲಾ ಧರ್ಣಿ ವಯ್ಲೊ ಉತ್ತಾನಾ. ತಾಕಾ ಕಾಂಯಿಂಚ್ ದಿಸಾನಾಸ್ಲೆಂ. ಸಾಂಗಾತ್ಯಾಂಚಾ ಆಧಾರಾನ್ ತೊ ಶಹರಾಕ್ ಗೆಲೊ ಆನಿ ಜುದಾಸ್ ಮ್ಹಳ್ಳಾಚಾ ಘರಾ ರಾವ್ಲೊ. ತೀನ್ ದೀಸ್ ಪರ್ಯಾಂತ್ ಉಪ್ವಾಸ್ ಕರುನ್ ಮಾಗ್ಣ್ಯಾಂತ್ ಖರ್ಚಿಲ್ಲಾ ಸಂತರ್ ಸೊಮಿಯಾನ್ ಅನಾನೀಯಾ ಮ್ಹಳ್ಳಾಕ್ ತಾಚಿ ದೀಷ್ಟ್ ಪಾಟಿಂ ದೀವ್ನ್ ಬಾಪ್ತಿಚ್ಕ್ ದಿಂವ್ಕ್ ಧಾಡ್ಲೊ.

ಹಿ ಜೆಜು-ಸಾವ್ಲಾಚಿ ಮಿಲಾಖಿತ್ ವಿಚಿತ್ರ್ ಜಾವ್ನಾಸಾ. ದಗ್ಗವ್ಳೆ ಗಾರ್ ಸಾವ್ಲಾ ಆಸ್‌ಲ್ಲೊ ತೊ. ಉಮೆದ್ವಂತ್ ಪಾವ್ಲಾ ಆಪೊಸ್ತಲ್ ಜಾಲ್ಲೊ. ತಾಚಾ ಆಪೊಸ್ತಲಿಕ್ ಕಾಮಾಕ್ ತಯಾರಿ ಜಾವ್ನ್ ಮಾಗ್ಣೆ ಕರುಂಕ್ ಆನಿ ಪ್ರಾಚಿತ್ ಆಧಾರುಂಕ್ ತೊ ಅರಣ್ಯಾಕ್ ಗೆಲೊ.

ಅರಾಬಿಯಾ ಅರಣ್ಯಾಂತ್ಲೊ ಭಾಯ್ರ್ ಸರ್‌ಲ್ಲೊ ಪಾವ್ಲಾ ದಾಮಾಸ್ಕ್ ಶಹರಾಂತ್ ಖುರ್ಸಾಯಿಲ್ಲಾ, ಜೆಜುಕ್ ಸೊಡ್ವಣ್ಡಾರ್ ಮ್ಹಣ್ ಪ್ರಗಟ್ ಪಾಚಾರಿಲಾಗ್ಲೊ. ರಾತಿಂ ತಾಕಾ ಲಗಾಡ್ ಕಾಡಿಜಾಯ್ ಮ್ಹಣ್ ಶಹರಾಚಾ ಗೆಟಿಲಾಗಿಂ ಜುದೆವ್ ಪಾರೊ ಕರ್ತಾನಾ ಕ್ರಿಸ್ತಾಂವಾಂನಿ ತಾಕಾ ಪಾಗರಾ ಸಕಯ್ಲೆ ದೆವವ್ನ್ ಬಚಾವ್ ಕೆಲೊ.

ಥೈಂ ಥಾವ್ನ್ ಪಾವ್ಲಾ ನೀಟ್ ಜೆರುಜಲ್ಯಾಕ್ ಗೆಲೊ, ಆನಿ ಪೆದ್ರುಕ್ ಆನಿ ಜಾಕೊಬಾಕ್ ಮೆಳ್ಳೊ. ಜೆರುಜಲ್ಯಾಂತ್ ತಾಚೆಂ ನಾಂವ್ ಆಯ್ಕೊನ್ ಭಿಯೆತಾಲೆ ದೆಕುನ್, ಕ್ರಿಸ್ತಾಂವಾಂಕ್ ಬಾರ್ನಾಬಾನ್ ಪಾವ್ಲಾಚಿ ಒಳಕ್ ಸಾಂಗ್ಲಿ ಆನಿ ತೊ ಕಸೊ ಆಚಾಪಿಂ ಜೆಜುಚೊ ಶಿಸ್ ಜಾಲಾ ತೆಂ ವಿವರಲೆಂ.

ಕ್ರಿಸ್ತಾಂವಾಂನಿ ತಾಕಾ ಸ್ವೀಕಾರ್ ಕೆಲ್ಯಾ ನಂತರ್ ಜೆರುಜಲ್ಯಾಂತ್ ಸುವಾರ್ತಾ ಪ್ರಗಟ್ ಕರ್ತಾನಾ ಜುದೆವ್ ತಾಕಾ ಜಿವ್ತಿ ಮಾರುಂಕ್ ಮಾಂಡ್ಲಿ ಕರ್ತಾಲೆ. ಸೊಮಿಯಾಚೆ ಹುಕ್ಮೆ ಪ್ರಮಾಣೆ, ತೊ ತಾರ್ಸ್ ಶಹರಾಂತ್ ಜೆಜುಕ್ ಲೊಕಾಕ್ ಶಿಕಂವ್ಕ್‌ಲಾಗ್ಲೊ. ಬಾರ್ನಾಬಾಚೆ ಖುಶೆ ಪ್ರಮಾಣೆ ತಾಚಾ ಕಾಮಾಂಕ್ ಕುಮಕ್ ದಿಂವ್ಕ್ ಆಂತಿಯೊಕ್ ಶಹರಾಕ್ ಆಯ್ಲೊ.

ಅಸೆಂ ಪಾವ್ಲ್ಯಾ “ವಿಂಚುನ್ ಕಾಡ್ಲೆಲೆಂ ಹತ್ಯಾರ್” ಜಾವ್ನ್, ಪವಿತ್ರ ಆತ್ಮ್ಯಾಚಾ ಆಧಾರಾನ್ ಝುಜ್ಲೊ. ತಾಣೆ ಏಕ್ ತುತುರಿಬರಿ ಜಾವ್ನ್ “ಮಿಸಾರಿಯಿಲ್ಲಾ ಕ್ರಿಸ್ತಾಕ್” ಸಂಸಾರಾನ್ ಆಯ್ಕಾಸೆಂ ಪ್ರಗಟ್ ಕೆಲೊ. ಬಾರ್ನಾಬಾ ಆನಿ ಮಾರ್ಕಾ ಸಾಂಗಾತಾ 46 ಇಸ್ವೆಂತ್ ಆಪ್ಲೆಂ ಮಿಸಾಂವ್ ಪೂಯ್ ತಾಣೆ ಆರಂಭ್ ಕೆಲೆಂ.

ಆಂತಿಯೊಕಾ ಥಾವ್ನ್ ಸೀಪ್ರಾಕ್ ಗೆಲೊ. ಫಾಪೊಸಾಂತ್ ರೊಮಾಚಾ ಅಧಿಪತಿಕ್ ತಾಣೆ ಕ್ರಿಸ್ತಾಂವ್ ಕೆಲೊ. ತ್ಯಾ ನಂತರ್ ತೊ ಪಂಫೀಲಿಯಾಕ್ ಆನಿ ಪ್ರಿಸೀದಿಯಾಕ್ ಗೆಲೊ. ಮಾರ್ಕಾಕ್ ಹೆಂ ಕಾಮ್ ಕರಿಣ್ ದಿಸ್ಲೆಂ ದೆಕುನ್, ತೊ ಜೆರುಜಲ್ಯಾಕ್ ಪಾಟಿಂ ಘುಂವ್ಲೊ. ದರ್ಯಾ-ವಾಟೆನ್ ಆಂತಿಯೊಕ್ ಶಹರಾಕ್ ಪಾವ್ಲ್ಯಾ ಆನಿ ಬಾರ್ನಾಬಾಸ್ ಆಯ್ಲೆ. ತಾಂಚೆ ಶಿಕವ್ಣೆಕ್ ಪಾಳೊ ದೀವ್ನ್ ಸಗ್ಳೆಂ ಶಹರ್‌ಚ್ ಭಾವಾರ್ಥ್ ಪಾಚಾರುಂಕ್ ಆಸ್ಲೆಂ. ಸಬಾರ್ ತಾಂಚಾ ಮೊಸ್ರಾನ್ ಭರ್ಲೆ ಆನಿ ತಾಂಕಾಂ ಉಪ್ರಾಟೆ ರಾವ್ಲೆ. ತ್ಯಾ ದೆಕುನ್, ಆಪೊಸ್ತಲ್ ಆಪ್ಲ್ಯಾ ಪಾಯಾಂಚಿ ಧುಳ್ ಫಾಪುಡ್ನ್ ಇಕೋನಿಯಾಕ್ ಗೆಲೆ. ಥೈಂಸರ್‌ಯೊ ಜುದೆವ್ ತಾಂಚೆ ಪಾಟ್ ಧರುನ್ ಉಳ್ಳೆ ರಾವ್ಲೆ.

ತ್ಯಾ ದೆಕುನ್, ತೆ ಲೀಸ್ತಾಕ್ ಆಯ್ಲೆ. ಥೈಂಸರ್ ಜಲ್ಮಾ ಥಾವ್ನ್ ಥೊಂಟೊ ಆಸ್ಲೊ ಪಾವ್ಲ್ಯಾಚಿ ಶಿಕವ್ಣ್ ಆಯ್ಕಾತಾಲೊ. ತಾಚೊ ಭಾವಾರ್ಥ್ ಪಳೆವ್ನ್ ಪಾವ್ಲ್ಯಾ ಮ್ಹಣಾಲೊ: “ತುಜಾ ಪಾಯಾಂಚೆರ್ ನೀಟ್ ಉಭೊ ರಾವ್.” ಆನಿ ತೊ ಬರೊ ಜಾಲೊ. ಲೋಕ್ ಸಗ್ಳೊ ತಾಂಚೆರ್ ಉತ್ತೇಜಿತ್ ಜಾಲೊ. “ಮನ್ಶಾಂಚಾ ರುಪಾರ್ ದೇವ್‌ಚ್ ದೆಂವೊನ್ ಆಯ್ಕಾತ್” ಮ್ಹಣ್ ಫುಲಾಂ ಆನಿ ಪಾಡೆ ಘೆವ್ನ್ ತಾಂಕಾಂ ಬಲಿದಾನಾಂ ಅರ್ಪಿತ್ ಕರುಂಕ್ ಮುಖಾರ್ ಸರ್ಲೆ. ಹೆಂ ಕಳ್ತಚ್, ಆಪ್ಲಿಂ ವಸ್ತ್ರಾಂ ಪಿಂಜುನ್ ಬೊಂಬಾಟ್ ತಾಣಿಂ ಘಾಲಿ: “ಗ್ರಹಸ್ತಾಂನೊ, ಕಿತ್ಯಾಕ್ ಅಸೆಂ ಕರ್ತಾತ್ ತುಮಿ? ಪಿ ಖಬರ್ ಹಾಡ್ನ್ ಆಯಿಲ್ಲೆ ಆಮಿ, ತುಮ್ಚೆಬರಿಚ್ ಮನಿಸ್. ಹ್ಯಾ ವ್ಯರ್ಥ್ ವಸ್ತುಂ ಥಾವ್ನ್, ಜಿವಂತ್ ದೆವಾ ಥೈಂ ತುಮಿ ಪರ್ತಾಜಾಯ್, ತಾಣೆ

ರಜ್ಜಾಂ ಅಂತ್ರಳ್ ಆನಿ ಸೃಷ್ಟಿ, ದಯೊ ಆನಿ ತಾಂತುಂ ಆಸ್ಚೆಂ ಸರ್ವ್.”

ಆಪ್ಲ್ಯಾ ನಾಂವಾ ಖಾತಿರ್ ಕಿತ್ಲೆಂ ಸೊಸುಂಕ್ ಆಸಾ ತೆಂ ಜೆಜುನ್ ತಾಕಾ ಪಯ್ಲೆಂಚ್ ಕಳಿತ್ ಕೆಲ್ಲೆಂ. ಜುದೆವ್ ತಾಕಾ ಉಪ್ರಾಟಿ ರಾವ್ಲೆಂ. ಲೊಕಾಕ್ ಉಚಾಂಬಳ್ ಕರುನ್ ಪಾವ್ಲಾಕ್ ತಾಣಿಂ ಫಾತ್ರಾಯ್ಲೊ ಆನಿ ತೊ ಮೆಲಾ ಮ್ಹಣ್ ಚಿಂತುನ್ ತಾಕಾ ಶಹರಾ ಭಾಯ್ರ್ ವೋಡ್ನ್ ವ್ಹರ್ನ್ ಘಾಲೊ. ಪುಣ್ ತಾಚೆ ಶಿಸ್ ತಾಚೆ ಭೊಂವ್ಡಣಿ ಆಯ್ಲೆ ಆನಿ ತಾಚೆ ಚಾಕ್ರಿ ಕೆಲಿ. ತೊ ಉಲ್ಲೊ ಆನಿ ಶಹರಾ ಭಿತರ್ ರಿಗ್ಲೊ. ದುಸ್ರ್ಯಾ ದಿಸಾ ಬಾರ್ನಾಬಾ ಸಾಂಗಾತಾ ದೇರ್ಬೆಕ್ ಗೆಲೊ. ದೇರ್ಬೆಂತ್ ಸುವಾರ್ತಾ ಪ್ರಚಾರ್ ಕೆಲ್ಯಾ ನಂತರ್ ತೈಚ್ ವಾಟೆನ್ ಪಾಟಿಂ ಪರ್ತಾಲೊ ಆನಿ ಪವಿತ್ರ್ ಸಭೆಚಿ ಜತನ್ ಘೆಂವ್ಕ್ ಮಣಿಯಾರ್ಯಾಂಕ್ ನೇಮಕ್ ಕರಿತ್ ಆಯ್ಲೊ. ತೀನ್ ವರ್ಸಾಂ ನಂತರ್ ಜೆರುಜಲ್ಯಾಂತ್ ತಾಕಾ ಕ್ರಿಸ್ತಾಂವಾಂನಿ ಸ್ವಾಗತ್ ದಿಲೊ. ಥೈಂಸರ್ ಜಮೊ ಜಾಲ್ಲ್ಯೆ ಸಭೆಂತ್ ತಾಣೆ ಪಾತ್ರ್ ಘೆತ್ಲೊ.

ಜೆರುಜಲ್ಯಾಂತ್ ತಾಚೆಂ ಕಾಮ್ ಜಾಲ್ಲೆಂಚ್ ಪಾವ್ಲ್, ಸೀಲಾಸ್ ದ್ವಿಲ್ಯಾಕ್ ಘೆವ್ನ್ ವತಾನಾ, ಬಾರ್ನಾಬಾಸ್ ಮಾರ್ಕಾಕ್ ಘೆವ್ನ್ ಆಪೊಸ್ತಲಿಕ್ ಕಾಮಾಂತ್ ತ್ವರಿತ್ ಜಾಲೊ. ಲಿಸ್ತಾ ಮ್ಹಳ್ಳೆಕಡೆ ತಿಮೊತಿ ಪಾವ್ಲಾಚೊ ಸಾಂಗಾತ್ ಕರಿಲಾಗ್ಲೊ. ಗಾಲಾತ್ಸಿಯಾ ಗಾಂವ್ ಉತ್ರೊನ್ ತ್ರೋಆಸಾಕ್ ಪಾವ್ತಾನಾ, ವಯ್ಜ್ ಆನಿ ಬರಯ್ಲಾರ್ ಮ್ಹಣ್ ನಾಂವಾಡ್ಲೊ ವಯ್ಜ್ ಲೂಕ್ ತಾಕಾ ಮೆಳ್ಳೊ. ತ್ರೋಆಸಾಂತ್ ಆಸ್ತಾಂ ರಾತಿಂ ಸ್ವಪ್ನಾಂತ್ ಪಾವ್ಲಾನ್: “ಮಾಸೆದೋನಿಯಾಕ್ ಯೆ, ಆನಿ ಆಮ್ಕಾಂ ಕುಮಕ್ ಕರ್,” ಮ್ಹಣ್ ಪರಾತುಂಚಾ ಮಾಸೆದೋನಿಯಾಗಾರಾಕ್ ದೆಖ್ಲೊ. ಹೊ ದೆವಾಚೊ ಕಾಯ್ದೊ ಮ್ಹಣ್ ಲೆಖುನ್ ತುರ್ತಾನ್ ಭಾಯ್ರ್ ಸರ್ಲೊ ಪಾವ್ಲ್, ಫಿಲಿಪ್ಪಿ ಮ್ಹಳ್ಳ್ಯಾ ಪ್ರಧಾನ್ ಶಹರಾಂತ್ ರಾವೊನ್ ಸುವಾರ್ತಾ ಪ್ರಗಟ್ ಕರಿಲಾಗ್ಲೊ. ಥೈಂಸರ್ ಏಕ್ ದೆಂವ್ಚಾರ್ ಲಾಗ್ಲೆಂ ಚೆಡುಂ ಆಸ್ಲೆಂ. ತಾಚಾ ಮುಖಾಂತ್ ಲೊಕಾಕ್ ಬೊಲ್ತೆ ಸಾಂಗವ್ನ್ ತಾಚೊ ಧನಿ ಜಾಯ್ತೆ ಪಯ್ಕೆ ಕರ್ತಾಲೊ ತೆಂ ಚೆಡುಂ ಪಾವ್ಲಾಚಾ ಪಾಟ್ಲಾನ್ ವಚೊನ್ ಬೊಬೊ ಮಾರಿತ್ ಸಾಂಗ್ತಾಲೆಂ: “ಹೆ ಮನಿಸ್ ಮಹೋನ್ನತ್ ದೆವಾಚೆ ಸೆವಕ್ ಜಾವ್ನಾಸಾತ್. ಸೊಡ್ವಣೆಚಿ ವಾಟ್ ತುಮ್ಕಾಂ ತೆ ಪ್ರಗಟ್ ಕರ್ತಾತ್.”

ದಿಸಾನ್ ದೀಸ್ ವಿರಾರ್ ಕರ್ಚಾ ತ್ಯಾ ಚೆಡ್ವಾ ಕುಸಿನ್ ಘುಂವೊನ್ ಭುತಾಕ್ ಫರ್ಮಾವ್ನ್ ಮ್ಹಣಾಲೊ ಪಾವ್ಲ್, “ಜೆಜು ಕ್ರಿಸ್ತಾಚಾ ನಾಂವಾನ್ ಹಾಂವ್ ತುಕಾ ಫರ್ಮಾಯ್ತಾಂ, ತಾಚೆ ಥಾವ್ನ್ ಭಾಯ್ರ್ ಚಲ್.” ತ್ಯೆಚ್ ಘಡ್ಯೆ ತೊ ಭುತ್ ಚೆಡ್ವಾಕ್ ಸೊಡುನ್ ಚಲ್ಲೊ.

ಪುಣ್ ತಾಚಾ ಧನಿಯಾನ್ ಆಪ್ಣಾಕ್ ಜಾಂವ್ಚಾ ಆದಾಯಾಚೊ ಭರ್ವಾಸೊ ಗೆಲ್ಲೊ ತೊ ಪಳೆವ್ನ್, ಪಾವ್ಲ್ ಆನಿ ಸೀಲಾಸ್ ಕಾನ್ ಧರುನ್ ನಿಶಿಸಾಲಾಂತ್ ಅಧಿಕಾರಿ ಮುಖಾರ್ ಉಭೆ ಕರುನ್ ಅಸಿ ಫಿರ್ಯಾದ್ ಮಾಂಡ್ಲಿ:

“ಹೆ ಮನಿಸ್, ಆಮ್ಚಾ ಶಹರಾಂತ್ ಭಾರಿಚ್ ಅಸಮಧಾನ್ ಉಬ್ಜಾ ಯ್ತಾತ್. ತೆ ಜುದೆವ್ ಜಾವ್ನಾಸಾತ್ ಆನಿ ಆಮ್ಕಾಂ ರೋಮಿ ನಾಗರಿಕಾಂಕ್, ಕಾಯ್ದ್ಯಾ ವಿರೋಧ್ ಜಾವ್ನಾಸ್ಚೊ ಚಾಲಿ ತೆ ಶಿಕಯ್ತಾತ್.”

ಲೊಕಾನ್ ಸಯ್ತ್ ಹೆ ಫಿರ್ಯಾದಿಕ್ ಆಧಾರ್ ದಿಲ್ಲೊ ಪಳೆವ್ನ್. ಅಧಿಕಾರಿಂನಿ ತಾಂಚೆಂ ವಸ್ತುರ್ ಕಾಡವ್ನ್ ರೊತಾಂನಿ ಮಾರುಂಕ್ ಹುಕುಮ್ ದಿಲಿ. ತ್ಯಾ ಉಪ್ರಾಂತ್ ಬಂಧಿಸಾಳೆಂತ್ ತಾಂಕಾಂ ದವ್ರುನ್ ಚತ್ರಾಯೆನ್ ಪಾರೊ ಕರುಂಕ್ ಫರ್ಮಾಯ್ಲೆಂ. ರಾತಿಂ ಪಾವ್ಲ್ ಆನಿ ಸೀಲಾಸ್ ಮಾಗ್ಣೆ ಕರಿತ್ ದೆವಾಚಿ ಸ್ತುತಿ ಗಾತಾಲೆ ಆನಿ ಬಂಧಿವಾನ್ ಕಾನ್ ದೀವ್ನ್ ಆಯ್ಕಾತಾಲೆ. ಎಕಾಚ್ಪಾಣೆ ಭುಂಯ್ಕಾಂಪ್ ಚಾಲಿ ಆನಿ ಬಂಧಿಸಾಳೆಚಿಂ ಬಾಗ್ಲಾಂ ಉಗ್ತಿಂ ಜಾಲಿಂ, ಆನಿ ಬಂಧಿವಾನಾಂಚ್ಯೊ ಸಾಂಖ್ಯೆ ಸಕ್ಲಾ ಗೆಲ್ಲ್ಯೊ. ಹೆಂ ಪಳೆಲ್ಲೊ ಬಂಧಿಸಾಳೆಚೊ ಅಧಿಕಾರಿ ಆಕಾಂತೊನ್ ಆಫ್ಲೆಚ್ ತಲ್ವಾರಿನ್ ಜೀವ್-ಘಾತ್ ಕರ್ಚಾರ್ ಆಸ್ಲೊ ತೊ ಪಳೆವ್ನ್ ಪಾವ್ಲ್ ವ್ಹಡಾ ತಾಳ್ಯಾನ್ ಮ್ಹಣಾಲೊ:

“ತುಜಾ ಜಿವಾಕ್ ಕಸಲೊಚ್ ಮೋಸ್ ಕರಿನಾಕಾ, ಆಮಿ ಸಕಡ್ ಹಾಂಗಾಚ್ ಆಸಾಂವ್.”

ಅಧಿಕಾರಿ ಭಿಯಾನ್ ತಾಂಚಾ ಪಾಯಾಂಕ್ ಸರ್ಪಡೊನ್ ಮ್ಹಣಾಲೊ: “ಮಾನೆಸ್ತಾಂನೊ, ಬಚಾವ್ ಜಾಯ್ನಾಯ್ ಜಾಲ್ಯಾರ್ ಹಾಂವೆಂ ಕಿತೆಂ ಕರಿ ಜಾಯ್?” ತಾಂಚೆ ಶಿಕವ್ಣೆ ಪ್ರಮಾಣೆ ತೊ ಆನಿ ಸಗ್ಳೆಂ ತಾಚೆಂ ಘರಾಣೆ ಜೆಜುಕ್ ಪಾತ್ಯಲೆಂ. ಪಾವ್ಲ್ ಆನಿ ಸೀಲಾಸ್ ರೋಮಿ ನಾಗರಿಕ್ ಮ್ಹಣ್ ಸಮ್ಜಾ ತಚ್, ಅಧಿಕಾರಿನ್ ಆಪ್ಣಾಚೊ ಗುನ್ಯಾಂವ್ ಒಳ್ಳೊನ್ ಪರಾತುನ್ ತಾಂಕಾಂ ಬಂಧಿಸಾಳೆಂತ್ಲೆ ಭಾಯ್ರ್ ಹಾಡ್ಲೆ ಆನಿ ಸುಟ್ಕಾ ದಿಲಿ.

ಮಿಸರ್ಯಾಲ್ಲ್ಯಾ ಜೆಜುಕ್ ಪ್ರಗಟ್ ಕರಿತ್ ಪಾವ್ಲ್ ಆಂಫೀಪೊಲಿಸ್ ಮ್ಹಳ್ಳ್ಯಾಕಡೆ ಆಯ್ಲೊ, ಆನಿ ಥೈಂ ಥಾವ್ನ್ ಅಪೊಲೋನಿಯಾಂತ್ಲ್ಯಾನ್

ಪಾಶಾರ್ ಜಾವ್ನ್, ಥೆಸ್ಸಾಲೋನಿಯಾಕ್ ಯೇವ್ನ್ ರಾವ್ಲೊ. ಸಬಾರ್ ಜುದೆ
ವಾನಿ ಜೆಜುಚೆರ್ ಪಾತ್ಯೆಣಿ ಚಡಯ್ಲಿ ಆನಿ ಅನ್ಬಾವಾರ್ಥಿ ಕನ್ವೆಡ್ತರ್ ಜಾಲೆ.
ಮೊಸ್ರಿ ಜುದೆವ್ ಲೊಕಾಂಕ್ ಉಪ್ರಾಟಾಯ್ತಾಲೆ ದೆಕುನ್ ಪಾವ್ಲ್ ಆನಿ
ಸೀಲಾಸ್ ಬೆರೇಯಾಕ್ ಗೆಲೆ, ಆನಿ ಥೈಂಸರ್ಯೊ ಮೊಸ್ರಿ ಜುದೆವ್ ತಾಂಕಾಂ
ಉಳ್ಳೆ ರಾವ್ಲೆ.

ಪಾವ್ಲ್ ಜುದೆವಾಂಚೆ ಉಪದ್ರ್ ಸೊಸುಂಕ್ ತಾಂಕಾನಾಸ್ತಾಂ ಆಥೆನ್ಸ್
ಶಹರಾಕ್ ಗೆಲೊ. ತಾಂಚಿಂ ವಿಸ್ತಾರ್ ದಿವ್ಚಾಂ ಪಳೆವ್ನ್ ವಿಸ್ಮಿತ್ ಜಾಲೊ.
ಬಹಿರಂಗ್ ಜಾಗ್ಯಾಂನಿ ಶಿಕಂವ್ಚಾ ಪಾವ್ಲಾಕ್ ಪಳೆವ್ನ್ ಥೊಡೆ ತತ್ವಜ್ಞಾನಿ
ಆರೆಯೋಪಗಾಕ್ ಯೇವ್ನ್ ಭಾಷಣ್ ಕರಿಸೆಂ ಒತ್ತಾಯ್ ಕರಿಲಾಗ್ಲೆ. ತತ್ವಜ್ಞಾನಿ
ಜ್ಞಾನಿಂಕ್ ಮೆಚ್ಚಾಸಾರ್ಕೆಂ ಪಾವ್ಲಾನ್ ಭಾಷಣ್ ಕೆಲೆಂ. ಜಿವಂತ್ವಣಾ ವಿಷ್ಯಾಂತ್
ಪಾವ್ಲ್ ಉಲಯ್ತಾಸ್ತಾನಾ ಥೊಡೆ ಉಲೊನ್ ಭಾಯ್ರ್ ಗೆಲೆ. ಹೆರ್ ಥೊಡೆ
ಪಿಶ್ಯಾಂಚ್ಯೊ ಕಾಣಿಯೊ ಮ್ಹಣಾಲೆ, ಆನಿ ಹೆರ್ ಥೊಡೆ "ಹ್ಯಾ ವಿಷ್ಯಾಂತ್
ತುಂವೆಂ ಸಾಂಗ್ಚೆಂ ಆನ್ಯೇಕ್ ಪಾವ್ಲಿ ಆಮ್ಕಾಂ ಆಯ್ಕಾಜಾಯ್" ಮ್ಹಣಾಲೆ.
ಮನ್ಶಾಚಿ ಜಾಣ್ವಾಯ್ ಕೆದಿಂಚ್ ಉಪ್ಕಾರಾನಾ ಮ್ಹಣ್ ಹ್ಯಾ ವರ್ವಿಂ
ಸಮ್ಜಾಲ್ಲ್ಯಾ ಪಾವ್ಲಾನ್ ಉಪ್ರಾಂತ್ ತಸಲೆಂ ಪ್ರಸಂಗ್ ಕರುಂಕ್ ನಾ.

ಆಥೆನ್ಸ್ ಥಾವ್ನ್ ಕೊರಿಂಥಾಕ್ ಯೇವ್ನ್ ಆಕ್ಟಿಲಾ ಆನಿ ಪ್ರಿಸಿಲ್ಲಾ
ಮ್ಹಳ್ಳ್ಯಾ ತಂಬು ವೋಳ್ಜೆ ಜಿಯೆಂವ್ಚಾ ಜುದೆವ್ ಕುಟುಂಬಾ ಸಾಂಗಾತಾ
ರಾವ್ಲೊ. ಜುದೆವಾಂನಿ ತಾಕಾ ಉಫ್ದ್ರ್ ದಿಂವ್ಚೆ ರಾವಯ್ಲೆನಾಂತ್. "ತುಂವ್ಚೆಂ
ರಗತ್ ತುಂವ್ಚಾಚ್ ಮಾತ್ಯಾರ್ ಪಡೊಂದಿ," ಮ್ಹಣೊನ್ ಪಾವ್ಲ್ ಜಿಂತ್ರಿ
ಲಾಂಕ್ ಸುವಾರ್ತಾ ದಿಂವ್ಕಲಾಗ್ಲೊ. ಸೊಮಿ ಸ್ವಪ್ನಾಂತ್ ತಾಚಾ ಕಾಮಾಕ್
ಸ್ಕೂರ್ತಿ ದೀವ್ನ್ ಮ್ಹಣಾಲೊ: "ಭಿಯೆನಾಕಾ, ಉಲಯ್; ವೊಗೊ ರಾವಾ
ನಾಕಾ, ತುಕಾ ಹಾಂವ್ ಆಸಾಂ. ಕೊಣ್‌ಂಚ್ ತುಜೆರ್ ಹಾತ್ ಘಾಲ್ಚಿ ತುಕಾ
ಬಾಧಕ್ ಕರಿಸೊನಾ; ಕಿತ್ಯಾಕ್ ಮ್ಹಜೆ ಮ್ಹಳ್ಳೆ ಸಬಾರ್ ಜಣ್ ಹ್ಯಾ ಶಹರಾಂತ್
ಆಸಾತ್." ಸುಮಾರ್ ದೇಡ್ ವರ್ಸ್‌ಭರ್ ಪಾವ್ಲಾನ್ ಕೊರಿಂಥಾಂತ್
ಆಪೊಸ್ತಲಿಕ್ ಕಾಮ್ ಕೆಲೆಂ.

ಪಾವ್ಲಾನ್ ಕಸಲ್ಯಾಗಿ ಕಾರಣಾ ನಿಮ್ತಿಂ "ನಾಜರೀನ್" ಮ್ಹಳ್ಳಿ
ಅಂಗವ್ಣಿ ಕೆಲ್ಲಿ. ತಿ ಫಾರಿಕ್ ಕರುಂಕ್ ಮ್ಹಣ್ ತೊ ಜೆರುಜಲ್ಯಾಕ್ ಭಾಯ್ರ್
ಸರ್ಲೊ. ವಾಟೆರ್ ಎಫೆಜ್‌ಗಾರಾಂಕ್ ಶಿಕವ್ಣ್ ದಿಲಿ. ಲೊಕಾಂನಿ ತಾಂಚಿಂ
ದಿವಿಂ, ಬೂಕ್ ಇತ್ಯಾದಿ ಹುಲ್ಲಾಯ್ಲೆ.

ಅಸೆಂ ಆಸ್ತಾಂ, ದೆಮೀತ್ರಿ ಮ್ಹಳ್ಳೆಲೊ ಏಕ್ ಸೊನಾರ್ ಆರ್ಥೇಮಿ ದೇವಿಚಿಂ ರುಪ್ಣಿಂ ಕರುನ್ ವಿಕಾಲ್ತೊ ಆನಿ ಬರೊ ಫಾಯ್ಡೊ ಜೊಡ್ತಾಲೊ. ಪಾವ್ಲಾಚೆ ಶಿಕವ್ಣೆ ವರ್ವಿಂ ತಾಚಾ ಧಂದ್ಯಾಕ್ ಧಖೊ ಬಸ್ಲೊ. ಜಮ್ಲೆಲ್ಯಾ ಲೊಕಾ ಮುಖಾರ್ ದೆಮೀತ್ರಿನ್ ಭಾಷಣ್ ಕರ್ನ್ ತಾಂಕಾಂ ಉಚಾಂಟಳ್ ಕೆಲೆ. “ವರ್ತಿ ಜಾವ್ನಾಸಾ ಆರ್ಥೇಮಿ ಎಫೆಚ್‌ಗಾರಾಂಚಿ” ಮ್ಹಣ್ ಬೊಬಾಟ್. ಫಾಲ್ಗಾ ಲೊಕಾಚಾ ಜಮ್ಯಾಂತ್ ಭರ್ಸೊಂಕ್ ಪಾವ್ಲಾಕ್ ತಾಚಾ ಶಿಸಾಂನಿ ಸೊಡುಂಕ್ ನಾ. ಅಧಿಕಾರಿನಿ ತಾಕಾ ಧಂಡ್ ಕೆಲ್ಯಾ ನಂತರ್, ತೊ ಮಾಸೆ ದೋನಿಯಾಕ್ ಆಯ್ಲೊ. ದರ್ಯಾ-ವಾಟೆನ್ ಪರ್ಯ್ಣ ಕರುಂಕ್ ಚಿಂತ್ಲೆಲ್ಯಾ ಪಾವ್ಲಾಕ್ ಜುದೆವಾಂಚ್ಯೊ ಶಿಂತ್ರ್ಯೊ ಕಳಿತ್ ಜಾಲ್ಲ್ಯಾನ್, ಪಾಯ್ ವಾಟೆನ್ ಪರ್ಯ್ಣ ಮುಖಾಸಿಲಾಗ್ಲೊ.

ತ್ರೋಆಸ್ ಮ್ಹಳ್ಳೆಕಡೆ ಪವಿತ್ರ್ ಸಭಾ ಜವ್ಲಿ. ಪಾವ್ಲಾನ್ ಉಂಡೊ ಮಡ್ಲೊ ಆನಿ ವಾಂಟೊ. ತಾಚಾ ಉಪ್ರಾಂತ್ ಲಾಂಬ್ ಶಿಕವ್ಣೆ ದೀವ್ನ್ ಆಸ್ತಾನಾ, ಎವ್ತಿಖ್ ಮ್ಹಳ್ಳೆಲೊ ತರ್ಣಾಚೊ ಚೆಮೆವ್ನ್ ಜನೆಲಾ ಥಾವ್ನ್ ಸಕ್ಲಾ ಪಡ್ಲೊ ಆನಿ ಮೆಲೊ. ಪಾವ್ಲಾನ್ ಲೊಕಾಕ್ ಸಮಾಧಾನ್ ಕರ್ನ್ ತಾಕಾ ಪಾಟಿಂ ಜೀವ್ ದಿಲೊ. ಪಾವ್ಲ್ ತಾಂಕಾಂ ಸೊಡ್ನ್ ವೆತಾ ಮ್ಹಣ್ತಾನಾ ಅಗಾಬ್ ಮ್ಹಳ್ಳೆಲೊ ಪ್ರವಾದಿ. ಪಾವ್ಲಾಚಾ ಕಮರ್-ಬಾಂಧಾನ್ ಆಪ್ಣಾಚೆ ಹಾತ್-ಪಾಯ್ ಬಾಂಧುನ್ ಮ್ಹಣಾಲೊ: “ಅಸೆಂ ಸಾಂಗ್ತಾ ಪವಿತ್ರ್ ಆತ್ಮೊ, ಕೊಣಾಚೊ ಹೊ ಕಮರ್-ಬಾಂಧ್‌ಗಿ, ತಾಕಾ ಜೆರುಜಲ್ಯಾಂತ್ ಜುದೆವ್ ಹ್ಯಾ ಪರಿಂ ಬಾಂಧ್ತಲೆ ಆನಿ ಜೆಂತಿಲಾಂಚೆ ಆಧೀನ್ ಕರ್ತಲೆ.” ಇತ್ಲ್ಯಾರ್ ಕ್ರಿಸ್ತಾಂವಾಂನಿ ತಾಣೆ ಜೆರುಜಲ್ಯಾಕ್ ವಚಾನಾಸೆಂ ಹರ್ ಪ್ರಯತ್ನ್ ಕೆಲೆಂ. ರಡ್ಚಾ ತಾಂಕಾಂ ಪಳೆವ್ನ್ ಪಾವ್ಲ್ ಮ್ಹಣಾಲೊ: “ಅಸೆಯೊ ರಡೊನ್ ತುಮಿ ಮ್ಹಜೆಂ ಕಾಳಿಜ್ ಕಿತ್ಯಾಕ್ ಕುಡ್ಕೆ ಕರ್ಚೆಂ? ಸಾಂಖ್ಲಿಂನಿ ಬಾಂಧುಂಕ್ ಮಾತ್ರ್ ನಹಿಂ, ಒಗರ್ ಸೊಮಿಯಾ ಜೆಜುಚಾ ನಾಂವಾ ಪಾಸುನ್ ಜೆರುಜಲ್ಯಾಂತ್ ಜೀವ್ ದಿಂವ್ಕ್ ಲೆಗುನ್ ಹಾಂವ್ ತಯಾರ್ ಆಸಾಂ.” ತಾಂಚೆಂ ಉತರ್ ತೊ ಆಯ್ಕಾನಾಸ್ಲೊ ಪಳೆವ್ನ್ ತೆ ಶೆಕಿಂ ಮ್ಹಣಾಲೆ: “ಸೊಮಿ ಯಾಚೆ ಖುಶೆ ಪ್ರಮಾಣೆ ಜಾಂವ್.”

ಪಾವ್ಲ್ ಆನಿ ತಾಚೆ ಚವ್ಗ್ ಸಾಂಗಾತಿ ಜೆರುಜಲ್ಯಾಕ್ ಪಾವ್ಲೆ, ಆನಿ ಪವಿತ್ರ್ ಸಭೆನ್ ತಾಂಕಾಂ ಸ್ವಾಗತ್ ದಿಲೊ. ಮೊಯ್ದೆಚೊ ಕಾಯ್ದೊ ಪಾವ್ಲ್ ಪಾಳಿನಾ ಮ್ಹಳ್ಳೊ ಆರೋಪ್ ಜುದೆವಾಂನಿ ತಾಚೆರ್ ಮಾಂಡ್ಲೊ. ಜಾಕೊ

ಬಾಚಿ ಶಿಕವ್ವೆ ಪ್ರಮಾಣೆ ಆನಿ ಅಪ್ಪಿ ಆಂಗವ್ಣ್ ತಿಸುಂಕ್ ಮ್ಹಣ್ ತೆ ದೆವಾ ಛಾಕ್ ಗೆಲೆ. ದೆವಾಳಾಂತ್ ಜುದೆವಾಂನಿ ಪಾವ್ಲಾಚಿ ಒಳಕ್ ಧರ್ಲಿ. ಲೊಕಾಕ್ ತಾಣೆಂ ಉಚಾಂಬಳ್ ಕೆಲೆ ಆನಿ ಸಗ್ಳೊ ಜಮೊಚ್ ಪಾವ್ಲಾಚೆರ್ ಕ್ರೋಧಾನ್ ಪೆಟೊ. ತಾಕಾ ಜಿವ್ಳಿ ಮಾರ್ತಿತ್ ಮ್ಹಳ್ಳ್ಯಾ ಭಿಯಾನ್ ಸೇನಾಪತೀನ್ ತಾಕಾ ಬಜಾವ್ ಕೆಲೊ. ರಾತಿಂ ಕೊಟ್ಯಾಂತ್ ಸೊಮಿ ತಾಕಾ ದಿಷ್ಟಿಕ್ ಪಡೊನ್ ಮ್ಹಣಾಲೊ: “ಧೈರ್ ಘೆ, ಜೆರುಜಲ್ಯಾಂತ್ ತುಂವೆಂ ಮ್ಹಾಕಾ ಸಾಕ್ಸ್ ದಿಲಿಯ್‌ಗೀ ತಸೆಂಚ್ ರೊಮಾಂತ್ಯೊ ಮ್ಹಾಕಾ ಸಾಕ್ಸ್ ದಿ.”

ಪಾವ್ಲಾಕ್ ಜಿವ್ಳಿ ಮಾರ್ಚಿ ಮಾಂಡ್ಲಿ ಸೇನಾಪತೀಕ್ ಕಳ್‌ಲ್ಲ್ಯಾನ್ ತಾಣೆ ರಾತಾರಾತಿಂ ಶಿಪಾಯಾಂ ಸಾಂಗಾತಾ ಪಾವ್ಲಾಕ್ ಸೆಜಾರಾಯಾಚಾ ಅಧಿಪತಿ ಫೆಲಿಕ್ಸಾಚಾ ಆಧೀನ್ ಕೆಲೊ. ತಾಕಾಯಿ ಕಸಲೊಚ್ ಗುನ್ಯಾಂವ್ ಮೆಳ್ಳೊಂಕ್ ನಾ. ತರ್‌ಯೊ ಲೋಂಚ್ ಮೆಳಾತ್ಲಿ ಮ್ಹಳ್ಳೆ ಆಶೆನ್ 2 ವರ್ಸಾಂ ಬಂಧಿಂತ್ ತಾಣೆ ದವರ್ಲೊ. ಫೆಲಿಕ್ಸಾ ಉಪ್ರಾಂತ್ ಫೆಸ್ತ್ ಅಧಿಪತಿ ಜಾಲೊ. ಜುದೆ ವಾಂನಿ ತಾಚೆ ಮುಖಾರ್ ಪಾವ್ಲಾಚೊ ಗುನ್ಯಾಂವ್ ಮಾಂಡ್ಲೊ ಆನಿ ತಾಕಾ ಜಿವ್ಳಿ ಮಾರ್ಚಿ ಫಿತುರಿ ಚಲಯ್ಲಿ. ಹೆಂ ಜಾಣಾ ಆಸ್‌ಲ್ಲೊ ಪಾವ್ಲ್ ಆಪುಣ್ ಸೆಜಾರಾಲಾಗ್ಚಿ ನೀತ್ ಮಾಗಾಲಾಗ್ಲೊ.

ಅಸೆಂ ಪಾವ್ಲ್ ಹೆರಾಂ ಬಂಧಿವಾನಾಂ ಸಂಗಿಂ 60 ಇಸ್ವೆಂತ್ ಜೂಲಿಯೊ ಮ್ಹಳ್ಳ್ಯಾ ಸೇನಾಪತೀಚಾ ಆಧೀನ್ ಇಟೆಲಿಕ್ ಪಯ್ಣ್ ಕರಿಲಾಗ್ಲೊ. ಥೊಡ್ಯಾ ದಿಸಾಂನಿ ದರ್ಯಾಂತ್ ವಾದಾಳ್ ಉರ್ಲೆಂ ಆನಿ ಸಕ್ಪಾಂನಿ ಜಿವಾಚಿ ಆಶಾ ಖಿಂಡ್ಲಿ. ಚವ್ದಾವ್ಯಾ ದಿಸಾ ಸೊಮಿ ದಿಷ್ಟಿಕ್ ಪಡೊನ್ ಪಾವ್ಲಾಕ್ ಸಾಂಗಾ ಲಾಗ್ಲೊ: “ಭಿಯೆನಾಕಾ ಪಾವ್ಲ್, ಸೆಜಾರಾ ಮುಖಾರ್ ತುಂವೆಂ ಅವಶ್ ಹಾಜರ್ ಜಾಂವ್ಕ್ ಆಸಾ; ಆನಿ ಆಯ್ಕ್, ತುಜಾ ಸಾಂಗಾತಾ ದರ್ಯಾ-ಪಯ್ಣ್ ಕರ್ತಾ ಸಮೆಸ್ತಾಂಚೆ ಜೀವ್ ದೆವಾನ್ ತುಜಾ ಆಧೀನ್ ದಿಲ್ಯಾತ್.”

ಪಾವ್ಲಾಚೆಂ ಭಾಷಣ್ ಆಯ್ಕೊನ್ ತಾಂಕಾಂ ಇಲ್ಲೆಂ ಧೈರ್ ಮೆಳ್ಳೆಂ. ಚುಕೊನ್ ವಚೊಂಕ್ ಪಳೆಂವ್ಚೆ ಸಮೇತ್ ಪರ್ತ್ಯಾನ್ ಪಾಟಿಂ ಘುಂವ್ಲೆ. ತಾರುಂ ಫುಟ್ತಚ್, ತೆ ಸಕಡ್ ಕಷ್ಟಾಂನಿ ಮ್ಹಳ್ಳೆಬರಿ “ಮಾಲ್ಟಾ” ದ್ವಿಪಾಕ್ ಪಾವ್ಲೆ. ಧೈಂಚಾ ಲೊಕಾಕ್ ಪಾವ್ಲಾನ್ ಸತಾಚಿ ವಾಟ್ ಶಿಕಯ್ಲಿ. ತೆ ಪೂರಾ ಧಗಾಕ್ ಬಸ್‌ಲ್ಲ್ಯಾಕಡೆ ಏಕ್ ವಿಕಾಳ್ ಜಿವ್ಡಾಳ್ ಭಾಯ್ರ್ ಆಯ್ಲಿ ಆನಿ ಪಾವ್ಲಾಚಾ ಹಾತಾಕ್ ರೆವೊಡ್ ಘಾಲೊ. ತೊ ಖಿಂಡಿತ್ ಜಾವ್ನ್ ಕಠಿಣ್ ಖುನಿಗಾರ್ ಮ್ಹಣ್ ನಿವಾಸಿಂನಿ ಚಿಂತಾನಾ ಪಾವ್ಲಾನ್ ಫಾಪುಡ್ನ್ ತಿ

ಉಜಾಂತ್ ಉಡಯ್ಲಿ. ತೆದ್ನಾ ಲೋಕಾನ್ ತಾಕಾ ದೇವ್‌ಚ್ ವ್ಹಣ್ ಮಾಂದ್ಲೊ. ದ್ವಿಪಾಚಾ ಮುಖ್ಯಸ್ತಾನ್ ತಾಂಕಾಂ ಸತ್ಕಾರ್ ಕೆಲೊ ಆನಿ ಸಬಾರಾಂನಿ ಭಾವಾರ್ಥಾಕ್ ಉಲೊ ದಿಲೊ.

ಉಪ್ರಾಂತ್ ಪಾವ್ಲಾಕ್ ಸುಟ್ಕಾ ಲಾಭ್ಲಿ ವ್ಹಳ್ಳೊ ಸಬಾರಾಂಚೊ ಅಭಿ ಪ್ರಾಯ್. ಪರ್ತ್ಯಾನ್ ತೊ ಸ್ಪೆಯಾಕ್ ಆನಿ ಉದೆಂತಿಕ್ ವಚೊನ್ ಭಾವಾರ್ಥ್ ಪ್ರಗಟುಂಕ್ ಲಾಗ್ಲೊ. 67 ಇಸ್ವೆಂತ್ ನೀರೊ ರಾಯಾಚೆ ದಗ್ಡವ್ಣೆ ಕಾಳಾರ್ ತಾಕಾ ಬಂಧಿವಾನ್ ಕೆಲೊ ಆನಿ ರೊಮಾಕ್ ವ್ಹೆಲೊ. ರೊಮಾಂತ್ ಜಾಲ್ಯಾರ್ಯೊ ತಾಣೆ ಸಬಾರಾಂಕ್ ಭಾವಾರ್ಥಾಕ್ ವೊಡ್ಲೆ. ಜಾಲ್ಯಾರ್ಯೊ ತೊ ಎಕ್ಸರೊ ಜಾಲ್ಲೊ. ರೋಮಿ ನಾಗರಿಕ್ ಜಾಲ್ಲ್ಯಾನ್ ತಾಕಾ ಖುರ್ಸಾವ್ಣಿ ನಾಸ್ಲಿ. ಶೆಕಿಂ ತಾಕಾ ಮಾರ್ತಿರಾಂಚೊ ಮಕುಟ್ ತಲ್ವಾರಿ ಮುಖಾಂತ್ ಲಾಭ್ಲೊ. ತ್ಯಾ ಜಾಗ್ಯಾರ್ ಕ್ರಿಸ್ತಾಂವ್ ಚಕ್ರವರ್ತಿನ್ 'ಬಾಸಿಲಿಕಾ' ಉಭಿ ಕೆಲ್ಯಾ ಆನಿ ಹಿಂ ಉತ್ರಾಂ ಥೈಂ ಕಾಂತಯಿಲ್ಲಿಂ ವಾಚುಂಕ್ ಮೆಳ್ತಾತ್: "ಮ್ಹಾಕಾ ಜೀವನ್ ವ್ಹಳ್ಳಾರ್ ಕ್ರಿಸ್ತ್, ಆನಿ ಮರಣ್ ವ್ಹಳ್ಳಾರ್ ದಾಯ್ಜ್."

ಪಾವ್ಲಾಕ್ ಬಂದಿವಾನ್ ಕರುನ್ ಜಿವ್ತಿ ಮಾರ್ಲ್ಯಾರ್ಯೊ, "ದೆವಾಚಾ ಸಬ್ದಾಕ್ ಬಂಧಿವಾನ್" ಕರುಂಕ್ ಕೊಣಾಕ್‌ಚ್ ತಾಂಕೊಂಕ್ ನಾ. ತಾಚಾ ಪತ್ರಾಂ ಮುಖಾಂತ್ ತೊ ಆನಿಕ್‌ಯೊ ಜಿವೊಚ್ ಆಸಾ. ಹ್ಯಾ ವ್ಹಡಾ ಸಾಂತಾ ಆನಿ ಆಪೊಸ್ತಲಾ ವಿಷ್ಯಾಂತ್ ಆಮಿ ಕಿತೆಂ ಜಾಣಾಂವ್? ತಾಚಿಂ ಪತ್ರಾಂ ಆಮಿ ವಾಚ್ಲ್ಯಾಂತ್‌ಗಿ? ತಾಣೆ ಹರ್ಯೆಕ್ ಧಾರ್ಮಿಕ್ ಆನಿ ಲೌಕಿಕ್ ಸಂಗಿ ವಿಷ್ಯಾಂತ್ ಬರಯ್ಲಾಂ. ತಾಂತುಂ ಆಟಾಪುನ್ ಆಸಾತ್ ದೈವಿಕ್ ಸತಾಂ, ಚಾಲ್ತಿಂ ನಿಯಮಾಂ, ಆನಿ ಭಕ್ತಿಕ್ ವಾಚ್ಪಾಂ, ಇತ್ಯಾದಿ.

ತಾಚಾ ಪತ್ರಾಂನಿ ಜೆಜು ಕ್ರಿಸ್ತಾಚೊ ಮೋಗ್ ಜಳ್ತಾ. ತಾಣೆ ಪ್ರಚಾರ್ ಕೆಲ್ಲೊ ಖುರ್ಸಾಯಿಲ್ಲಾ ಕ್ರಿಸ್ತಾಕ್. ತೊ ಜಾಲ್ಯಾರ್ಯೊ ಮರೊಂಕ್ ಆನಿ ಕ್ರಿಸ್ತಾ ಸಂಗಿಂ ಆಸೊಂಕ್ ಆಶೆಲ್ಲೊ. ಸಾಂಗಾತಾಚ್ ಸಂಸಾರಾಂತ್ ಸಕ್ಪಾಂಕ್ ಖುರ್ಸಾಯಿಲ್ಲಾ ಕ್ರಿಸ್ತಾಚಿ ಒಳಕ್ ದಿಂವ್ಕ್ ಅತ್ರಗ್ತಾಲೊ. ಪಾವ್ಲಾ ಸಂಗಿಂ ಖುರ್ಸಾಯಿಲ್ಲಾ ಕ್ರಿಸ್ತಾಚೊ ಮೋಗ್ ಆಮಿ ಕರುಂ, ಹರ್ಯೆಕ್ ತ್ಯಾಗ್ ರುಚಿಕ್ ಆನಿ ಮೊಗಾಳ್ ಜಾತಲೊ; ಆಮ್ಚೆಂ ವೊಜೆಂ ಹಾಳು ಜಾತಲೆಂ ಆನಿ ಶೆಕಿಂ ಆಮಿ ಸಾಸ್ಣಾಚಿ ಜಿಣಿ ಭೊಗುಂಕ್ ಪಾಪ್ತಲ್ಯಾಂವ್.

ಸಾಂ ಜುವಾನ್, ಆರ್ಕ್ ಶಹರಾಚಿ

ಖರೆಂ ಕಥೊಲಿಕ್‌ಪಣ್ ಆನಿ ಮಾಯ್-ಗಾಂವ್ಚೊ ಮೋಗ್ ಯಾ ರಾಜ್-ಭಕ್ತ್ ಸಾಂಗಾತಾ ವಚಾನಾಂತ್ ವ್ಹಳ್ಳೊ ಸಬಾರಾಂಚೊ ಅಭಿಪ್ರಾಯ್ ಚೊಕ್ ವ್ಹಣ್ ರುಜು ಕರುಂಕ್ ವ್ಹಳ್ಳೆಬರಿ ದೆವಾನ್ ಜುವಾನಾಕ್ ವಿಂಚುನ್ ಕಾಡ್ಲಿ. ಖರ್ಯಾ ಕಥೊಲಿಕಾನ್ ಪವಿತ್ರ್ ಸಭೆಚೊ ಜಾಯ್ಜಾಯ್ ಮಾತ್ರ್ ನಹಿಂ. ತಾಣೆ ರಾಷ್ಟ್ರಾಚೊಯೊ ಜಾಯ್ಜಾಯ್ ವ್ಹಣ್ ಸೊಳಾ ವರ್ಸಾಂ ಪ್ರಾಯೆಚಿ ಹೆ ಚಲಿಯೆ ಮುಖಾಂತ್ರ್ ದೆವಾನ್ ದಾಖವ್ನ್ ದಿಲೆಂ. ದೆವಾಚೆ ಪ್ರತ್ಯೇಕ್ ಮಜತಿಖಾಲ್, ಫ್ರಾನ್ಸ್ ರಾಜಾಚಾ ಸೈನಾಚೆಂ ಮುಖೇಲ್‌ಪಣ್ ತಿಣೆ ಚಲಯ್ಲೆಂ; ಇಂಗ್ಲೆಂಡ್ ರಾಜಾ ವಿರೋಧ್ ಝುಜ್ ಮಾಂಡ್ಲೆಂ ಆನಿ ನಿಮಾಣೆ, ಆಪ್ಲ್ಯಾ ರಾಜಾಚೆ ಬಚಾವೆ ಪಾಸುನ್‌ಚ್ ವ್ಹಣಾಜಾಯ್, ಉಜ್ಯಾಚೆ ಸಾರಿಯೆರ್ ಆಪ್ಲ್ಯಾ ಜೆವಾಚೆಂ ಬಲಿದಾನ್ ತಿಣೆ ಕೆಲೆಂ. ಭೋವ್ ಲ್ಹಾನ್ ಪ್ರಾಯೆರ್‌ಚ್ ವಿಚಿತ್ರ್ ಥರಾಚೆಂ ಧೈರ್ ದಾಖವ್ನ್, ಸಂಸಾರಾ ಮುಖಾರ್ ಆಪ್ಲೆಂ ವೀರ್‌ಪಣ್ ತಿಣೆ ಸ್ಥಾಪನ್ ಕೆಲೆಂ.

ದೆವಾನ್ ಜುವಾನಾಕ್ ಏಕ್ ಕಷ್ಟಾಂಚೆಂ ಕಾಮ್ ದಿಲ್ಲೆಂ ವ್ಹಣೊನ್ ಆಮಿ ವ್ಹಣ್ಯೆತ್. ಭೋವ್ ತರ್ಣಾಟಿ ಆಸ್ತಾನಾಂಚ್ ಆಪ್ಲೊ ಜೀವ್ ಜೆಜು ಕ್ರಿಸ್ತಾಕ್ ಒಪುನ್ ದಿಂವ್ಕ್ ತಿಕಾ ಪಡ್ಲೆಂ. ಪುಣ್, ದೆವಾನ್ ತಿಕಾ ದಿಲ್ಲೆಂ ಹೆಂ ಕಾಮ್ ಭಾಗಿ ಜಾವ್ನಾಸ್ಲೆಂ. ಸಬಾರಾಂನಿ ಆಶೆಲ್ಲೆಂ, ಪುಣ್ ಮೆಳಾನಾಸ್ತಾನಾ ಗೆಲ್ಲೆಂ, ಮಾರ್ತಿರ್ ಮರ್ಚೆಂ ಯಾ ಧರ್ಮ್ ಸಾಕ್ಸ್ ಜಾಂವ್ಚೆಂ ವ್ಹಡ್ಲೆಂ ದೆಣೆ ತಿಕಾ ಫಾವೊ ಜಾಲೆಂ. ಆಪ್ಲ್ಯಾಕ್ ಕಿತೆಂ ಕರುಂಕ್ ಆಪಯ್ಲಾಂ ವ್ಹಣ್ ಜುವಾನ್ ಸಮ್ಜಾಲಿ ಆನಿ ಆಪ್ಲ್ಯಾ ಸ್ವಾಧೀನ್ ದಿಲ್ಲೆಂ ಕಾಮ್ ಸುವಾಧಿಕ್‌ಪಣಿ ಆನಿ ಲಾಯೆಕ್ ಥರಾನ್ ತಿಣೆ ಕಾಬಾರ್ ಕೆಲೆಂ. ರಾಜ್-ಭಕ್ತಿ ಮಾರಿಫತ್ ಆಪ್ಲಿ ದೇವ್-ಭಕ್ತ್ ತಿಣೆ ರುಜು ಕೆಲಿ; ಆಪ್ಲ್ಯಾ ರಗ್ತಾಚೆ ಸಾಕ್ಷೆಚಿ ಮೊರ್ ಹೆ ದೊಡೆ ಭಕ್ತಿಚೆರ್ ದಾಂಭ್ಲಿ ಆನಿ ಅಸೆಂ 'ಸಾಂತ್' ವ್ಹಳ್ಳೆಂ ಬಿರುದ್ ಜೊಡ್ಲೆಂ. ಸಾಧಿ, ಭಳಿ, ಆನಿ ಖಾಲ್ತಿ ತಿಚಿ ಜಿಣಿ ದೆವಾನ್ ವರ್ತೆಪಣಾಕ್ ಉಭಾರ್ಲಿ. ತಿಚಾ ದೀನ್‌ಪಣಾ ಖಾತಿರ್ ಸಬಾರಾಂ ವಯ್ರ್ ತಿಕಾ ಮಾನ್ ಜಾಲೊ. ಆಜ್ ತಿ ಮಹಿಮೆಭರಿತ್ ಜಾವ್ನ್ ಸೊಮಿಯಾಚೆ ಮಹಿಮೆಚಿ ವಾಂಟಿಲಿ ಜಾವ್ನಾಸಾ.

ಜುವಾನಾಚೊ ಜಲ್ಮ್ 'ಡೇಮ್ ರೆಮಿ' ಮ್ಹಳ್ಳೆ ಹಳ್ಳೆಂತ್ ಜಾಲೊ. ಪೊವಾನ್ಸ್ ಗಾಂವಾಚೊ ಏಕ್ ವಾಂಟೊ ಜಾವ್ನಾಸ್ಲೆಲೆ ಹೆ ಹಳ್ಳೆಂತ್, ತಿಚೊ ಬಾಪುಯ್ ಶೆತ್ಕಾರ್ ಜಾವ್ನಾಸ್ಲೊ. 'ಜಾಕ್ ದೆ ಆರ್ಕ್' ಮ್ಹಣ್ ತಾಚೆಂ ನಾಂವ್; 'ಲಾ ರೊಮಿ' ಮ್ಹಳ್ಳ್ಯಾ ಮಟ್ವ್ಯಾ ನಾಂವಾನ್ಯೊ ತಾಕಾ ಉಲೊ ಕರ್ತಾಲೆ.

ಇಸಾಬೆಲ್ ದ ಪೊತೊಂ ಮ್ಹಣ್ ತಾಚೆ ಆವಯ್ಚೆಂ ನಾಂವ್. ಪಾಂಚ್ ಜಣಾಂ ಭುರ್ಗಿಂ ತಾಂಕಾಂ ಆಸ್ಲಿಂ, ತಾಂಚೆ ಪೈಕಿ ಜುವಾನ್ ನಿಮಾಣೆ; 1412 ಇಸ್ವೆಂತ್ ಜನೆರಾಚೆ 12 ತಾರಿಕೆರ್ ತೆಂ ಜಲ್ಮಾಲೆಂ. ಜುವಾನಾಚೆಂ ಆವಯ್-ಬಾಪುಯ್ ಶೆತ್ಕಾರಾಂ ವೊಯ್ ಜಾವ್ನಾಸ್ಲಿಂ ಜಾಲ್ಯಾರ್ಯೊ, ತಿಂ ವಿಶೇಸ್ ದುರ್ಬಳಿಂ ನಹಿಂ ಆಸ್ಲಿಂ. ಪುಣ್ ದುರ್ಬಳಿಂ ನಹಿಂ ಮ್ಹಣೊನ್, ಆಪ್ಲ್ಯಾ ಭುರ್ಗ್ಯಾಂಕ್ ಶಿಕಾಪ್ ದಿಂವ್ಯಾಂ ಮ್ಹಳ್ಳೆ ಖಬ್ರೆರ್ಯೊ ತಿಂ ನಾಸ್ಲಿಂ. ಆಸೆಂ, ಪಾಲ್ಸಾಳೆಚೆಂ ಮೆಟ್ ಚಡಾನಾಸ್ತಾನಾಂಚ್, ಜುವಾನ್ ವಾಡ್ಲೆಂ ಆಪ್ಲೆ ಲ್ಹಾನ್ ಪ್ರಾಯೆರ್ಚ್, ಗೊರ್ವಾಂಕ್ ಚರಂವ್ಚೆಂ, ಶೆತಾಂತ್ ಘಳ್ಚೆಂ ಯಾ ಘರ್ಚೆಂ ಸದಾಂಚೆಂ ಸಾಧೆಂ ಕಾಮ್ ಕರುಂಕ್ ಶಿಕ್ಲೆಂ. ವ್ಹಡಿಲಾಂಕ್ ತಾಂಚಾ ಗರ್ಜಾಂನಿ ಆಪ್ಲೆ ಕುಮ್ಮೆಚೊ ಹಾತ್ ದಿಂವ್ಕ್ ತೆಂ ಹಾಸ್ತಾ ಮುಖಾನ್ ಮುಖಾರ್ ಸರ್ತಾಲೆಂ.

ಪಾಲ್ಸಾಳೆಕ್ ವಚೊಂಕ್ ನಾಸ್ಲೆಲ್ಯಾನ್ ತಾಕಾ ವಾಚುಂಕ್ ಬರಂವ್ಕ್ ಕಳಿತ್ ನಾಸ್ಲೆಂ. ಮಾಗ್ಣಿಂ ಶಿಕೊಂಕ್ ತಾಕಾ ಜಾಲೆಂನಾ. ತರಿಪುಣ್ ಕಾಂಯ್ ಇಲ್ಲಿಂ ಮಾಗ್ಣಿಂ ಆಪ್ಲೆ ಆವಯ್ ಥಾವ್ನ್ ತೆಂ ಶಿಕ್ಲೆಂ. ಮಾಗ್ಣ್ಯಾ ಬರಾಬರ್, ಸಾಂತಾಂಚ್ಯೊ ಮಟ್ವ್ಯಾ ಜಿಣಿಯೊಗಿ, ದೆವಾ ವಿಷ್ಯಾಂತ್‌ಗಿ, ಮಯಾಮೊಗಾಚೆ ದೆಖಿ ವಿಷ್ಯಾಂತ್‌ಗಿ, ಯಾ ಸುಗುಣಿ ಜಿಣಿಯೆ ವಿಷ್ಯಾಂತ್‌ಗಿ ವಿವರ್ ತಾಚೆ ಕ್ರಿಸ್ತಾಂವ್ ಆವಯ್ನ್ ತಾಕಾ ದಿಲೊ. ಬರಿ ದೇಖ್ ಆನಿ ನಡ್ತೆಂ ತಾಚಾ ತರ್ಣ್ಯಾ ಕಾಳ್ಜಾಂತ್ ಬರೆಂ ಖಂಚ್ಲೆಂ. ಲ್ಹಾನ್ಪಣಿಂಚ್ ಸುಗುಣಾಂ ಪಾಸುನ್ ತಾಕಾ ನಾಂವ್ ಮೆಳ್ಳೆಂ. ಘರಾ ಭಿತರ್ ಆನಿ ಸೆಜಾರ್ಯಾಂಲಾಗಿಂ ವಿಶೇಸ್ ಮಯ್ಜಾಸಾನ್ ತೆಂ ಚಲ್ತಾಲೆಂ. ತಾಚೆಂ ಪ್ರಾಮಾಣಿಕ್‌ಪಣ್ ಸಮೆಸ್ತಾಂಕ್ ಮೆಚ್ವಾತಾಲೆಂ. ಸುತ್ ವೊಳ್ಚೆಂ, ಪುಲಾಂ ಸೊಡಂವ್ಚೆಂ, ರೇಂದ್ ವೊಳ್ಚೆಂ ಅಸ್ಲೆಂ ನಾಜೂಕ್ ಕಾಮ್ ಕರ್ಚಾಂತ್ ಜುವಾನ್ ಮುಖಾರ್. ತಾಚಾ ಕಾಮಾಕ್ ಶಿಫಾರಸ್ ಬರೀ ಮೆಳ್ತಾಲಿ. ಆಸೆಂ ತಸೆಂ ಮ್ಹಣೊನ್, ಎಕೆ ನಾಡಾಂತ್ಲೆ ಗುಣೆಸ್ತ್ ಚಲಿಯೆಬರಿ ತೆಂ ವಾಡ್ಲೆಂ. ಪುಣ್ ಆಪ್ಲೊ ಪುಡಾರ್

ವರ್ತಮಾನಾಚೊ ಆನಿ ಜವಾಬ್ದಾರೆಚೊ ಜಾಂವ್ಕ್ ಪಾವ್ತಲೊ ಮ್ಹಣ್ ತಾಣೆ ಸ್ವಪ್ನಾಂತ್ ಪರ್ಯಾಂತ್ ಚಿಂತುಂಕ್ ನಾ ಮ್ಹಳ್ಳೆಂ ಖಂಡಿತ್. ತೆಂಯೊ ಜಾಲೆಂ ಆನಿ ತಾಚೆಂ ಕಾಮಯೊ ಜಾಲೆಂ. ಫುಡಾರಾಚೆಂ ವಿಶಾಲ್ 'ವಾರ್ಕಾ-ರಾವ್ಕರಾಂ' ತಾಣೆ ಬಾಂಧುಂಕ್ ನಾಂತ್.

ಜುವಾನಾಚೆ ಬಾಳ್ ಪ್ರಾಯೆರ್ ಫ್ರಾನ್ಸ್ ಗಾಂವ್ ಬಳಿಷ್ಟ್ ಜಾವ್ನ್ ರುಬಾವಾನ್ ಚಲ್ತೆಲ್ಯಾ ಇಂಗ್ಲೆಜಾಂ ಖಾಲ್ ಆಸ್ಲೊ. ಫ್ರಾನ್ಸಾಚಾ ಆರ್ವಾಸ್ ವಾಂಟ್ಕಾಚೆಂ ಆಡಳ್ತೆಂ ತಾಂಚೆ ಮುಟಿ ಭಿತರ್ ಆಸ್ಲೆಂ. ಆಪ್ಲೊ ಗಾಂವ್ ಸ್ವಾಧಿನ್ ದವರ್ಲ್ಲ್ಯಾ ಇಂಗ್ಲೆಜ್ ರಾಜಾ ಥೈಂ ಬೆವಿಶ್ವಾಸಾನ್ ತೆ ಚಲ್ತಾಲೆ. ಸೈಂಭಾನ್ 'ದೇಶ್ ಪ್ರೇಮಿ' ಜಾವ್ನ್ ಆಸ್ಲೆಲ್ಯಾ 'ಫ್ರೆಂಚ್' ನಾಗರಿಕಾಂಕ್ ಇಂಗ್ಲೆಜ್‌ಗಾರಾಂಚೆಂ ಆಡಳ್ತೆಂ ರುಚೊಂಕ್ ನಾ; ತಾಂಕಾಂ ಧಾಂವ್ತಾಂವ್ಚೊ ಸಂದರ್ಭ್ ತೆ ರಾಕ್ತಾಲೆ.

ಹ್ಯಾ ದೇಶ್ ಪ್ರೇಮಿಂ ಮಧೆಂ 'ಅನುಪ್ಕಾರಿ' ಆನಿ ಸ್ವಂತ್ ಫಾಯ್ದೊ ಸೊಧ್ಚೆ ಘಾತ್ಕಿ ಕಾಂಯ್ ಉಣೆ ನಾಸ್ಲೆ. ಫ್ರಾನ್ಸಾಚಾ ಪಶ್ಚಿಮ್ ಪೊಂತಾಕ್ ಆಸ್ಚಾ ಬರ್ಗಂಡಿ ಮ್ಹಳ್ಳ್ಯಾ ರಾಜಾಚಾ 'ತುಂಡು ರಾಯಾನ್' ಆಪ್ಲ್ಯಾ ಮಾಂಯ್-ಗಾಂವಾ ವಿರೋಧ್ ಇಂಗ್ಲೆಜಾಂಲಾಗಿಂ ಸೊಲ್ಲೊ ಕೆಲ್ಲೊ. ಗುಪ್ತ ಧರಾನ್ ಆಪ್ಲೊ ಸಹಕಾರ್ ತಾಂಕಾಂ ಭಾಸಾಯ್ಲೊ; ಆಪ್ಲ್ಯಾ ಸಹಕಾರಾಕ್ ಕಾಣಿಕ್ ಜಾವ್ನ್ ಆಪ್ಲ್ಯಾ ರಾಜಾ ಲಾಗ್ನಾಚೆಂ ಪುಣ್ ಇಂಗ್ಲೆಜಾಂಚಾ ಆಡಳ್ತ್ಯಾ ಖಾಲ್ ಆಯಿಲ್ಲೆಂ 'ಚಾಂಪಾನ್' ಮ್ಹಳ್ಳೆಂ ನಗರ್ ಆಪ್ಣಾಕ್ ಸೊಡುನ್ ದೀಜಾಯ್ ಮ್ಹಳ್ಳೆಂ ಶರ್ತ್ ತಾಣೆ ಘಾಲ್ಲೆಂ. ತಾಚಾ ಶರ್ತ್‌ಕ್ ಕಬ್ಲಾತ್ ದೀವ್ನ್, ಫ್ರಾನ್ಸಾಚೆ ಇತರ್ ಗಾಂವ್ ಆಪ್ಣಾಖಾಲ್ ಹಾಡುಂಕ್ ಇಂಗ್ಲೆಂಡಾನ್ ಝುಜ್ ಪರ್ತುನ್ ಆರಂಭ್ ಕೆಲೆಂ.

ಅನ್ಯಾಯಾನ್ ಆಪ್ಲೆ ಗಾಂವ್ ತಾಣಿಂ ಸ್ವಾಧಿನ್ ಕರುನ್ ಘೆತ್ಲಾ ಮ್ಹಣ್ 'ಫ್ರೆಂಚ್' ನಾಗರಿಕ್ ಲೆಖ್ತಾಲೆ ದೆಕುನ್, ತಾಣಿಂ ಉರ್ಬೆನ್ ಝುಜ್ ಮಾಂಡ್ಲೆಂ. ಪುಣ್ ಇಂಗ್ಲೆಜಾಂಚಾ ಬಳಾ ಮುಖಾರ್ 'ಫ್ರೆಂಚ್' ಶಿಪಾಯ್ ನಿವ್ಲೆ, ತಾಣಿಂ ಆಪ್ಲಿಂ ಝುಜಾ ಥಳಾಂ ಸೊಡುನ್ ಪಾಟಿಂ ಪಾಟಿಂ ಯೇಜಾಯ್ ಪಡ್ಲೆಂ. ತಾಣಿಂ ಪಾಟಿಂ ವಚೊನ್ ಖಾಲಿ ಸೊಡ್ಲೆ ಜಾಗೆ ಆಪ್ಣಾ ಸ್ವಾಧಿನ್ ಕರುನ್ ಇಂಗ್ಲೆಜ್ ಶಿಪಾಯ್ ಘೆತಾಲೆ. ಹೆ ಆಯಿನ್ನ್ ಘಡಿಯೆ, ಫ್ರಾನ್ಸಾಚೆ ಚರಿತ್ರಂತ್ ದೆವಾಚೊ ಹಾತ್ ದಿಸ್ಲೊ. ತಾಣೆ ಮಧೆಂ ಪಡೊನ್, ದುರ್ಬಳೆ ಚಲಿಯೆಕ್, ಜುವಾನಾಕ್ ಆಪ್ಲೆಂ

ಹತ್ಯಾರ್ ಜಾವ್ನ್ ವಿಂಚ್ಲಿ, ಆನಿ ಫ್ರಾನ್ಸ್ ಗಾಂವಾಚಿ ರಕ್ಷಣೆಕ್ ಧಾಡ್ಲಿ.

ಎಕಾಚ್ಛಾಣೆ ದೆವಾನ್ ತಾಕಾ ವಿಂಚುಂಕ್ ನಾ. ಇಲ್ಲಿ ಇಲ್ಲಿಚ್, ಸಮ್ಜಣಿ ದೀವ್ನ್ ಮುಖ್ಲ್ಯಾ ಕಾಮಾಕ್ ತಾಕಾ ತರ್ಭೆತ್ ಕೆಲೆಂ. ತೆರಾ ವರ್ಸಾಂಚೆ ಪ್ರಾಯೆರ್, ಆಪ್ಲ್ಯಾ ಪುಲಾಂ ಬಾಗಿಂತ್ ವಾವ್ರಾರ್ ಆಸ್ತಾನಾ ಏಕ್ 'ದಿಸಾ ನಾಸ್‌ಲ್ಲ್ಯಾಚೊ' ತಾಳೊ ಜುವಾನಾಕ್ ಆಯ್ಕಾಲೊ. ತ್ಯಾ ವಿಚಿತ್ರ್ ತಾಳ್ಯಾನ್ ಆಪ್ಣಾಕ್ ಇಗರ್ಜೆಕ್ ವಚ್ ಮ್ಹಳ್ಳೆಬರಿ ತಾಕಾ ಭೊಗ್ಲೆಂ. ತೆಂ ಗೆಲೆಂ. ಇಗರ್ಜೆಂತ್ ಏಕ್ ದೃಷ್ಟಾವ್ ಜಾಲೊ. ಸಾಂ ಮಿಂಗಲ್ ಶ್ರೇಷ್ಠ ಭಡ್ಲೊ ತಾಕಾ ಪಳೆಂವ್ಕ್ ದಿಸ್ಲೊ. ತಾಚೆ ಉಪ್ರಾಂತ್ ಸಾಂ ಮಾರ್ಗರೆತ್ ಆನಿ ಸಾಂ ಕಾತರಿನ್ ದಿಷ್ಟಿಕ್ ಪಡ್ಲಿಂ. ಸರ್ಗಿಂಚೊ ಪ್ರಕಾಸ್ ತಾಂಚೆ ಭೊಂವಾರಿ ಪ್ರಸಾರ್‌ಲ್ಲೊ ಆನಿ ತ್ಯಾ ಪ್ರಕಾಸಾಂತ್ ತಾಂಚಿಂ ಮುಖ್‌ಕಮಳಾಂ ಉಜಾಳ್ವಿಂ ತಾಣೆ ದೆಖ್ಲಿಂ. ಅವ್ಯಕ್ತ್ ತೃಪ್ತಿ ತಾಕಾ ಭೊಗ್ಲಿ. ಹ್ಯಾ ಸಾಂತಿಣಿಂನಿ, ಮಾಗ್ಲೆ ಚಡಂವ್ಕ್ ಆನಿ ದೆವಾ ಥೈಂ ಲಾಗ್ತಾಲೊ ಸಂಬಂಧ್ ದವ್ರುಂಕ್ ಜುವಾನಾಲಾಗಿಂ ವಿಚಾರ್ಲೆಂ. ತಾಣಿಂ ವತ್ತಾಯ್ ಕೆಲೊ. ಜುವಾನ್ ಕಬೂಲ್ ಜಾಲೆಂ. ಥೈಂಚ್, ಗುಪಿತ್ ಫರಾನ್ ಸದಾಂ ಕುವರಿ ಜಾವ್ನ್ ರಾಂವ್ಚಿ ಪ್ರತಿಜ್ಞಾ ತಾಣೆ ಕೆಲಿ.

ತಾಕಾ ವರ್ಸಾಂ ಭರ್ತಾನಾ, ತಾಣೆ ಇಂಗ್ಲೆಜಾಂ ವಿರೋಧ್ ಫ್ರಾನ್ಸಾಚೆ ಪಕ್ಷೆನ್ ಝುಜಾಕ್ ವಚಾಜಾಯ್ ಮ್ಹಳ್ಳಿ ದೆವಾಚಿ ಖುಶಿ ಜಾವ್ನಾಸಾ, ಅಸೆಂ ಎಕೆ ದಿಸವ್ಣೆಂತ್ ತಾಕಾ ಕಳ್ಳೆಂ. ಫ್ರಾನ್ಸಾಚಾ ರಾಯಾಚಿ, ಚಾರ್ಲ್ಸ್‌ಚಿ ಫವ್ನ್ ತಾಣೆ ಚಲಯ್ವಾಯ್ ಮ್ಹಣೊನ್‌ಯೊ ತೆಚ್ ದಿಸವ್ಣೆಂತ್ ಸ್ಪಷ್ಟ್ ಜಾಲೆಂ. ಆಪ್ಲಿ ಪಾಠವ್ಣಿ ತಾಣೆ ಫಾರ್ಜಾಂಕ್ ಕಳಯ್ಲಿ. ತಾಚಾ ಬಾಪಾಯ್ನ್ ಹೆಂ ವ್ಹಡ್ ಪಿಸೆಪಣ್ ಮ್ಹಣ್ ಲೆಖ್ಲೆಂ. ಪುಣ್ ಜುವಾನ್ ಆಪ್ಲ್ಯಾ ನಿಚಿವಾಂತ್ ಧಿರ್ ರಾವ್ಲೆಂ. ಜುವಾನಾಕ್ ಹಾಲಂವ್ಕ್ ತಾಚಾ ಫಾರ್ಜಾ ಜಣಾಂನಿ ಹರ್ ಪ್ರಯತ್ನ್ ಚಲಯ್ಲೆಂ. ತೆಂ ಆಲ್ಬೆಂ, ಅಸ್ಕತ್, ತಾಕಾ 'ಸೈನಿಕ್ ತರ್ಭೆತಿ' ನಾ, ಝುಜಾ ಥಳಾಚಿ ಮಾಹೆತ್ ಕುಸ್ಕುಟ್ ನಾ, ಆನಿ ನಾಂವಾಡ್ಲಿಕ್ ಇಂಗ್ಲೆಜಾಂಚಾ ದಳ್ಬಾರಾಂ ಮುಖಾರ್ ತೆಂ ನಾಸ್ ಜಾತಲೆಂ, ಅಸ್ಲೊ ಸಬಾರ್ ಆಡ್ಕಳಿ ತಾಣಿಂ ವರ್ಣುನ್ ತಾಕಾ ಹಿಣಾಯ್ಲೆಂ. ಪುಣ್ ಜುವಾನಾನ್ ಧಿರಾಸಣ್ ಸಾಂಬಾಳ್ಲಿ. ಕಳ್ಳನಾಸ್‌ಲ್ಲ್ಯಾ ಕಾಳಾಕ್ ಮ್ಹಳ್ಳೆಬರಿ ತಾಕಾ ವಚೊಂಕ್ ಕಬ್ಲಾಕ್ ಮೆಳ್ಳಿ.

1428 ಇಸ್ಟೆಂತ್, ಆಪ್ಲ್ಯಾ ಲಾಗ್ತಲ್ಯಾ ಸೈರ್ಯಾಕ್ ಎಕ್ಲಾಕ್, ಸಾಂಗಾತಾ ಫೆವ್ನ್, ಫ್ರಾನ್ಸಾಚಿಂ ಸೈನಾಂ ಜಮ್‌ಲ್ಲ್ಯಾ 'ಓಕುಲೇರ್' ಮ್ಹಳ್ಳ್ಯಾ ಶಹರಾಕ್

ತೆಂ ಗೆಲೆಂ. ಸೈನಾಧಿಕಾರಿಲಾಗಿಂ ವಚೊನ್ ದೆವಾನ್ ಆಪ್ಣಾಕ್ ಪಾಠಯ್ಲೆಲ್ಯಾ ಕಾಮಾ ವಿಷ್ಯಾಂತ್ ತಾಣೆ ವಿವರಾಯ್ಲೆಂ. ಪುಣ್ ಚಲಿಯೆಚೆಂ, ತೆಂಯಿ ತರ್ಣಾಟೆ, ಮಾಹೆತ್ ನಾಸ್ಲೆ ಚಲಿಯೆಚೆಂ ಕೊಣ್ ಆಯ್ಕಾತಾ? ಬೆಳ್ಳುಳಾಂ ಕರುನ್, ಅದೃಷ್ಟ್ ಆನಿ ಸರ್ಗಿಂಚಿಂ ಉತ್ರಾಂ, ದೃಷ್ಟಾವ್ ಪೂರಾ ಏಕ್ ತಮಾಸೊ ಮ್ಹಳೆಂ ಆನಿ ತಾಕಾ ಪಾಟಿಂ ವಚ್ ಮ್ಹಣ್ ಭೆಷ್ಟಾಯ್ಲೆಂ.

ತೆದ್ನಾ ಜುವಾನಾನ್ 'ಫ್ರೆವಾದ್' ಕೆಲೊ. ಆನಿ ತೆ ಘಡಿಯೆ ಕಿತ್ಲೆಸ್ತಾ ಮಯ್ಲಾಂ ಪಯ್ಸ್ ಚಲ್ಚಾ ಝುಜಾಂತ್ ಇಂಗ್ಲೆಜ್‌ಗಾರಾಂಕ್ ಜೀಕ್ ಲಾಬ್ಲಿ ಮ್ಹಣ್ ತಾಣೆ ಸಾಂಗ್ಲೆಂ. ತಾಚಿ ಸಾಂಗ್ಲಿ ತೆ ಪಾತ್ಯೆಲೆನಾಂತ್. ಪುಣ್ ವಿಚಾರ್ ಕರ್ತಚ್, ತಾಣೆ ಸಾಂಗ್ಲೆಂ ಸತ್ ಮ್ಹಣ್ ತಾಂಕಾಂ ಕಳೊನ್ ಆಯ್ಲೆಂ. ಹ್ಯಾ ಘಡಿತಾ ನಂತರ್ ತಾಂಕಾಂ ಜುವಾನಾಚೆರ್ ಪಾತ್ಯೆಲೆ ಆನಿ ಭರ್ವಾಸೊ ಉಬ್ಜಾಲೊ ಆನಿ ಜುವಾನಾಕ್ ದೆವಾನ್‌ಚ್ ಧಾಡ್ಲಾಂ ಮ್ಹಣ್ ತೆ ಸಮ್ಜಾಲೆ ಆನಿ ತೆ ದೆವಾಚೆ ವಿಚಿತ್ರ್ ಮಹಿಮೆಕ್ ತಾಣಿಂ ಮಾನ್ ಬಾಗಾಯ್ಲಿ.

ಹ್ಯಾಚ್ ವರ್ಸಾ, 1428 ಇಸ್ವೆಂತ್ ಫ್ರೆಂಚ್‌ಗಾರಾಂಚೆಂ ಬಳ್ ಮಡುನ್ ತಾಂಕಾಂ ಸಂಪೂರ್ಣ್ ಸಲ್ವಾವ್ ಪಂದಾ ಫಾಲಿಜಾಯ್ ಮ್ಹಳ್ಳೊ ವರ್ವ್ ಧರುನ್ ಇಂಗ್ಲೆಜ್‌ಗಾರಾಂಚಿ ಏಕ್ ಬಳಾಧಿಕ್ ಫವ್ಸ್ ಭಾಯ್ರ್ ಸರ್ಲಿ. ಒರ್ಲಿಯಾಂ ಶಹರಾಕ್ ವೆಡೊ ಫಾಲೊ. ಸಗ್ಳ್ಯಾ ಶಹರಾಚಾ ಪಾಗರಾಂ ಭೊಂವ್ತಿಂ ಇಂಗ್ಲೆಜ್‌ಗಾರ್ ಮಾತ್ ದಿಸೊಂಕ್ ಸುರು ಜಾಲೆ. ಒರ್ಲಿಯಾಂ ಶಹರ್ ಭಿತರ್ ಫಾಲ್ಯಾ ಶಿವಾಯ್ ಪಾಟಿಂ ವಚೆನಾಂವ್ ಮ್ಹಳ್ಳೊ ನಿರ್ಣಯ್ ತಾಣಿಂ ಕೆಲ್ಲೊ ಮ್ಹಳ್ಳ್ಯಾಬರಿ ದಿಸ್ತಾಲೆಂ.

ಆಪ್ಣಾಖಾಲ್ ಸೈನ್ ಧಾಡ್ ಮ್ಹಣ್ ಫ್ರೆಂಚ್ ಸೇನಾಪತಿಲಾಗಿಂ ಜುವಾನಾನ್ ಮಾಗ್ಲೆಂ. ರಾಯಾಚಿ ಕಬ್ಲಾತ್ ಫೆವ್ ಆಪ್ಣಾಕ್ ಝುಜಾ ಥಳಾಕ್ ವರ್ವಿ-ಬಿ ಜಾಲ್ಯಾರ್ ಇಂಗ್ಲೆಜ್‌ಗಾರ್ ಪಡಾವ್ ಜಾತಲೆ ಮ್ಹಣ್ ತಾಣೆ ಭರ್ವಾಸೊ ದಿಲೊ. ರಾಯಾಚಿ ಅನುಮತಿ ವಿಚಾರ್ಚಿ ಮ್ಹಣ್ತಾನಾ ಸೇನಾಪತಿ ಸರ್ಗಾಲೊ. ತ್ಯಾ ಶಿವಾಯ್ ಹೆ ಚಲೆಚೆಂ ಉತರ್ ನಿಷ್ಕಪಟಿ ಮನಾ ಥಾವ್ನ್ ಯೆತಾ ಮ್ಹಳ್ಳೆಂಯಿ ತೊ ದುಭಾವೊಂಕ್ ಲಾಗ್ಲೊ. ಪುಣ್ ಹಣ್-ತೆಣ್ ಮ್ಹಣ್ ಚಿಂತ್ಲ್ಯಾ ವೆಳಾರ್ ಫ್ರಾನ್ಸ್ ಇಲ್ಲೆಂ ಇಲ್ಲೆಂಚ್ ಪಡೊನ್ ಯೆತಾ ಮ್ಹಳ್ಳೆಂ ಆಯ್ಕೊನ್, ಆಖೇರಿಕ್ ಜುವಾನಾಕ್ ರಾಯಾ ಸರ್ವಿಂ ಧಾಡುನ್ ದಿಂವ್ಕ್ ತೊ ಕಬೂಲ್ ಜಾಲೊ.

ರಾಯಾಚ್ ಪರಿವಾರಾಂತ್ಲ್ಯಾ ಏಕಾ ಸೇವಕಾಬರಿ ನ್ಹೆಸುನ್, ಕವಚಾಂ

ಧರುನ್, ಸೇನಾಪತೀನ್ ದಿಲ್ಲಿ ತಲ್ವಾರ್ ಬೆಲ್ವಾಕ್ ಶಿರ್ಕಾವ್ ಜುವಾನ್ ಘೋಡ್ಯಾರ್ ಚಡ್ಲೆಂ ಆನಿ ಆಪ್ಲಾ ಸಾಂಗಾತಾ ಭಾಯ್ರ್ ಸರುಂಕ್ ಹುಕುಮ್ ಮೆಳ್‌ಲ್ಲ್ಯಾ ಶಿಪಾಯ್ ಸವಾರಾಂ ಸಮೇತ್ ಶಿನೊಂ ನಗರಾಕ್ ಗೆಲೆಂ. ನಗರಾಚಾ ದಾರ್ವಾಟ್ಯಾಲಾಗಿಂ ಪಾವ್ತಾನಾ, ಆಪ್ಲೆ ರಾಯಾಳ್ ಮಿಲಾಖತಿ ಪಾಸುನ್ ಆಯ್ಲಿ ವರ್ಧಿ ಪುಡೆ ಧಾಡುನ್ ದಿಲಿ. ತಾಣೆ ಧಾಡ್ಲೆಲಿ ವರ್ಧಿ ಪಳೆವ್ನ್ ಚಾರ್ಲ್ಸ್ ರಾಯ್ ಆಂಬುಕೋ ಹಾಸೊ ಆನಿ ತಾಚೆ ಸವಂ ತಾಚೆ ರಾಕ್ವಲಿ ಆನಿ ಪರಿವಾರ್‌ಯೊ ಜುವಾನಾಚ್ಯೊ ಚೆಷ್ಟಾಯೊ ಕರುಂಕ್ ಲಾಗ್ಲೆ. ಜುವಾನಾನ್ ರಾಯಾಕ್ ಎದೊಳ್ ಪರ್ಯಾಂತ್ ಪಳೆಂವ್ಕ್ ನಾ ಮ್ಹಳ್ಳೆಂ ತಾಂಚಾ ಗಮನಾಕ್ ಯೆತಚ್ ಜುವಾನಾಚೆರ್ ಹಿಕ್ಮತ್ ಬೆಳೊಂಕ್ ತಾಣಿಂ ಠರಾಯ್ಲೆಂ. ಹ್ಯಾ ಪರಿಂ ತಾಚೆ ದೈವಿಕ್ ಪಾಠವ್ಣೆಚಿ ಪರೀಕ್ಷಾ ಪಳೆವ್ಯಾಂ ಮ್ಹಳ್ಳಿ ಆತುರಾಯ್ ತಾಂಚೆ ಥೈಂ ಉಬ್ಜಾಲಿ. ಜುವಾನ್ ಭಿತರ್ ರಾವ್ಪೆ ರಾಕ್ ಯೆತಾನಾ ಸಾಧೆಂ ನ್ಹೆಸೊನ್ ಆಪ್ಲ್ಯಾ ಪರಿವಾರಾ ಮಧೆಂ ಚಾರ್ಲ್ಸ್ ರಾಯ್ ಲಿಪ್ಲೊ. ಒಳಕ್ ನಾಸ್‌ಲ್ಲ್ಯಾಂನಿ ತಾಕಾ ಸೊಧುನ್ ಕಾಡುಂಕ್ ಆಸಾಧ್ಯ್ ತಸೆಂ ತೊ ನ್ಹೆಸಲೊ. ಪುಣ್ ರಾವ್ಪೆರಾಂತ್ ರಿಗ್ಲೆಲ್ಯಾ ತಕ್ಷಣ್, ಜುವಾನ್ ಸಾಧ್ಯಾ ನ್ಹೆಸ್ಲಾಂತ್ ಲಿಪ್ಲೆಲ್ಯಾ ರಾಯಾ ಸರ್ಶಿಂ ಸೀಧಾ ಗೆಲೆಂ ಆನಿ ತಾಕಾ ಮಾನ್ ಭಾಗಾವ್ನ್ ತಾಚಾ ಹಾತಾಚೊ ಉಮೊ ತಾಣೆ ಘೆತ್ಲೊ, ಆನಿ “ಹಾಂವ್ ತುಜಿ ಖಾಲ್ತಿ ಚಾಕರ್ನ್, ಇಂಗ್ಲೆಜ್‌ಗಾರಾಂಚಾ ಹಾತಾಂತ್ಲಾನ್ ಫ್ರಾನ್ಸ್ ಗಾಂವಾಕ್ ಸೊಡಯ್ತಾಯ್ ಮ್ಹಣ್ ದೆವಾನ್ ಮ್ಹಾಕಾ ಪಾಠಯ್ಲಾ,” ಮ್ಹಣೊನ್ ಆಪ್ಲಿ ವಿನಂತಿ ರಾಯಾ ಮುಖಾರ್ ದವರ್ಲಿ.

ಆನಿ ಥೊಡಿ ಪರೀಕ್ಷಾ ಚೆಲ್ತಚ್ ರಾಯ್ ಪಾತ್ಯೆಲೊ. ಪುಣ್ ಏಕಾ ಬುಧ್ಧಂತ್ ದೇವ್-ಶಾಸ್ತ್ರಿಕ್ ಆಪವ್ನ್ ಜುವಾನಾಚಿ ತನ್ನಿ ಚಲಯ್ಲಿ. ತಾಚೆಂ ದೀನ್‌ಪಣ್ ಪಳೆವ್ನ್ ದೇವ್-ಶಾಸ್ತ್ರಿ ಧಟಾಕ್ಲೊ. ರಾಯಾಕ್ ತಾಣೆ ಸಮ್ಜಯ್ಲೆಂ. ಫ್ರಾನ್ಸಾಚೆ ಬಟಾವ್ ಪಾಸುನ್ ರಾಯಾನ್ ಜುವಾನಾಕ್ ತಯಾರ್ ಕೆಲೆಂ.

ಧೊವ್ಯಾ ವಸ್ತ್ರಾಂತ್ ತಾಕಾ ನ್ಹೆಸಯ್ತಚ್, ಧೊವಿಂಚ್ ಕವಚಾಂ ತಿಕಾ ದಿಲಿಂ. ಏಕ್ ರುಳ್ಳೆಲಿತ್ ತಲ್ವಾರ್, ಪಾಂಚ್ ಖುರಿಸ್ ಖಂಚಿ ಯ್ಲೆಲಿ ತಸ್ಲಿ, ತಾಚಾ ಹಾತಾಂತ್ ದಿಲಿ. ತಾಚಾ ದಾವ್ಯಾ ಹಾತಾಂತ್ “ಜೆಜು, ಮರಿ” ಮ್ಹಳ್ಳಿಂ ಪವಿತ್ರ್ ಉತ್ರಾಂ ಆಸ್ಚೊ ಏಕ್ ಧೊವೊ ಬಾವ್ಚೊ ದಿಲೊ. ಧೊವ್ಯಾ ಘೋಡ್ಯಾಕ್ ತಾಚಾ ಉಪಯೋಗಾಕ್ ಮ್ಹಣ್ ದಿಲೊ. ಹ್ಯಾ ಧೊವ್ಯಾ ನ್ಹೆಸ್ಲಾಂತ್ ಜುವಾನ್ ವಿಶೇಸ್ ಆಕರ್ಷಣಾನ್ ಸೊಬ್ಲೆಂ.

ಜುವಾನಾಖಾಲ್, ಚಾರ್ ಹಜಾರ್ ಫ್ರೆಂಚ್ ಶಿಪಾಯ್ ಒಲಿಯಾಂ ಶಹರಾಚೆ ಕುಶಿನ್ ಭಾಯ್ರ್ ಸರ್ಲೆ. 1429 ಇಸ್ಟೆಂತ್, ಎಪ್ರಿಲಾಚೆ 30 ತಾರಿಕೆರ್ ಇಂಗ್ಲೆಜ್‌ಗಾರಾಂನಿ ಒಲಿಯಾಂಚೆರ್ ಘಾಲ್ಲಿ ಧಾಡ್ ಕಾಡಿಜಾಯ್ ಮ್ಹಣೊನ್ ಫರ್ಮಾಣ್ ಪತ್ರ ಧಾಡ್ಲೆಂ. ಪುಣ್ ಇಂಗ್ಲೆಜ್ ಸೈನಾಧಿಕಾರಿಂನಿ ಕಾನ್ ಹಾಲಯ್ಲೆನಾಂತ್. ಜುವಾನಾಚಾ ಉತ್ತೇಜನಾಚೆರ್ ಆನಿ ಪ್ರಭಾವ್ ಪೂರ್ಣ್ ಉತ್ರಾಂಚೆರ್ ಹೊಂದೊನ್ ಫ್ರೆಂಚ್ ಸೈನ್ ಮುಖಾರ್ ಸರ್ಲೆಂ ಆನಿ ಇಂಗ್ಲೆಜಾಂಚೆರ್ ಝುಜ್ ಮಾಂಡ್ಲೆಂ.

ಝುಜಾ ಥಳಾರ್ ಹರ್ಯೆಕ್‌ಕಡೆ ಜುವಾನ್ ದಿಷ್ಟಿಕ್ ಪಡ್ತಾಲೆಂ. ಖೈಂ ಲಡಾಯ್ ಭರಾನ್ ಚಲ್ತಾಲಿಗಿ ಥೈಂ ತೆಂ ಹಾಜರ್ ಜಾತಾಲೆಂ ಆನಿ ಆಪ್ಲ್ಯಾ ಶಿಪಾಯಾಂಕ್ ಉತ್ತೇಜನ್ ದಿತಾಲೆಂ. ತಾಚೆಂ ಝುಳ್ವಳ್ವಿತ್ ಸ್ತೆಸಣ್ ದೆಖ್ಲೆಲ್ಯಾಫರಾ ಫ್ರೆಂಚ್ ಸೈನಿಕಾಂಚೆಂ ಧೈರ್ ಚಡ್ತಾಲೆಂ; ದೊಡ್ಡಾ ಉತ್ರಾ ಹಾನ್ ತೆ ಝುಜ್ತಾಲೆ. ಹ್ಯಾ ನವ್ಯಾ ಉಲ್ಲಾಸಾನ್ ಭರುನ್ ಇಂಗ್ಲೆಜಾಂಚೆರ್ ಮಾರೆಕಾರ್ ಝುಜ್ ಚಲ್ಲೆಂ ಆನಿ ಸಬಾರ್ ವರ್ಸಾಂ ಉಪ್ರಾಂತ್ ಇಂಗ್ಲೆಜ್ ಗಾರಾಂಕ್ ಸಲ್ವಣ್ ಮೆಳ್ಳಿ. ಚರಿತ್ರೆಕಾರಾಂನಿ ಸಾಂಗ್ಚಾ ಪ್ರಮಾಣೆ, ಧೊವ್ಯಾ ವಸ್ತ್ರಾಚಾ ದೂತಾಕ್ ಪಳೆವ್ನ್ ಇಂಗ್ಲೆಜ್‌ಗಾರಾಂಚೆಂ ಧೈರ್ ಚುಕ್ಕೆಲೆಂ ಖೈಂ. ಅಬಲ್ ಚಲಿಯೆಚಾ ಧೈರಾಚೆರ್ ಆನಿ ಧೈರ್ ದಿಂವ್ಚಾ ಉತ್ರಾಂಚೆರ್ ಹೊಂದೊನ್ ಇಂಗ್ಲೆಜ್‌ಗಾರ್ ಸಲ್ವಣ್ ಘೆವ್ನ್ ಪಾಟಿಂ ಪರ್ತಾಲೆ.

ಎಕಾ ಶಹರಾ ಉಪ್ರಾಂತ್ ಆನ್ಯೇಕ್ ಶಹರ್ ಇಂಗ್ಲೆಜ್‌ಗಾರಾಂಚಾ ಹಾತಾಂತೊನ್ ಪಾಟಿಂ ಮೆಳ್ಳೆಂ. ಜೈತ್ ಆಪ್ಣಾಚೆ ಕುಶಿನ್ ಘುಂವ್ಚೆಂ ಪಳೆವ್ನ್ ಫ್ರೆಂಚ್ ಶಿಪಾಯಾಂನಿ ಚಡಿತ್ ಉತ್ರಾಹ್ ಆನಿ ಸಾಮರ್ಥಿ ವಾಖಯ್ಲಿ ಆನಿ ಇಂಗ್ಲೆಜ್‌ಗಾರಾಂಕ್ ಸಂಪೂರ್ಣ್ ಪಡಾವ್ ಕೆಲೆ. ಝುಜ್ ಎಕೊಡೆಂ ಕಾಬಾರ್ ಜಾತಚ್, ರಾಯ್ ಕುವರಾಕ್ ರೇಮ್ಸ್ ಶಹರಾಕ್ ಹಾಡುನ್. 1429 ಇಸ್ಟೆಂತ್ ಜುಲಾಯ್ಚೆ ಸತ್ರಾ ತಾರಿಕೆರ್ ತಾಕಾ ರಾಯ್ ಮ್ಹಣ್ ಕುರ್ವಾರ್ ಕೆಲೊ. ಸಾತ್ವೊ ಚಾರ್ಲ್ಸ್ ಮ್ಹಳ್ಳೆಂ ನಾವ್ ತಾಣೆ ಘೆತ್ಲೆಂ.

ರಾಯಾಕ್ ಪಾಠಾಕ್ ಉಭಾರ್ತಚ್, ಪಾರಿಸ್ ಶಹರ್ ಸೊಡಂವ್ಕ್ ತಾಣಿಂ ಮಾಂಡ್ಲಿ ಕೆಲಿ. ಪುಣ್ ಸಾತ್ವೊ ಚಾರ್ಲ್ಸ್ ಪಾಟಿಂ ಪುಡೆ ಪಳೆವ್ನ್ ಘಳಾಯ್ ಕರಿಲಾಗ್ಲೊ. ತಾಚೆ ಮತಿಂತ್ ಕಿತ್ಲೆಂ ಘುಂವ್ತಾಲೆಂ ಮ್ಹಣ್ ಕೊಣ್ ಜಾಣಾ? ಜಾಯ್ ಪುರ್ತೊ ಸಹಕಾರ್ ತಾಚೆ ಥಾವ್ನ್ ಮೆಳ್ಳೊನಾ. ಲ್ಹಾನ್ ಏಕ್-ದೋನ್ ಶಹರಾಂ ಪಾಟಿಂ ಜಿಕ್ತಚ್. ತಾಣಿಂ ಪಾರಿಸಾಚೆರ್

ದಾಳು ಚಲಯ್ಲ್ಯಾರ್‌ಯೊ ಫಾಯ್ಲ್ಯಾಕ್ ಪಡ್ಲೆನ್ನಾ. ರ್ಝುಜಾಂತ್ ಜುವಾನ್ ಫಾಯೆಲೆಂ ಆನಿ ರ್ಝುಜ್ ಥಾಂಚ್ಲೆಂ. ರಾಯ್ ಪಾಟಿಂ ಗೆಲೊ. ಜುವಾನ್ ವಿಶ್ರಾಂತಿ ಘೆಂವ್ಕ್ ರಾವ್ಲೆಂ.

ಇತ್ಲಾಕ್ ಬರ್ಗಾಂಡಿಚೆ ಶಿಪಾಯ್ ಮುಖಾರ್ ಆಯ್ಲೆ ಆನಿ ಇಂಗ್ಲೆಜ್ ಗಾರಾಂಚಿ ಫವ್ಲ್ಯೊ ನವ್ಯಾ ಧೈರಾನ್ ಭಾಯ್ರ್ ಸರ್ಲಿ. ಹೆಂ ಪಳೆವ್ನ್, ಆಪ್ಲ್ಯಾ ಫಾಯಾಂಚಿಂ ಗುಮಾನ್ ನಾಸ್ತಾಂ. ಪಾಂಯ್ಕಿಂ ಶಿಪಾಯಾಂಕ್ ಘೆವ್ನ್ ಜುವಾನ್ ತಾಂಚೆರ್ ರ್ಝುಜಾಕ್ ರಾವ್ಲೆಂ.

ರ್ಝುಜ್ ಬರ್ತ್ಯಾನ್ ಕಾಡಾರ್ ಜಾವ್ನ್ ಪಾಂಯ್ಕಿಂ ಶಿಪಾಯಾಂಕ್ ಜಾಲ್ಯಾರ್‌ಯೊ ಜೀಕ್ ಲಾಭ್ ಕೊಣ್ ಜಾಣಾ! ತಾಚೆ ಶಿಪಾಯ್ ಶೆಳೆಲೆ. ರ್ಝುಜ್ಚಾ ಬದ್ಲಾಕ್ ತಾಣಿಂ ಲುಟುಂಕ್ ಆರಂಭಿಲೆಂ. ಎಕಾ ಸಾಂಕ್ವಾಚೆ ಪಲ್ತಡಿ ರಾವೊನ್ ರ್ಝುಜ್‌ಲ್ಯಾ ಜುವಾನಾ ಭೊಂವಾರಿಂ ಆಸ್ತಲೆ ಶಿಪಾಯ್ ಪಾಟಿಂ ಪಡ್ಲೆ. ತ್ಯಾ ವಯ್ರ್ ಬರ್ಗಾಂಡಿಗಾರ್ ವಯ್ರ್ ಪಡೊನ್ ತಾಣಿಂ ಪಾಟಿಂ ವಚಾಚಾಯ್ ಪಡ್ಲೆಂ.

ಆಪ್ಲ್ಯಾ ಶಿಪಾಯಾಂಕ್ ರಾಕೊಂಕ್, ಜುವಾನ್ ಎಕ್ಲೆಂಚ್ ರ್ಝುಜಾ ಥಳಾರ್ ರಾವ್ಲೆಂ. ಪುಣ್ ದುರದೃಷ್ಟಾನ್ ಸಾಂಕೊವ್ ಬರ್ಗಾಂಡಿಗಾರಾಂನಿ ಕೊಸ್ಕಾಯ್ಲೊ ಆನಿ ಜುವಾನಾಚಾ ಶಿಪಾಯಾಂನಿ ಹೆವ್ಚಿನ್ ಯೆನಾಸೆಂ ಕೆಲೆಂ. ಜುವಾನಾಕ್ ವಡೊ ಫಾಲುನ್ ತಾಣಿಂ ತಾಕಾ ಕೈದಿ ಕರುನ್ ಇಂಗ್ಲಿಷ್ ಸೇನಾಪತಿ ಆಧಿನ್ ಕೆಲೆಂ.

ಎಕೆ ಚಲಿಯೆಚಾ ಧೈರಾನ್ ಫ್ರಾನ್ಸಾನ್ ರ್ಝುಜಾಜಾಯ್ ಜಾಲ್ಯಾರ್. ತೆ ಚಲಿಯೆ ಥೈಂ ಅಮಾಸುಷಿಕ್ ಸಕತ್ ಆಸಾಜಾಯ್ ಮ್ಹಣ್ ಇಂಗ್ಲೆಜ್‌ಗಾರ್ ಸಮ್ಜಾಲೆ. ಜುವಾನ್ ಏಕ್ ಮಂತ್ರವಾದಿಣ್ ಮ್ಹಣ್ ತಾಣಿಂ ಫೈಸಲ್ ದೀವ್ನ್ ತಾಕಾ ಬಂಧಿತ್ ಕೆಲೆಂ. ಬಂಧಿತ್ ಆಸ್‌ಲ್ಲ್ಯಾ ವೆಳಾರ್ ತಾಕಾ ಸೊಡಂವ್ಚೆ ಖಬ್ರ್ಕ್ ಫ್ರಾನ್ಸಾಚೊ ರಾಯ್ ಜಾಂವ್, ಸೇನಾಪತಿ ಜಾಂವ್ ಗೆಲೆಚ್ ನಾಂತ್.

ಜನರ್ 3, 1431 ಇಸ್ವೆಂತ್ ತಾಕಾ ರುಯೆಂ ಮ್ಹಳ್ಳೆಕಡೆ ಜಯ್ಲಾಂತ್ ಫಿಚಾರ್ ಕೆಲೆಂ. ತೆದ್ನಾ ಪರ್ಯಾಂತ್ ತೆಂ ಏಕ್ 'ಹೆರೆತಿಕ್' ಮ್ಹಣ್ ಅನಾವತ್ ಫೈಸಲಾಂ ದಿಲ್ಲಿಂ. ಹ್ಯಾ ಅಕ್ರಮಾಂತ್, ಪವಿತ್ರ್ ಸಭೆ ಥಾವ್ನ್ ಬಹಿಷ್ಟಾರ್ ಪಡ್‌ಲ್ಲ್ಯಾ ಎಕಾ ಭಿಸ್ಪಾನ್ ವಾಂಟೊ ಘೆತ್ಲೊ. ಆಪ್ಣಾಚೆರ್ ಮಾಂಡ್‌ಲೊ ಅಪ್ರಾಧ್ ಖರೊ ನಹಿಂ ಮ್ಹಣ್ ಸಾಂಗೊನ್, ಆಪುಣ್ 'ಹೆರೆತಿಕ್‌ಯೊ

ನಹಿಂ,' ಯಾ ಮಂತ್ರವಾದಿಣ್‌ಯೊ ನಹಿಂ ಮ್ಹಣ್ ನ್ಯಾಯಾಪತಿಕ್ ತಾಣೆಂ ಸ್ಪಷ್ಟ್ ಸಾಂಗ್ಲೆಂ. ಆಪ್ಲೆ ಸುಟ್ಕೆ ಪಾಸುನ್ ಪಾಪ್‌ಸಾಯ್ಬಾಲಾಗಿಂ ನೀತ್ ಮಾಗ್ಲಿ.

ಪುಣ್, ಕ್ರೂರ್‌ಪಣಾನ್ ಆನಿ ಹಗ್ಯಾನ್ ಕುಡ್ಡ್ ಜಾಲ್ಲ್ಯಾಂಕ್ ಹೆ ಚಲಿಯೆಚೆಂ ನಿಷ್ಕಪಟಿ ಮನ್ ಸಮ್ಜಾಲೆಂನಾ. ಸಬಾರ್ ಪಾವ್ಲಿಂ ತಾಚಿ ತನ್ನಿ ಕರುನ್, ಫಟ್ಕಿರೊ ಸಾಕ್ಷಿ ಹಾಡುನ್, ತಾಚೆರ್ ಮಾಂಡ್‌ಲ್ಲೊ ತಕ್ಷಿರೊ ತಾಣೆಂ ರುಜು ಕೆಲ್ಯೊ ಆನಿ 1431 ಇಸ್ವೆಜಾ ಮೇಯ್ ಮಹಿನ್ಯಾ ಪರ್ಯಾಂತ್ ಥರಾವಳ್ ಕಷ್ಟ್ ದೀವ್ನ್ ತಾಕಾ ವೊಳ್ಳಳಾಯ್ಲೆಂ. 'ಮಂತ್ರವಾದಿ ವೊಯ್, ಹೆರೆತಿಕ್ ವೊಯ್ ಮ್ಹಣ್ ಜಾಲ್ಯಾರ್ ತುಕಾ ಸುಟ್ಕಾ ದಿತಲ್ಯಾಂವ್' ಮ್ಹಣ್ ತಾಣೆಂ ಫುಸ್ಲಾಯ್ಲೆಂ. ಪುಣ್, ಜುವಾನ್ ಆಪ್ಲ್ಯಾ ನಿಚೆವಾಂತ್ ಥಿರ್ ರಾವ್ಲೆಂ. ಆಪ್ಲ್ಯಾ ಗಾಂವಾ ಪಾಸುನ್, ಕಸಲೆ ಕಷ್ಟ್ ಸೊಸುಂಕ್ ಜಾಲ್ಯಾರ್‌ಯೊ ಆಪುಣ್ ತಯಾರ್ ಮ್ಹಣ್ ತಾಣೆ ಉಗ್ತೆಂ ಸಾಂಗ್ಲೆಂ.

'ತುಂವೆಂ ಪಳೆಲ್ಲೊ ದಿಸವೊ ಫಟ್' ಮ್ಹಣ್ ಜಾಲ್ಯಾರ್ ತುಕಾ ಸುಟ್ಕಾ ಮೆಳ್ತಲಿ ಮ್ಹಣೊನ್‌ಯೊ ತಾಣೆಂ ಫುಸ್ಲಾಯ್ಲೆಂ. ಪುಣ್, ತ್ಯೊ ದಿಸವೊ ಖಿರೊ ಮ್ಹಣೊನ್ ತಾಣೆ ದಾಂಬುನ್ ಸಾಂಗ್ಲೆಂ. ತೆದ್ನಾ, ತಾಚೆಂ ನಿಸ್ಕಳ್ಳಣ್ ಕೆಂದುನ್ ತೆ ಉಲಯ್ಲೆ. ತಾಚಾ ಉತ್ರಾಂನಿ ತಾಕಾ ಸಾಂಪ್ಡಾಂ ಹ್ಯೊಯೊ ತಾಣೆಂ ಪಳೆಲೆಂ. ತಾಂಚೆಂ ಕಾಂಯ್ ಚಲ್ಲೆಂನಾ. ತೆ ರಾಗಾನ್ ಭರ್ಲೆ ಆನಿ ತಾಚೆರ್ ತಾಣೆಂ ಅನಿಶಿಜಾ ಮರ್ಣಾಚೆಂ ಫರ್ಮಾಣ್ ವಾಚ್ಲೆಂ.

1431 ಇಸ್ವೆಂತ್, ಮೇಯಾಚಿ 30 ತಾರಿಕೆರ್ ರುಯೆಂ ಮ್ಹಳ್ಳಾ ರಣಸ್ಥಳಾರ್ ಏಕ್ ಸಾರಿ ಮಾಂಡುನ್, ತೆ ಸಾರಿಯೆರ್ ರಾಕುಡ್ ದಾಳುನ್ ತಾಣೆಂ ಜುವಾನಾಕ್ ಸಾರಿಯೆರ್ ಬಾಂಧ್ಲೆಂ. ತ್ಯಾ ಕಾಲಾರ್ ಮಂತ್ರ ವಾದಿಂಕ್ ಆನಿ ಹೆರೆತಿಕಾಂಕ್ ಸಾರಿಯೆರ್ ಹುಲ್ಗಾವ್ನ್ ಜಿವೆಂ ಮಾರ್ತಾಲೆ. ಜುವಾನಾಕ್‌ಯೊ ಹೆಂಚ್ ಅಕ್ರಮಾಚೆಂ ಮರಣ್ ಫಾವೊ ಜಾಲೆಂ. ಪುಣ್, ನಿಸಳ್ ಮನಾನ್. ದುರ್ಸಾನಾಸ್ತಾನಾ, ಆಪ್ಲ್ಯಾ ವೈರಿಂ ಪಾಸುನ್ ಮಾಗೊನ್ ತಾಣೆ ಆಪ್ಲೆ ಜೀವ್ ದೆವಾಧೀನ್ ಒಪ್ಪಿಲೊ.

ಮರ್ಚಾ ಪಯ್ಲೆಂ, ಲಾಗ್ಲಿಲೆ ಇಗರ್ಜೆಂತ್ಲೊ ಖುರಿಸ್ ಹಾಡವ್ನ್, ತ್ಯಾ ಮಿಸಾರ್ ಮಲ್ಲ್ಯಾ ಜೆಜುಚೊ ಉಗ್ತಾಸ್ ಜಿವೊ ಕರುನ್. ಆಪ್ಲೆ ಜೆರ್ಬಾಂ ದ್ ಸೊಸುನ್ ತೆಂ ಮೆಲೆಂ. ಲಾಸುನ್ ವತಚ್ ತಾಚೊ ಗೊಬರ್ ಲಾಗ್ನಾಚೆ ಸ್ತಂಯಿಂತ್ ಉಡವ್ನ್ ತೆ ಬಿಪಾಯ್ ಚಲ್ಲೆ.

ಮರ್ತಾನಾ, ಜುವಾನಾಕ್ ಎಕುಣ್ವೇಸ್ ವರ್ಸಾಂ ಪ್ರಾಯ್. ಪುಣ್ ಹೆ ಧೀರ್ ಚಲಿಯೆಚೆಂ ಮರಣ್ ಪಳೆವ್ನ್ ಲಾಗ್ಸಾರ್ ಆಸ್‌ಲ್ಲೊ ಎಕ್ಲೊ ಬೊಬ್ ಮಾರುನ್, “ಹಿ ಚಲಿ ನಿಜಾಕ್‌ಯೊ ಏಕ್ ಸಾಂತಿಣ್, ಆಮಿ ನಾಸ್ ಜಾಲ್ಯಾಂವ್” ಮ್ಹಣಾಲೊ. ಸಬಾರ್ ತಿಚಾ ಮರ್ಣಾಂ ಥ್ಯೆಂ ಚುರ್ಚುರ್ಲೆ. ಹೆರ್, ಲಜೆನ್ ತಕ್ಲಿ ಭಾಗಾವ್ನ್ ಆಪ್ಲ್ಯಾ ಶಿಬಿರಾಕ್ ಗೆಲೆ.

ಅಪ್ರಾಧಿ ಮ್ಹಳ್ಳ್ಯಾ ಆರೋಪಾಚೆರ್ ಮರ್ಣಾಚೆ ಶಿಕ್ಷೆಕ್ ಬಲಿ ಕೆಲ್ಯಾ ರ್‌ಯೊ, ಪಂದ್ರಾ-ವೀಸ್ ವರ್ಸಾಂ ಭಿತರ್‌ಚ್, ಹಿ ಸಗ್ಳಿ ‘ಕೇಜ್’ ಪರ್ತುನ್ ಹಾತಿಂ ಘೆವ್ನ್ ರೊಮಾಚೆ ಪವಿತ್ರ ಸಭೆಚಾ ಅಧಿಕಾರಿನಿ. “ಜುವಾನ್ ನಿರಪ್ರಾಧಿ” ಮ್ಹಣ್ ಪಾಚಾರ್ಲೆಂ. ಸಬಾರ್ ಸೊಧ್ನಾಂ ಚಲವ್ನ್ 1456 ಇಸ್ವೆಂತ್ ಏಕ್ ಪ್ರಗಟ್ತಿ ಪ್ರಸಾರ್ಲಿ: “ಇಂಗ್ಲಿಷಾಂನಿ ಕೆಲ್ಲೆ ದರ್ಯಾಫ್ತೆಂತ್ ಮಸ್ತ್ ಅನೀತ್ ಆನಿ ಫಟ್ಕಿರೊ ರುಜ್ವಾತಿ ಆಸ್‌ಲ್ಲೊ. ತಾಂಚೆಂ ಫರ್ಮಾಣ್ ಫಟ್ಕಿರೆಂ; ಜುವಾನ್ ನಿರಪ್ರಾಧಿ.”

ಸುದಾರ್ 1920 ಇಸ್ವೆಂತ್, ಮರೊನ್ ಚಡುಣೆ ಪಾಂಯ್ಕಿಂ ವರ್ಸಾಂ ಉಪ್ರಾಂತ್, ಬೆನದಿಕ್ತ್ ಪಂದ್ರಾವ್ಯಾನ್ ಜುವಾನಾಕ್ ಸಾಂತಾಂಚೆ ಪಟ್ಟೆರ್ ದಾಖಲ್ ಕೆಲೆಂ. ಸಾಂ ಜುವಾನಾಕ್, ಅಪ್ರಾಧಿ ಜಾವ್ನ್ ಮೆಲ್ಲ್ಯಾಕ್ ಸಾಂತ್ ಜಾವ್ನ್ ಮಹಿಮಾ ಮೆಳಾತ್ ಮ್ಹಣ್ ಕೊಣೆಂಯ್ ಚಿಂತುಂಕ್ ನಾಸ್‌ಲ್ಲೆಂ. ತಾಚೆ ಥ್ಯೆಂ ಉಪೆಕ್ಸ್ ದಾಖಯ್ಲೆಲೆ ಖಾತಿರ್, ಫ್ರಾನ್ಸ್‌ಗಾರಾಂನಿ ಆನಿ ತಾಚೆ ಥ್ಯೆಂ ಅನಿತಿನ್ ಚಲ್ಲೆಲೆ ಖಾತಿರ್ ಇಂಗ್ಲೆಜ್‌ಗಾರಾಂನಿ ಚುರ್ಚುರೆ ಉಚಾರ್ಲೆಲೆ ಖೈಂ. ಆಪ್ಲ್ಯಾ ಚರಿತ್ರೆಂತ್ ಹೆಂ ಏಕ್ ಕಳಂಕ್ ಯಾ ತಿಬೊ ಉರ್ತಲೊ. ಆನಿ ಆಪ್ಲಿ ಅನೀತ್ ಸಂಸಾರಾಕ್ ಕಳಯ್ತಲೊ ಮ್ಹಣ್ ಸರ್ವ್ ಇಂಗ್ಲೆಜ್‌ಗಾರ್ ಲಜ್ ಭೊಗ್ತಾತ್. ಸಾಂ ಜುವಾನಾ ವಿಷ್ಯಾಂತ್ ಉಲಯ್ತಾನಾ ತಾಂಚ್ಯೊ ತಕ್ಲೊ ಆಪಾಪಿಂಜ್ ಬಾಗ್ವಾತಾತ್.

ಹೆ ಧೀರ್ ಸಾಂತಿಣಿಚೊ ಪಾಟ್ಲಾವ್ ಕರುಂಕ್ ಆಮಿ, ಭಾವಾರ್ಥಾಂತ್ ಧೈರ್ ಆನಿ ಧಿರಾಸಣ್ ದಾಖಯ್ತಾಯ್. ತಿಚೆಬರಿ ಝುಜಾ ಮ್ಹಳ್ಳಾಕ್ ವಚೊಂಕ್ ಆಮ್ಕಾಂ ಮೆಳ್ಳೆಂನಾ ಜಾಲ್ಯಾರ್‌ಯೊ. ಸದಾಂಚೆ ಜಿಣಿಯೆಚೆಂ ಝುಜ್ ಆಮ್ಕಾಂ ರಾಕೊನ್ ಆಸಾ, ತೆಂ ಯಶಸ್ವೆನ್ ಝುಜೊಂಕ್ ತಿಚಿ ದೇಖ್ ಆಮ್ಚೆ ಮುಖಾರ್ ಆಮಿ ಸದಾಂಚ್ ದವರ್ಲ್ಯಾರ್ ಆಮ್ಕಾಂ ಫಾಯ್ದಾಕ್ ಪಡ್ತಲೆಂ.



ಸಾರ ಸಿಸೀಲಿಯಾ

ಮಾಡುತಾಕು ಕುಳಿಯೆಚಾ ಸಿಸೀಲಿಯಾಚಾ ಆನಿ ವಾಲೇರಿನಾಚಾ ಕಾಜಾ ರಾಚೊ ಆದ್ಲೊ ದೀಸ್ ತೊ.

ವಾಲೇರಿನಾಚಾ ಘರಾ ವರ್ತಿ ಸರ್ಬಾರಾಯ್ ಚಲ್ತಾಲಿ. ಗುಲಾಮಾಂಚೊ ಏಕ್ ವ್ಹಡ್ ಪಂಗಡ್, ರಾವೈರಾಚಿಂ ಮಾರ್ಬಲ್ ಮೆಟಾಂ, ಆನಿ ಸುಂಗಾರ್ ರಾನ್ ಭರ್ಲೆಲಿಂ ಕುಡಾಂ, ಚಿವ್ಪ್ಯಾ ಆನಿ ಹೆರ್ ಪೂರಾ ಅಲಂಕಾರ್ ಕಾಜಾ ರಾಚೊ ದಬಾಚೊ ಉಚಾರ್ತಾಲಿಂ.

ಜೆವ್ಣಾಚೆಂ ಸಾಲ್ ಪ್ರತ್ಯೇಕ್ ಅಲಂಕಾರಾನ್ ನೆಟಯ್ಲೆಲೆಂ.

ಆಪ್ಲೆ ಪತಿಣಿಕ್ ಸರ್ಬಾರಾಯೆನ್ ಘೆಂವ್ಕ್ ತಯಾರ್ ಕೆಲ್ಲಾ ವಾಲೇರಿ ನಾಚಾ ಕುಡಾಚಿ ಆನಿ ಮುಖ್ಲ್ಯಾ ಸಾಲಾಚಿ ಸೊಭಾಯ್ ವರ್ಣುಂಕ್ ಜಾಂವ್ಚಿ ನೆಂ.

ರಂಗಾ ರಂಗಾಚಾ ಆನಿ ಥರಾವಳ್ ಪರ್ಮಳಾಚಾ ಪುಲಾಂನಿ ಭರ್ಲೆಂ ರಾವೈರಾ ಮುಖ್ಲೆಂ ವೊಡ್ತ್ ಆನಿ ಭೊಂವಾರಿಚೆಂ ಉದ್ಯಾನ್ ಸೊಭಾಯೆಚೆಂ ಕೇಂದ್ರ್ ತಸೆಂ—ರಾವೈರಾಚಿ ಸೊಭಾಯ್ ಚಡಯ್ತಾಲೆಂ.

ಕುಜ್ವಾಂತ್, ಯೆಂವ್ಕ್ ಆಸ್ತಾ ವೊವ್ಚ್ಯಾಂಕ್ ರುಚಿಚೆಂ ಖಾಣ್ ಆನಿ ಜೆವಾಣ್ ತಯಾರ್ ಜಾತಾಲೆಂ.

ವಾಲೇರಿನಾಚೆ ಮಾಲ್ಪಡೆ, ಕುಳಿವಂತ್ ಆನಿ ರೊಮಾಚಾ ನಾಂವಾಡ್ಲಿಕ್ ಘರಾಣ್ಯಾಚೆ ಮ್ಹಣೊನ್ ನಾಂವಾಡ್ಲೆಲೆ. ರ್ಪುಜಾಚಾ ಆನಿ ಸಮಾಧಾನಾಚಾ ವೆಳಾರ್ ಸಬಾರ್ ರಿತಿಂನಿ ಆಪ್ಲ್ಯಾ ಮಾಯ್-ಗಾಂವಾಚಿ ನಿಸ್ವಾರ್ಥಿ ಸೆವಾ ತಾಣಿಂ ಕೆಲ್ಲಿ. ಅನ್ಭಾವಾರ್ಥಿ ತೆ ಜಾವ್ನಾಸ್ಲೆ ಜಾಲ್ಯಾರ್‌ಯೊ, ತಾಂಚಾ ನಡ್ವಾಂತ್ ಪಾತ್ಕಾಚೊ ವೊಸೊ ನಾಸ್ಲೊ. ಆಪ್ಲಂತ್ ಚಾಲಿಚೆ ತೆ ಜಾವ್ನಾಸ್ಲೆ.

ಸುಗುಣಿ ಜಿಣಿಯೆಕ್ ತೆ ಮಾನ್ತಾಲೆ, ಮಾನ್ ಆನಿ ಮರ್ಯಾದ್ ಫಾವೊ ಆಸ್ಲಲ್ಯಾಂಕ್ ಕೆದ್ನಾಂಯೊ ದಿತಾಲೆ.

ಇತ್ಲ್ಯಾ ವರ್ತ್ಯಾ ಘರಾಣ್ಯಾಚಾ ವಾಲೇರಿನಾನ್ ಸುಗುಣಿ ಆನಿ ಕುಳಿವಂತ್ ಸಿಸಿಲಾಕ್ ಲಗ್ನ್ ಕರುಂಕ್ ಚಿಂತಲ್ಲ್ಯಾಂತ್ ಅಜಾಪ್ ಕಿತೆಂ ಆಸಾ? ತಾಣೆ ತಿಕಾ ಆಪ್ಲಿ ಪತಿಣಿ ಕರುಂಕ್ ಮನ್ ಕರ್ಚೆಂ ಸಹಜ್‌ಚ್ ಜಾವ್ನಾಸ್ಲೆಂ.

ಸಿಸಿಲಾಚೆಂ (ಸಿಸೀಲಿಯಾ ಲಾತೀನ್ ನಾಂವ್) ಘರಾಣೆಯೊ ಮಹಂ ತಾನಿ, ವ್ಹಡಾಂಗಲೆಂ. ತಾಚಾ ಮೊಲ್ಹುಡ್ಯಾಂನಿ ಸೈತ್ ರೋಮಿ ಸರ್ಕಾರಾಕ್ ವರ್ತಿ ಕುಮಕ್ ದಿಲ್ಲಿ. ಸಿಸಿಲಾಚೆಂ ಆವಯ್-ಬಾಪುಯ್ ಕ್ರಿಸ್ತಾಂವ್ ನಹಿಂ ಜಾಲ್ಯಾರ್ಯೊ ಸುಗುಣಿ, ಮರ್ಯಾದೆಚೆಂ ಆನಿ ಮರ್ಯಾಸಾಚೆಂ ಜಾವ್ನ್ ಆಸ್ಲಿಂ. ಸಿಸಿಲಾಕ್ ಲ್ಹಾನ್ವಣಿಂಚ್ ಎಕೆ ಗ್ರೇಸ್ತ್, ಶಾತಿವಂತ್ ಆನಿ ಗುಣೆಸ್ತ್ ಮಾನೆಸ್ತೀನ್ ಆಧೀನ್ ದಿಲ್ಲೆಂ. ತಿ ಕುಳಿವಂತ್ ಮಾನೆಸ್ತೀನ್ ಕ್ರಿಸ್ತಾಂವ್ ಜಾವ್ನ್ ಸ್ಲೆಲ್ಯಾನ್—ಸಿಸಿಲಾಚಾ ಆವಯ್-ಬಾಪುಯ್ಕ್ ಹೆಂ ಕಳಿತ್ ನಾಸ್ಲೆಂ— ಸಿಸಿಲಾನ್ ತೆ ಸಮರ್ತಿಚೆಂ ಸತಾಂ ಘೆಲ್ಲಿಂ. 'ಮಾರ್ತಿಯಾ' ಮ್ಹಳ್ಳೆ ತೆ ಮಾನೆಸ್ತೀನ್ ಸಿಸಿಲಾಕ್ ಕ್ರಿಸ್ತಾಂವ್ ಜಾವ್ನ್ ವಾಡಯ್ತಲಿಂ ಮ್ಹಳ್ಳೊ ನಿಚೆವ್ ಕೆಲ್ಲೊ ಖೈಂ. ತಸೆಂ ಜಾಲ್ಲ್ಯಾನ್ ಹರ್ ಪ್ರಯತ್ನ್ ಹಾತಿಂ ಘೆವ್ನ್, ಕ್ರಿಸ್ತಾಂವ್ಪಣಾಚೆಂ ಬಿಂ ತಾಚೆ ಮತಿಚಾ ಶೆತಾಂತ್ ತಿಣೆ ವೊಂಪ್ಲೆಂ.

ಮತೀನ್ ಚುರುಕ್, ಆನಿ ಸುಗುಣಾಂಚೆಂ ಕಿರೀಟ್ ತಸೆಂ ಆಸ್ಲೆಂ ಸಿಸಿಲ್ ಮೊಗಾನ್ ಆನಿ ಮರ್ಯಾಸಾನ್ ಜಿಯೆಂವ್ಕ್ ಆಶೆತಾಲೆಂ. ತಾಚೆಂ ಜಾಲ್-ಚಮ್ಕಣ್ ದುಸ್ರ್ಯಾ ಅನ್ಭಾವಾರ್ಥಿ ಭುರ್ಗ್ಯಾಂಬರಿ ನಾಸ್ಲೆಂ. ಮಾರ್ತಿಯಾಚಿ ದೆಖಿಭರಿತ್ ಜಿಣಿ ಪಳೆವ್ನ್ ತಸೆಂಚ್ ಜಿಯೆಂವ್ಕ್ ತೆಂ ಅಪೇಕ್ಷಿತಾಲೆಂ. ಆಪ್ಲಿ ಅಪೇಕ್ಷಾ ಮಾರ್ತಿಯಾಕ್ ಕಳಯಿಲ್ಲ್ಯಾ ದಿಸಾ ಕ್ರಿಸ್ತಾಂವ್ ಸಮರ್ತಿಚೆಂ ಪಯ್ಲೆಂ ಸತಾಂ ಮಾರ್ತಿಯಾನ್ ತಾಕಾ ಶಿಕಯ್ಲೆಂ.

ಥೊಡ್ಯಾಚ್ ಕಾಳಾ ಭಿತರ್ ಸಿಸಿಲ್ ಕ್ರಿಸ್ತಾಂವ್ ಶಿಕವ್ಣೆಂತ್ ಬುಧ್ವಂತ್ ಜಾಲೆಂ ಆನಿ ಕ್ರಿಸ್ತಾಂವ್ ಸುಗುಣಾಂನಿ ಪ್ರಜಳುಂಕ್ ಲಾಗ್ಲೆಂ. ತಾಚೆ ಹುಮೆದ್ ಆನಿ ಹುರುಪ್ ಪಳೆವ್ನ್, ಆಪ್ಣಾಕ್ ಕಳಿತ್ ಆಸ್ಲೆಲೆಂ ಪೂರಾ ಸಿಸಿಲಾಕ್ ತಿಣೆ ಶಿಕಯ್ಲೆಂ. ತಿಣೆ ಶಿಕಯ್ಲೆಲೆಂ ಖರ್ಯಾ ಮನಾನ್ ಸಿಸಿಲಾನ್ ಘೆತ್ಲೆಂ.

ಪುಣ್ ಚಡಿತ್ ಶಿಕೊಂಕ್ ಸಿಸಿಲಾಕ್ ಅಧಿಕ್ ಚಡ್ ಮನ್ ಆಸ್ಲೆಂ. ತಾಚೆ ಉರ್ಭಾ ಪಳೆವ್ನ್ ಪಾಪ್‌ಸಾಯ್ಸ್ ಉರ್ಬಾನಾನ್ ಚಡಿತ್ ಧಾರ್ಮಿಕ್ ಶಿಕಾಪ್ ದಿಲೆಂ. ಸಿಸಿಲಾಚಿ ಆಶಾ ಪಳೆವ್ನ್, ತೆಂ ಮರ್ಣಾಕ್ ತಯಾರ್ ಜಾಂವ್ಚಿ ಆನ್ಯೇಕ್ ಬಲಿ ತಸೆಂ ಪಾಪ್‌ಸಾಯ್ಸ್ ಭೊಗ್ಲೆಂ. ತ್ಯಾ ಕಾಳಾರ್ ಕ್ರಿಸ್ತಾಂವಾಂಚೆರ್ ವಿಶೇಸ್ ದಗ್ಡವ್ಲಿ ಆಸ್ಲಿ, ಮೆಳ್‌ಲೆ ಮೆಳ್‌ಲೆಕಡೆ ತಾಂಚೊ ಸಂಹಾರ್ ಜಾತಾಲೊ.

ಭಾಗೆವಂತ್ ಬಾಪಾನ್ ದಿಲ್ಲಿ ಶಿಕವ್ಣೆ ಆಯ್ಕೊನ್ ಸಿಸಿಲಿಯಾ ದೆವಾಚಾ ಮೊಗಾನ್ ಭರ್ಲೆಂ. ಸುಗುಣಿ ಜಿಣಿ ಜಿಯೆಂವ್ಕ್ ಸರ್ಗಿಕ್ ಸಾಂತಿಪಣ್

ಆನಿ ಸಂಪೂರ್ಣಪಣ್ ಆಪ್ಲ್ಯಾ ನಡ್ತಾಂತ್ ದಾಖಯ್ತಾಲೆಂ. ಭೋವ್ ಲ್ಹಾನ್ ಪ್ರಾಯಿರ್‌ಚ್ ಆಪ್ಲ್ಯಾ ಸಂಪೂರ್ಣ ಮೋಗ್ ದೆವಾಕ್‌ಚ್ ದಿಂವ್ಕ್ ತಾಣೆ ನಿಶ್ಚಯ್ ಕೆಲೆಂ. ನಿಶ್ಕಲ್ಪಣಾಚೆ ಅಂಗವ್ಚೆ ಮಾರಿಫತ್ ಆಪ್ಣಾಕ್‌ಚ್ ಜೆಜು ಕ್ರಿಸ್ತಾಕ್ ತಾಣೆ ಒಪ್ಪುನ್ ದಿಲೆಂ. ಹೆಂ ಒಪಣ್ ಜೀಣ್‌ಭರ್. ತಾತ್ಕಾಲಿಕ್ ನಹಿಂ ಆಸ್ಲೆಲ್ಯಾನ್, ಆಪ್ಣಾಕ್ ಲಗ್ನ್ ನಾಕಾ ಮ್ಹಣೊನ್ ತಾಣೆ ನಿಶ್ಚಯ್ ಕೆಲೆಂ.

ಸಿಸಿಲಾಚಿ ಆವಯ್-ಬಾಪುಯ್ ತಾಚಾ ಭಾವಾರ್ಥಾ ವಿಷ್ಯಾಂತ್ ಫಾವೊರಿ ಚತ್ರಾಯ್ ಘೆನಾತ್‌ಲ್ಲೆ ವರ್ವಿಂ ತಾಕಾ ಗುಪಿತ್ ಥರಾನ್ ಭಾವಾರ್ಥಿ ಜಿಣಿ ಜಿಯೆಂವ್ಕ್ ಕಷ್ಟ್ ಮಾರುಂಕ್ ನಾಂತ್. ಪ್ರಾಚೀತಾಚಿ ಆನಿ ಸಂಪೂರ್ಣ ನಿಶ್ಕಲ್ಪಣಾಚಿ ಜಿಣಿ ಜಿಯೆಂವ್ಕ್ ಪಾಪ್‌ಸಾಯ್ಬ್ ಉರ್ಬಾನಾನ್‌ಚ್ ತಾಕಾ ಉತ್ತೇಜನ್ ದಿಲೆಂ. ಕಾಳಿಂ ಕುಪಾಂ ದಾಟೊನ್ ಆಸ್ಲೆಲ್ಯಾ ಮಳ್ಬಾರ್ ಉದೆಲ್ಲ್ಯಾ ಪ್ರಜಳಾಚಾ ನೆಕೆತ್ರಾಯಿ ಆನ್ವಾವಾರ್ಥಿ ಘರಾಣ್ಯಾಂತ್ ಸಿಸೀಲಿಯಾ ಪ್ರಜಳ್ತಾಲೆಂ. ರುಪಾನ್ ಸೊಭಾಯೆಚೆಂ ಕಣಸ್ ತಸೆಂ ಆಸ್‌ಲ್ಲೆಂ ಜಾಲ್ಯಾ ರೆಯೊ, ತ್ಯಾ ಕಾಳಾಚಾ ಚಡಾವತ್ ಚಲಿಯಾಂಕ್ ಆಸ್‌ಲ್ಲೆ ದವ್ಲತ್ ತಾಕಾ ನಾಸ್ಲಿ. ತಾಚೆಂ ನಡ್ತೆಂ ಸಮಸ್ತಾಂಕ್ ಮೆಚ್ವಾತಾಲೆಂ. ಹರ್ಯೆಕ್ಲೆಂಯೊ, ತಾಚಿ ಆಪ್ರುಬಾಯ್ ಉಲಯ್ತಾಲೆಂ. ಆಪ್ಲಿ ಸೊಭಾಯ್—ದೆವಾನ್ ದಿಲ್ಲೆಂ ದೆಣೆಂ. ತಾಕಾ ನಿಯಾಳುಂಕ್ ಆನಿ ತಾಚಾ ಮೊಗಾಚಿ ಮಹಿಮಾ ಉಚಾರುಂಕ್ ಸಿಸಿಲ್ ಉಪಯೋಗ್ ಕರ್ತಾಲೆಂ.

ತಾಚೆಂ ಜೀವನ್ ಸಮೆಸ್ತಾಂಕ್ ದೆಖಿಚೆಂ ಯಾ ಆದರ್ಶ್ ಜೀವನ್ ಜಾವ್ನಾಸ್ಲೆಂ. ತಾಚೆಂ ಹರ್ಯೆಕ್ ಮೆಟ್ ಸೈತ್ ಹೆರಾಂಕ್ ಶಿಕಯ್ತಾಸೆಂ ದಿಸ್ತಾಲೆಂ.

ತಿಬೆರ್ ನ್ಹಂಯ್ಚೆ ತಡಿರ್ ಆಸ್‌ಲ್ಲೆಂ ಸಿಸೀಲಿಯಾಚೆಂ ರಾವ್ವೆರ್ ವಾಲೇರಿ ನಾಚಾ ರಾವ್ವೆರಾಕ್ ಖೆಂಚೆಚ್ ರಿತಿನ್ ಸೊಡುನ್ ದೀನಾಸ್ಲೆಂ. ಪಾವ್ಸ್ ಆನಿ ಗೀಮ್ ಮ್ಹಣೊನ್ ಲೆಖಿನಾಸ್ತಾನಾ ಭೊಂವೊಂಕ್ ವೆಚಿ ವಿಲೆವಾರಿ ತಾಂತ್ಲಾಂ ಕೆಲ್ಲಿ. ವೊಡ್ತಾಚಾ ಕೊನ್ಯಾಕ್ ಏಕ್ ಕೊಪೆಲ್ ಸಿಸಿಲಾನ್ ಆಸಾ ಕೆಲ್ಲೆಂ. ದಿಸಾಚೆ ಸಬಾರ್ ಘಂಟೆ ಸಾಕಪ್ರಮೆಂತಾಂತ್ಲ್ಯಾ ಜೆಜು ಮುಖಾರ್ ಖರ್ಚಿತಾಲೆಂ. ಭಾಗೆವಂತ್ ಪಾಪಾ ಉರ್ಬಾನಾನ್ ದಿಲ್ಲೊ ಪವಿತ್ರ ಸುವಾರ್ತೆಚೊ ಬೂಕ್ ತೆಂ ಸದಾಂ ವಾಚುನ್ ನಿಯಾಳ್ತಾಲೆಂ.

ಧುವೆಚೆಂ ನಿತಳ್ ನಡ್ತೆಂ ಆನಿ ಸುಗುಣಿ ಜಿಣಿ ಪಳೆವ್ನ್ ತಾಚಾ ಬಾಪಾಯ್ಕ್

ಜಾಲೊ ಸಂತೋಸ್ ಸಾಂಗೊ ನಹಿಂ. ತಾಚಾ ಧರ್ಮಾ ಯಾ ಸಮುರ್ತಿ ವಿಷ್ಯಾಂತ್ ವಿಚಾರ್ ಕರುಂಕ್ ತೊ ಗೆಲೊಚ್ ನಾ. ತಾಚೆ ಥೈಂ ಆಯ್ಲೆಲಿ ಬದ್ಲಾವಣ್ ತಾಕಾ ಪಾವ್ಲಿ. ಬರೆಪಣ್ ತಾಚೆ ಥೈಂ ಫುಲುಲ್ಲೆಂಚ್ ಪುರೊ. ತೆಂ ಖೈಂ ಥಾವ್ನ್ ಆಯ್ಲಾರ್ ಕಿತೆಂ ಮ್ಹಣ್ಣಾ ಜಿನ್ನಾರ್ ತೊ ಆಪ್ಲೆ ಧುವ ಥೈಂ ಜಿಯೆತಾಲೊ. ಸಿಸಿಲಾಚೆ ಆವಯ್ಕೆಯೊ ಧುವೆಚೆಂ ಬರೆಂ ನಡ್ತೆಂ ಪಳೆವ್ನ್ ವರ್ತೊ ಸಂತೋಸ್ ಭೊಗ್ತಾಲೊ.

ದೀಸ್ ಪಾಶಾರ್ ಜಾತಚ್ ಆಸ್ಲೆ. ಫಾವೊತೆಕಡೆ ಪಳೆವ್ನ್, ಸಿಸಿಲಿ ಯಾಕ್ ಏಕ್ ಬರೊ ತರ್ಣಾಟೊ ಸೊಧುನ್ ಕಾಡುನ್ ತಾಚೊ ಸಂತೋಸ್ ಚಡಯ್ಚಾಯ್ ಮ್ಹಳ್ಳಿ ಆಲೋಚನ್ ಸಿಸಿಲಿಯಾಚಾ ಘರಾಂತ್ ಭರಾನ್ ಚಲ್ತಾಲಿ. ತಾಚೆಲಾಗಿಂ ಕಾಜಾರ್ ಮ್ಹಳ್ಳ್ಯಾಫರಾ ಮುಖಾರ್ ಸರ್ಲೆ ತರ್ಣಾಟೆ ಸಬಾರ್ ಆಸ್ಲೆ ಜಾಲ್ಯಾರ್ಯೊ, ತಾಂಚೆ ಪೈಕಿ ಸಿಸಿಲಿಯಾಬರಿಚ್ ಜಾಲಿಚೊ ತರ್ಣಾಟೊ ತಾಂಕಾಂ ಜಾಯ್ ಆಸ್ಲೊ. ಸರ್ವ್ ಗುಣಾಂ ಸಂಪನ್ನ್ ಜಾವ್ನ್ ಆಸ್ಲೆಲ್ಯಾ ವಾಲೇರಿನಾಕ್ ತಾಣೆಂ ವಿಂಚ್ಲೊ. ವಾಲೇರಿನ್ ತಾಂಕಾಂ ಮನಾ ಸಾಂಗೊ ಜಾವ್ನಾಸ್ಲೊ.

ಆಪ್ಣಾಕ್ ಕಾಜಾರ್ ಕರ್ಚಿ ತಯಾರಾಯ್ ಚಲ್ತಾ ಮ್ಹಳ್ಳೆಂ ಆಯ್ಕೊಪ್ ಸಿಸಿಲಿಯಾ ಆಕಾಂತ್ಲಿ. ತಿಕಾ ಕರಿಣ್ ದುಃಖ್ ಭೊಗ್ಲೆಂ. ಪುಣ್, ತಿಕಾ ಕಾಜಾರ್ ನಾಕಾ ಮ್ಹಣ್ಣೆ ತಿತ್ಲೊ ಉಪಾವ್ ನಾಸ್ಲೊ. ರೋಮಿ ಚಲಿಯೆಕ್ ಕಾಜಾರ್ ನಹಿಂ ಜಾಲ್ಯಾರ್, ತಾಣೆ ವೆಸ್ತಾಚಿ ಆಂಕ್ವಾರ್ ಜಾಯ್ನಾಯ್, ದೋನ್ಯೊ ನಹಿಂ ಜಾಲ್ಲ್ಯಾಂ ಚಲಿಯಾಂಕ್ ಸ್ಥಾನ್ಯಾಚ್ ನಾಸ್ಲೆಂ. ತಾಂಚೆಂ ನಾಂವ್ ಪಾಡ್ ಜಾತಾಲೆಂ.

ಆಪ್ಲಿ ಆಂಗವ್ಣ್ ಕಸಿ ಸಾಂಬಾಳ್ಚಿ ಮ್ಹಳ್ಳಿ ಸಮಸ್ಯಾ ಸಿಸಿಲಿಯಾಕ್ ಉಬ್ಜಾಲಿನಾ. ಆಂಕ್ವಾರ್ ಮರಿಯೆಚಾ ಆನಿ ಸಾಂ ಜುಜೆಚಾ ಆಂಕ್ವಾರ್ ಲಿಗ್ನಾ ವಿಷ್ಯಾಂತ್ ತಾಕಾ ಬರೆಂ ಕಳಿತ್ ಆಸ್ಲೆಂ. ತಿ ಸುವಾರ್ತಾ ಕಿತ್ಲೆಶಾ ಶೆಂಬರ್ ಪಾವ್ಲಿಂ ತಾಣೆ ವಾಚ್ಲಿ ಆನಿ ನಿಯಾಳುನ್, ದೆವಾಚೆಂ ಅದ್ಭುತ್ ಆಪ್ಲ್ಯಾ ಮನಾಂತ್ ಬರೆಂ ಇರ್ಜಯ್ಲೆಲೆಂ ಜಾಲ್ಯಾರ್ಯೊ, ಪಾಪ್‌ಸಾಯ್ಬಾಚಿ ಬೂಧ್‌ಬಾಳ್ ಘೆಂವ್ಕ್ ಮಾರ್ತಿಯಾ ಸಾಂಗಾತಾ ತೆಂ ಭಾಗೆವಂತ್ ಬಾಪಾ ಸರ್ವಿಂ ಗೆಲೆಂ.

ಮಾಗ್ಣ್ಯಾಂತ್ ಇಲೊ ವೇಳ್ ಖರ್ಚಿತಚ್, ಭಾಗೆವಂತ್ ಬಾಪ್ ಕಾಜಾರ್ ಜಾಂವ್ಕ್ ಸಿಸಿಲಿಯಾಕ್ ಸಾಂಗ್ತಾ. ತುಂವೆಂ ಕಾಜಾರ್ ಜಾವ್ನ್ಯಾಚ್

ದೇವಾಕ್ ಮಹಿಮಾ ದೀಜಾಯ್ ಮ್ಹಳ್ಳಿ ಬೂಧ್‌ಬಾಳ್ ಸಾಂಗ್ತಾ. ಪುಣ್, ತುಜಿ ಆಂಕ್ವಾರ್‌ಪಣಾಚಿ ಆಂಗವ್ಣ್ ಸಾಂಬಾಳುಂಕ್ ತುಜೊ ರಾಕಣ್ ಭಡ್ಲೊ ತುಕಾ ಕುಮಕ್ ಕರ್ತಲೊ ಮ್ಹಣೊನ್ ತಾಕಾ ಸಮಾಧಾನ್ ಸಾಂಗ್ತಾ; ತಿತ್ಲೆಂಚ್ ನಹಿಂ, ಕ್ರಿಸ್ತಾಂವ್ ಪ್ರಜಾ ತುಜೆ ಪಾಸುನ್ ಮಾಗ್ತೆಲಿ ಆನಿ ವಾಲೇರಿನ್ ತುಜೆಂ ನಿಸ್ಕಳ್ಳಣ್ ಮಾನ್ತಲೊ ಮ್ಹಳ್ಳೆಂ ಭವಿಷ್ ಉಚಾರ್ತಾ. ಸಿಸೀಲಿಯಾ ವಚೊಂಕ್ ಮ್ಹಣೊನ್ ಉಲೊನ್ ಆಶೀರ್ವಾದ್ ಮಾಗ್ತಾನಾ, ಏಕ್ ಸುವಾರ್ತೆಚೆಂ ಪುಸ್ತಕ್ ತಾಕಾ ದೀವ್ನ್ ಮ್ಹಣ್ತಾ: “ಧೈರಾನ್ ಆನಿ ಭಿಯಾವಿಣೆ ತುಂ ಮುಖಾರ್ ಸರ್, ಸಿಸೀಲಿಯಾ; ತುಜೊ ರಾಕಣ್ ಭಡ್ಲೊ ತುಕಾ ರಾಕ್ತಲೊ. ಹೊ ವಾಂಜೆಲ್ ಯಾ ಸುವಾರ್ತೆಚೆಂ ಪುಸ್ತಕ್ ಸದಾಂಚ್ ತುಜೆ ಬಗ್ಗೆಕ್ ದವ್ರುನ್ ಘೆ. ತೆಂ ತುಕಾ ಆಧಾರ್ ಜಾತಲೆಂ.”

ಕಾಜಾರಾಚೊ ಆದ್ಲೊ ದೀಸ್ ಉದೆಲೊ. ಚತ್ರಾಯೆನ್, ಆಪ್ಲೆ ಹೊಕ್ಲೆಕ್ ಮೆಚೊಂಕ್ ಮ್ಹಣೊನ್ ಸರ್ವ್ ಸಂಭ್ರಮಾಚಿ ತಯಾರಾಯ್ ವಾಲೇರಿನಾನ್ ಕೆಲ್ಲಿ. ಸಿಸೀಲಿಯಾಕ್ ಸಂತೊಸ್ಪರಿತ್ ಕರುಂಕ್ ತಾಣೆ ಹರ್ ಪ್ರಯತ್ನ್ ಕೆಲ್ಲಿಂ. ಪುಣ್ ಸಿಸೀಲಿಯಾಕ್ ಸಬಾರ್ ಪಾವ್ಟಿಂ ದುಃಖ್ ತಡ್ವಂಕ್ ತಾಂಕಾನಾಸ್ಲೆಂ. ಜಾಲ್ಯಾರ್‌ಯೊ ಪರ್ಣಾ ಸೊಲ್ಲಾಚಾ ಧೈರಾಧಿಕ್ ಜುಡಿತ್ ಸ್ತ್ರೀಯೆಬರಿ ತಾಣೆ ಧೈರ್ ಘೆತ್ಲೆಂ. ಸಬಾರ್ ಸೈರೆ-ದಾಯ್ಜಿ ಇನಾಮಾಂ ಘೆವ್ನ್ ಆಪ್ಲೊ ಸಂತೊಸ್ ಉಚಾರುಂಕ್ ಆಯ್ಲೆಲೆ ಜಾಲ್ಯಾರ್‌ಯೊ ಸಿಸೀಲಿಯಾ ಹ್ಯಾ ದಬಾಜಾ ಥಾವ್ನ್ ಪಯ್ಸ್ ರಾವ್ಲಿ. ತಿತ್ಲೆಂಚ್ ನಹಿಂ, ಮಾಗ್ಣ್ಯಾಂತ್ ಆನಿ ಪ್ರಾಚಿತಾಂತ್ ತೊ ವೇಳ್ ತಿಣೆ ಖರ್ಚಿಲೊ. ಕಾಜಾರಾಚೊ ಆದ್ಲೊ ದೀಸ್ ಉಪ್ವಾಸ್ ಕರುಂಕ್ ತಾಣೆ ವಿನಿಯೋಗ್ ಕೆಲೊ.

ದೀಸ್ ಅಸ್ತಮ್ಜೊ ವೇಳ್ ಆಯ್ಲೆಲ್ಯಾ ಕೂಡ್ಲೆ, ಮಾರ್ತಿಯಾನ್ ಯೇವ್ನ್ ಪತಿಗೆರ್ ವೆಚೊ ವೇಳ್ ಲಾಗಿಂ ಆಯ್ಲೊ ಮ್ಹಣ್ ಕಳಯ್ಲೆಂ.

ಕಾಜಾರಾಚೆ ದಸ್ತರೆ ಪ್ರಮಾಣೆ, ಪರ್ಮಳ್ ಘಾಲ್ಲ್ಯಾ ಉದ್ಕಾಂತ್ ಸಿಸೀಲಿಯಾಕ್ ನ್ಹಾಣಯ್ತಾಚ್. ಧೊವೆಂ ನ್ಹೆಸವ್ನ್. ಕೇಸ್ ಉಗವ್ನ್ ಆನಿ ಜಟಮಾಂಸಿ ತೇಲ್ ಮಾಖುನ್ ವಾಲೇರಿನಾಚಾ ಘರಾ ವ್ಹರುಂಕ್ ಆಯ್ತಿ ಕೆಲಿ. ವಾಟೆರ್, ಸಿಸೀಲಿಯಾಚೆಂ ಮುಖ್‌ಕಮಳ್ ಪ್ರಜ್ಞಾಲ್ಲೆಂ. ವಿವಿಧ್ ನ್ಹೆಸ್‌ಲ್ಲ್ಯಾ ಚಲಿಯಾಂನಿ ಮೆರವಣಿಕ್ ವ್ಹೆಲಿ—ಹ್ಯಾ ದಬಾಜಾ ಮಧೆಂ ಸಿಸೀಲಿಯಾ ನಿಯಾಳಾಂತ್ ಆನಿ ಮಾಗ್ಣ್ಯಾಂತ್ ಮಗ್ನ್ ಜಾವ್ನ್ ಆಸ್‌ಲ್ಲೆಂ.

ವಾಲೇರಿನಾಚೆಂ ರಾವ್ವೆರ್ ದಿವ್ಯಾಂನಿ ನೆಟಯಿಲ್ಲೆಂ. ಸಿಸೀಲಿಯಾಚೆ
ಗೂಣ್ ಮೆಚ್ವಾಲ್ಲ್ಯಾ ವಾಲೇರಿನಾನ್ ತಾಕಾ ಘೆಂವ್ಕ್ ಸರ್ಬಾರಾಯ್
ಜೊರಾನ್ ಕೆಲ್ಲಿ. ಕಾಜಾರಾಚಿ ರೀತ್ ತಾಣೆ ಪ್ರಾರಂಭ್ ಕೆಲಿ:

“ ತುಂ ಕೊಣ್ ? ”

“ ಸಿಸೀಲಿಯಾ. ”

—ವಳೊ ತಾಳ್ಯಾನ್ ತಿ ಜವಾಬ್ ದಿತಾ.

ಉಪ್ರಾಂತ್ ಲಗ್ನಾಚಾ ಬಾಂಧಾಚೊ ಘುರ್ತ್ ಜಾವ್ನ್ ಉದಕ್ ದಿಲೆಂ.
ಘರ್-ರಾಣಿ ಜಾವ್ನ್ ಸಿಸೀಲಿಯಾನ್ ಘರಾಚ್ಯೊ ಚಾವಿಯೊ ಆನಿ ಚಾವಿಯಾಂ
ಸಾಂಗಾತಾ ಘರ್ ಸಾಂಬಾಳ್ಚಿ ಆನಿ ಚಲಂವ್ಚಿ ಜವಾಬ್ದಾರಿ ಘೆತ್ಲಿ. ಆಪುಣ್
ಘರ್-ಸೆವೆಕ್ ಸದಾಂ ತಯಾರ್ ಮ್ಹಣ್ ದಾಖಂವ್ಕ್. ನವ್ರ್ಯಾಚೆಂ ಹಾಂತುಳ್ಣ್
ತಾಣೆ ಸಮಾ ಕೆಲೆಂ, ಆನಿ ಲಗ್ನ್ ಆಪ್ಣಾಕ್ ಮಾನ್ತಾ ಮ್ಹಣೊನ್ ಉಂಡೊ,
ವಾಯ್ನ್ ಆನಿ ದೂಧ್ ತಿಣೆ ಭೆಟಯ್ಲೆಂ.

ಹೊಕ್ಲೆಕ್ ಘೆಂವ್ಚಿ ಸರ್ಬಾರಾಯ್ ಚಲ್ತಾಚ್, ಸಮಸ್ತ್ ಜೆವ್ಣಾ ಸಾಲಾಕ್
ಗೆಲೆ. ನವೆ ಹೊಕ್ಲೆ ವಿಷ್ಯಾಂತ್ ಶಿಫಾರಾಸ್ ಉಲವ್ನ್ ವಾಲೇರಿನಾಕ್ ತಾಣೆಂ
ಹೊಗಲ್ಲಿಲೊ. ಹೆ ಹೊಗ್ವಾಪ್ ಸರ್ವ್ ಕಾನಾಂತ್ ಪಡ್ತಾಲೆ ಜಾಲ್ಯಾರ್ಯೊ
ಸಿಸೀಲಿಯಾ ತೆ ಘೆಂವ್ಚೆ ಸ್ಥಿತಿರ್ ನಾಸ್ಲೆಂ. ಮತಿ ಭಿತರ್ ಆಟಿವಿಟಿ ತಾಕಾ
ಭೊಗ್ತಾಲೆ. ತಾಚೆಂ ಸೊಭಿತ್ ಮುಖ್‌ಕಮಳ್ ಸರ್ಗಿಕ್ ಉಲ್ಲಾಸ್ ಪ್ರಸಾ
ರ್ತಾಲೆಂ ಜಾಲ್ಯಾರ್ಯೊ ಹಾಜರ್ ಆಸ್‌ಲ್ಲಾಂನಿ ಕಾಜಾರಾಚಾ ಸಂಭ್ರಮಾನ್
ಹೊಕಾಲ್ ಉಲ್ಲಾಸಿತ್ ಜಾಲ್ಯಾ ಮ್ಹಣೊನ್ ಚಿಂತ್ಲೆಂ. ಪುಣ್ ವಾಲೇರಿನಾನ್
ಮಾತ್ರ್ ಹ್ಯಾ ಸಂಸಾರಾಚೆಂ ನಹಿಂ ಆಸ್ಲೆಲೆಂ ಘೆನ್ ಆನಿ ಗಂಭಿರಾಯ್ ಥೈಂ
ದೆಖ್ಲಿ. ಪುಣ್ ಕಾಜಾರಾಚಾ ಸಂಭ್ರಮಾಂತ್ ನವೊ ಅರ್ಥ್ ಕರುಂಕ್ ತೊ
ಗೆಲೊನಾ.

ಜೆವಾಣ್ ವಾಡ್ತಾನಾ, ಹೆಣೆ-ತೆಣೆ ಮನಾಂ ಪಿಸ್ವೊಂಚಿಂ ಗಾಯಾನಾಂ
ಗಾಯ್ತಾಲೆ. ಪುಣ್ ಸರ್ಗಿಂಚಾ ವಸ್ತುಂ ವಿಷ್ಯಾಂತ್ ಸಿಸೀಲಿಯಾ ಚಿಂತಾಲೆಂ.
ಆಪ್ಲಿ ಮತ್ ಮಾಗ್ಣ್ಯಾನ್ ದೆವಾ ಥೈಂ ತಾಣೆ ಉಭಾರ್ಲೆಲಿ. ತಾಕಾಯಿ
ಕುತಾರ್ ಕರುಂಕ್ ಆಪಯ್ಲೆಲ್ಯಾ ವೆಳಾರ್, “ ಮ್ಹಜೆಂ ಕಾಳೆಜ್ ಆನಿ ವಿಸ್ವೆ
ನಿಶಳ್ ಆನಿ ನಿರ್ಮಳ್ ದವರ್, ಏ ದೆವಾ: ಮ್ಹಾಕಾ ಕುಮಕ್ ಕರುಂಕ್
ತುರ್ತ್ ಕರ್ ” ಮ್ಹಳ್ಳೆಂ ಮಾಗ್ಣೆ ಆಂಜ್ಯಾ ಸಾಕ್ಯಾ ಮೊವಾಳ್ ಆನಿ ಸ್ವಾಧಿಕ್
ತಾಳ್ಯಾನ್ ತಾಣೆ ಮ್ಹಳೆಂ.

ಜೆವಾಣ್ ಆನಿ ಗಮ್ಮತ್ ಜಾತಚ್, ಹೊರೆತಾಕ್ ಆನಿ ತಾಚೆ ಸೊಭಿತ್ ಹೊಕ್ಲೆಕ್ ಲಾಂಬ್ ಆವ್ಕ್ ಆನಿ ಬಳ್ ಭಲಾಯ್ಕಿ ಮಾಗೊನ್ ಸೈರೆ ಪೂರಾ ತಾಂತಾಂಚ್ಯಾ ಘರಾ ಪಾಟಿಂ ಪರ್ತಾಲೆ. ಆಪ್ಲೆ ಧುವೆಕ್ ಬರೊ, ನಿತಿಚೊ ಆನಿ ಆಪ್ಲ್ಯಾ ಮನಾ ಸಾಂಗ್ಲೊ ಭರ್ತಾರ್ ಮೆಳ್ಳೊ, ಮ್ಹಣ್ ಚಿಂತುನ್, ಸಂತುಷ್ಟ್ ಜಾವ್ನ್ ತಾಚಿಂ ವ್ಹಡಿಲಾಂ ಪಾಟಿಂ ಗೆಲಿಂ. ವಾಲೇರಿನ್, ಸಿಸೀಲಿಯಾ ಆನಿ ಮಾರ್ತಿನಾ ಸಾಲಾಕ್ ಗೆಲಿಂ.

ಸಾಲಾಕ್ ಪಾವ್ತಚ್, ಮಾರ್ತಿಯಾಕ್ ನಿದೊಂಕ್ ವಚ್ ಮ್ಹಣ್ ಸಿಸೀಲಿಯಾನ್ ಧಾಡ್ಲೆಂ. ತಿ ವೆತಚ್, ವಾಲೇರಿನಾಲಾಗಿಂ ಉಲಂವ್ಚಾ ಪರ್ಟ್ಲೆಂ ಸಿಸೀಲಿಯಾನ್ ದೆವಾಚೊ ಆಧಾರ್ ಮಾಗ್ಲೊ. ದೆವಾಚಾ ಧೈರಾರ್ ಪಾತ್ಯೆವ್ನ್, ವಾಲೇರಿನಾಲಾಗಿಂ ಆಪ್ಲ್ಯಾ ನಿಸ್ಕಳ್ವಣಾಚೊ ಘುಟ್ ತಾಣೆ ಸಾಂಗ್ಲೊ. ತಿತ್ಲೆಂಚ್ ನಹಿಂ, ನಿಸ್ಕಳ್ವಣ್ ಮ್ಹಳ್ಳಾರ್ ಕಿತೆಂ, ತೆಂ ನಿಸ್ಕಳ್ವಣ್ ಸಮರ್ಪುನ್ ದಿಲ್ಲೊ ಕ್ರಿಸ್ತ ಕೊಣ್ ಮ್ಹಣೊನ್ ತಾಣೆ ವಾಲೇರಿನಾಕ್ ಸಾಂಗ್ಲೆಂ. ಹೆ ಸಾಂಗ್ಲೆಚಿ ರುಜ್ವಾತ್ ಜಾವ್ನ್ ವಾಲೇರಿನಾಕ್ ಸಿಸೀಲಿಯಾಚೊ ರಾಕಣ್ ಭಡ್ವೊ ದಿಷ್ಟಿಕ್ ಪಡ್ಲೊ ಮ್ಹಣ್ತಾತ್. ಸಿಸೀಲಿಯಾಚೆ ಬಗ್ಲೆಕ್ ದಿಂಬಿ ಘಾಲುನ್ ಆಸ್ಲೆಲ್ಯಾ ಭಡ್ವಾಕ್ ಪಳೆತಚ್ ಸಿಸೀಲಿಯಾಕ್ ಸತ್ಮಾಸುನ್, ಕ್ರಿಸ್ತಾಂವ್ ಜಾಂವ್ಕ್ ತಾಣೆಂಯೊ ಆಶಾ ದಾಖಯ್ಲಿ ಖೈಂ. ತಾಚಿ ಆಶಾ ಆಯ್ಕೊನ್ ಸಿಸೀಲಿಯಾ ಸಂತೊಸಾನ್ ಭರ್ಲಿ ಆನಿ ದೆವಾಚಿ ವ್ಹಡ್ವಿಕ್ ಗಾಂವ್ಕ್ ಲಾಗಿ. ಸಮುರ್ತಿಚಿಂ ಸತಾಂ ಶಿಕ್ವೆ ಖಾತಿರ್ ವಾಲೇರಿನಾಕ್ ಪಾಪ್‌ಸಾಯ್ಬಾ ಲಾಗಿಂ ಧಾಡಿಜಾಯ್ ಮ್ಹಣೊನ್‌ಯೊ ತಿಣೆ ನಿಶ್ಚಯ್ ಕೆಲೆಂ.

ಸುಟ್ಸುಟಿತ್ ಜಾವ್ನ್ ಸಕಾಳಿಂ ಉತ್ತಚ್, ಸಮುರ್ತಿಚಿ ಶಿಕವ್ಣ್ ಘೆಂವ್ಕ್ ಪರ್ತುನ್ ಆತುರಾಯ್ ದಾಖಯಿಲ್ಲ್ಯಾ ವಾಲೇರಿನಾಕ್ ಥೊಡಿಂ ಸತಾಂ ಸಿಸೀಲಿಯಾನ್‌ಚ್ ವಿವರ್ಸಿಲಿಂ. ಸಾಂಜ್ ಯೆತಚ್ ಆನಿಕ್‌ಯೊ ಚಡ್ ಶಿಕಂವ್ಚಿ ವಿಲೆವಾರಿ ತಿಣೆ ಕೆಲಿ. ಖೈಂ ವಚಾಜಾಯ್ ಆನಿ ಕಿತೆಂ ಕರಿಜಾಯ್ ಮ್ಹಳ್ಳ್ಯಾ ವಿಷ್ಯಾಂತ್ ವಾಲೇರಿನಾಕ್ ತಿಣೆ ಮಹತ್ ದಿಲಿ: “ಹ್ಯಾ ಶಹರಾ ಭಾಯ್ರ್ ತುಂ ವಚ್. ತೀನ್ ಮೈಲಾಂ ತುಂ ಚಲ್ತಾಸ್ತಾನಾ ತುಕಾ ಮೆಳ್ತಲೊ ಏಕ್ ದೊಂಗರ್. ವಾಟೆರ್ ಬಸೊನ್ ಆಸ್‌ಲ್ಲೆ ಥೊಡೆ ಭಿಕಾರಿ ತುಕಾ ಮೆಳ್ತಲೆ. ತಾಂಕಾಂ ‘ಭಾವಾಂನೊ ತುಮ್ಕಾಂ ಸಮಾಧಾನ್ ಲಾಭೊಂ’ ಮ್ಹಣೊನ್ ಸಾಂಗ್ತಚ್ ತೆ ತುಕಾ ಸನ್ಮಾನ್ ಕರ್ತಿತ್ ಜಾಲ್ಯಾರ್, ತೆ ಕ್ರಿಸ್ತಾಂವ್ ಮ್ಹಣ್ ತುಂವೆಂ ಸಮೊನ್ ಘೆವ್ಣೆತ್. ತೆದ್ನಾ, ಸಿಸೀಲಿಯಾನ್ ತುಕಾ

ಪಾಪ್‌ಸಾಯ್ಬಲಾಗಿಂ ಧಾಡ್ಲಾ ಮ್ಹಣೊನ್ ಸಾಂಗ್. ತೆ ತುಕಾ ಏಕಾ ಮಾಟ್ಕಾಚಾ ಪರ್ವತಾಕ್ ವ್ಹರ್ತೆಲೆ. ಭಿಯೆನಾಸ್ತಾನಾ, ಕಾಳೊಕಾಂತ್ಲಿಂ ತಿಂ ಮೆಟಾಂ ದೆಂವೊನ್ ವಚ್. ಪಯ್ಲೆ ಮಾಳಿಯೆರ್ ತೆಲಾನ್ ಜಳ್ಣೊ ಏಕ್ ದಿವೊ ತುಕಾ ದಿಸ್ತಲೊ. ಥೈಂ ರಾವೊನ್ ಉಲೊ ದಿ. ತ್ಯಾ ಭಿಕಾರ್ಯಾಂಕ್ ಸಾಂಗ್‌ಲ್ಲ್ಯಾ ಉತ್ರಾಂಚೊ ಸನ್ಮಾನ್ ಉಲಯ್. ಕೊಣ್ ಯೆತಚ್ ಹಾಂವೆಂ ದಿಲ್ಲೆಂ ಕಾಗದ್ ತಾಂಕಾಂ ದಿ. ಕೊಪೆಲ್ ಆಸ್‌ಲ್ಲೆಂ ಏಕ್ ದುಸ್ರೆ ಮಾಳಿಯೆಚೆಂ ಕೂಡ್ ತುಕಾ ದಾಖಿಯ್ತಲೆ.

“ಪಾಪ್‌ಸಾಯ್ಬಲಾಗಿಂ ವೆತಚ್ ತುಂ ಬಾಪ್ತಿಜ್ಮ್ ಮಾಗ್, ಆನಿ ಪಾಪ್‌ಸಾಯ್ಬಚೆಂ ಉತ್ರಾಂ ಬರಿಂ ಕರುನ್ ಆಯ್ಕ್.”

ಸಿಸೀಲಿಯಾಚೆಂ ಉತ್ರಾಂ ಬರಿಂ ಕರುನ್ ಆಯ್ಕೊನ್, ತ್ಯಾಚ್ ಪ್ರಮಾಣೆ ಕರುಂಕ್ ವಾಲೇರಿನ್ ಒಪ್ಪೊ.

ತುರ್ತಾನ್ ರಾವೈರ್ ಸೊಡುನ್ ಬಿದಿಂತ್ಲ್ಯಾನ್ ಚಲುಂಕ್ ಲಾಗ್ಲೊ. ಪರ್ವತ್ ಪಾವ್ತಚ್ ವಾಟೆರ್ ಮೆಳ್‌ಲ್ಲ್ಯಾ ದೊಗಾಂ ಭಿಕಾರ್ಯಾಂಕ್ ತಾಣೆ ಸನ್ಮಾನ್ ಕೆಲೊ. ಪಾಟಿಂ ಜವಾಬ್ ಮೆಳ್‌ಲ್ಲಿಚ್ ತೆ ಕ್ರಿಸ್ತಾಂವ್ ಮ್ಹಣ್ ವಾಲೇರಿನ್ ಸಮ್ಜಾಲೊ. ಸಿಸೀಲಿಯಾಚೆಂ ನಾಂವ್ ಸಾಂಗೊನ್ ಆಪ್ಣಾಕ್ ಮಾಟ್ಕಾಲಾಗಿಂ ವ್ಹರುಂಕ್ ವಿಚಾರ್ಲೆಂ. ಮಾಟ್ಕಾ ಭಿತರ್ ರಿಗ್ತಚ್, ಕ್ರಿಸ್ತಾಚೆಂ ನಾಂವ್ ಉಲೊ ಕರ್ತಚ್ ತಾಚೆಂ ಭೈಂ ಪುರಾ ಮಾಯಾಕ್ ಜಾಲೆಂ. “ಭಾವಾಂನೊ, ತುಮ್ಮಾಂ ಸಮಾಧಾನ್ ಲಾಭೊಂ” ಮ್ಹಣೊನ್ ಮಾಟ್ಕಾಂತ್ ಆಸ್ಲೆಲ್ಯಾಂಕ್ ತಾಣೆ ಉಲೊ ದಿತಚ್, ಪಯ್ಸಾರ್ ಧಾವ್ನ್ ಏಕ್ ರಂಗೀತ್ ತಾಳೊ ತಾಕಾ ಆಯ್ಕಾಲೊ. ಕ್ರಿಸ್ತಾಂವಾಂಚೆ ‘ಸೆರೆಮನಿ’ ಸುರು ಜಾಲ್ಲ್ಯಾ ಮ್ಹಣೊನ್ ವಾಲೇರಿನಾಕ್ ಕಳ್ಳೆಂ.

ಥೊಡ್ಯಾ ಘಡಿಯಾಂನಿ, ‘ತುಂ ಕ್ರಿಸ್ತಾಂವಾಗಿ?’ ಮ್ಹಳ್ಳೆಂ ಸವಾಲ್ ತಾಕಾ ಆಯ್ಕಾಲೆಂ. ಆಪುಣ್ ಕ್ರಿಸ್ತಾಂವ್ ಜಾಂವ್ಕ್ ಅಪೇಕ್ಷಿತಾಂ ಮ್ಹಣೊನ್ ತಾಣೆ ಜವಾಬ್ ದಿಲಿ: “ಮ್ಹಾಕಾ ಪಾಪ್‌ಸಾಯ್ಬಾ ಸರ್ಶಿಂ ವ್ಹರುನ್ ಪಾವಯಾ. ಸಿಸೀಲಿಯಾನ್ ಕಾಗದ್ ದೀವ್ನ್ ಮ್ಹಾಕಾ ಧಾಡ್ಲಾ” ಮ್ಹಣೊನ್ ಸಾಂಗ್ತಚ್ ತ್ಯಾ ಕಾಗ್ದಾ ಸಾಂಗಾತಾ ತಾಕಾ ಅಪವ್ನ್ ಘೆವ್ನ್ ಗೆಲೊ, ಎಕ್ಲೊ ಕ್ರಿಸ್ತಾಂವ್ ಭಾವ್.

ಕ್ರಿಸ್ತಾಂವಾಂಚೆಂ ಭಕ್ತಿಪಣ್ ಪಳೆವ್ನ್ ತೊ ವಿಸ್ಮಿತ್ ಜಾಲೊ. ಏಕಾ ಕೊನ್ಯಾಕ್ ತಾಣೆ ಜಾಗೊ ಘೆತ್ಲೊ. ಮಿಸಾ ಉಪ್ರಾಂತ್ ಭಾಗೆವಂತ್ ಬಾಪಾಕ್

ಮೆಳೊಂಕ್ ತೊ ಗೆಲೊ. ಸಬಾರ್ ವೇಳ್ ಪಾಪ್‌ಸಾಯ್ಸ್ ತಾಚೆಲಾಗಿಂ ಉಲಯ್ಲೊ: “ಆಮಿ ತುಜೆ ಪಾಸುನ್ ಮಾಗ್ತಾಂವ್ ಆನಿ ತುಜೆಂ ಕಾಳಿಜ್ ಮೊವಾಳಾಯಿಲ್ಲಾಕ್ ತಾಕಾ ಆನಿ ತುಕಾ ಆರ್ಗಾಂ ದಿತಾಂವ್. ಆಮ್ಚೆ ಪಾಸುನ್ ಜೀವ್ ದಿಲ್ಲಾಕ್ ಗೊವ್ಳಾಕ್ ಪಾಸುನ್—ತಾಣೆ ತುಜೆಂ ಮನ್ ಮೊವಾಳಾಯಿಲ್ಲಾಕ್—ಆಮಿ ತಾಕಾ ಆರ್ಗಾಂ ದಿತಾಂವ್.”

“ಕ್ರಿಸ್ತಾಂವಾಂಕ್ ಹೆ ರಿತಿರ್ ದಂಡ್ವಿಲ್ಲೆಂ ಪಳೆವ್ನ್ ದೂಖ್ ದಿಸ್ತಾ” ಮ್ಹಣಾಲೊ ವಾಲೇರಿನ್.

“ಪುಣ್ ಸಗ್ಳ್ಯಾ ಸಂಸಾರಾಚೊ ಲೋಕ್ ಹ್ಯಾ ಮಾರ್ತಿರಾಂಚಾ ಫೊಂಡಾಕ್ ಭೆಟೆ ದಿಂವ್ಕ್ ಯೆತಲೆ,” ಮ್ಹಣಾಲೊ ಪಾಪ್‌ಸಾಯ್ಸ್ ಉರ್ಬಾನ್. ಸಿಸೀಲಿಯಾನ್ ದಿಲ್ಲಿ ಶಿಕವ್ಣ್ ಆಯ್ಕೊನ್ ತೆಚ್ ರಾತಿಂ ಬಾಪ್ತಿಜ್ಮ್ ದಿಂವ್ಚಿ ವಿಲೆವಾರಿ ತಾಣೆ ಕೆಲಿ. ಬಾಪ್ತಿಜ್ಮಾಚೆ ಧೊವೆ ನ್ಹೆಸವ್ಣೆಂತ್ ತೊ ಬರೊ ಸೊಭೊ—ಕುಡಿನ್ ನಿತಳ್ ಜಾತಾನಾ ಆತ್ಮ್ಯಾನ್ಯೊ ತೊ ನಿತಳ್ ಜಾಲೊ. ಮರಾತ್ ತರ್ ದೆವಾಚೆಂ ಸುಖ್ ತಾಕಾ ಫಾವೊ ಜಾಂವ್ಕ್ ಆಸ್ಲೆಂ. ಸಿಸೀಲಿಯಾಚೆ ದಯೆನ್ ಆನಿ ಬರ್ಯಾ ಮನಾನ್ ಹಿ ಸ್ಥಿತಿ ಆಪ್ಣಾಕ್ ಲಾಭ್ಲ್ಯಾ ಮ್ಹಣೊನ್ ತೊ ಸಮ್ಜಾಲೊ. ಮನಾಂತ್‌ಚ್ ಸಿಸೀಲಿಯಾಕ್ ತಾಣೆ ಆರ್ಗಾಂ ದಿಲಿಂ.

ಸರ್ವ್ ವಸ್ತು ಜಾತಾ ತಿತ್ಲೆ ವೆಗಿಂ ಸಿಸೀಲಿಯಾಕ್ ಕಳಯ್ಜಾಯ್ ಮ್ಹಳ್ಳ್ಯಾ ಅತ್ರೇಗಾನ್ ರಾತಾರಾತಿಂಚ್ ಆಪ್ಲ್ಯಾ ರಾವ್ಪೆರಾಕ್ ತೊ ಪಾಟಿಂ ಆಯ್ಲೊ. ವಾಟೆರ್ ಯೆತಾನಾ ಶಹರಾಚೊ ಲೋಕ್ ಗಮ್ವತಾಂ ಮಾರ್ಚಾಂತ್ ಮಗ್ನ್ ಜಾಲ್ಲೊ ಪಳೆವ್ನ್ ಆನಿ ದೆವಾಚೆಂ ಮ್ಹಳ್ಳೆಂ ಪೂರಾ ವಿಸೊನ್ ಕಾಳೊಕಾಂತ್ ಜಿಯೆಂವ್ಚೆಂ ಪಳೆವ್ನ್ ತಾಕಾ ಎಕ್ದಮ್ ಖಿಂತ್ ಭೊಗ್ಲಿ. ಪುಣ್ ಆಪ್ಣಾಕ್ ಉಜ್ವಾಡ್ ದಿಲ್ಲಾಕ್ ದೆವಾಕ್ ತಾಣೆ ಆರ್ಗಾಂ ದಿಲಿಂ, ಆನಿ ಕಾಳ್ಜಾಂತಾನ್ “ಹೊ ಲೋಕ್ ತುಜೆ ಧೈಂ ಪರ್ತೊಂದಿ, ದೆವಾ” ಮ್ಹಣೊನ್ ಮಾಗ್ಲೆಂ.

ರಾವ್ಪೆರಾಕ್ ಪಾವ್ತಚ್, ತೊ ಸೀಧಾ ಸಿಸೀಲಿಯಾಚಾ ಕುಡಾಕ್ ಗೆಲೊ. ಉಜ್ವಾಡ್ ಸಿಸೀಲಿಯಾಚಾ ಕುಡಾಂತ್ ಸುರ್ಯಾಬರಿ ಪ್ರಸಾರ್‌ಲ್ಲೊ ಪಳೆವ್ನ್ ತೊ ಅಜಾಪ್ ಜಾಲೊ. ವಳೊ ಬಾಗಿಲ್ ಬಡವ್ನ್ ತೆಂ ಉಗ್ತೆಂ ಕರ್ತಾ ಜಾಲ್ಯಾರ್ ಕಿತೆಂ ಪಳೆತಲೊ! ಧೊವೆಂ ನ್ಹೆಸಲೊ ಎಕ್ ಪ್ರಜಳಿಕ್ ತರ್ಣಾಟೊ ಸಿಸಿಲಾ ವಯ್ರ್ ಉಜ್ವಾಡ್ ಘಾಂಕಯ್ತ್ ಆಸ್ಲೊ. ಭಿಯಾನ್ ಥರ್ಥರೊನ್ ಆಸಾತಸೆಂ ಬಾಗಿಲ್ ಧಾಂಪುನ್, ದಿಂಬಿ ಘಾಲುನ್

ತ್ಯಾ ತರ್ನಾಟ್ಕಾಕ್ ತೊ ತಕ್ಲಿ ಬಾಗಾಯ್ತಾ. ಥೊಡ್ಯಾಚ್ ಘಡಿಯಾಂ ಭಿತರ್ ಮತ್ ಚುಕೊನ್ ತೊ ಪಡ್ತಾ.

ಸನಿನ್ ಜಾತಾನಾ, ತಾಚೆ ಕುಶಿಕ್ ಸಿಸೀಲಿಯಾ ಉಭೆ ರಾವೊನ್ ಆಸ್ಲೊಂ. ತಾಂಚಾ ಕುಡಾ ಥಾವ್ನ್ ಪುಲಾಂಚೊ ಪರ್ಮಳ್ ಯೆತಾಲೊ. ಆಪ್ಲೊ ಸಂತೊಸ್ ದಾಂಬುನ್ ದವ್ರುಂಕ್ ತಾಂಕಾನಾಸ್ತಾನಾ ಸಿಸೀಲಿಯಾ ಲಾಗಿಂ ತೊ ಮ್ಹಣಾಲೊ: “ಆತಾಂ ಹಾಂವ್ ಏಕ್ ಕ್ರಿಸ್ತಾಂವ್ ಜಾವ್ನಾಂ. ಧೈರಾನ್ ಮ್ಹಜಿ ಸಮುರ್ತ್ ಹಾಂವ್ ಪಾಚಾರ್ತಲೊಂ. ಮ್ಹಾಕಾ ವರ್ತೆಂ ದೆಣೆ ಫಾವೊ ಕೆಲ್ಲಾ ದೆವಾಕ್ ಮ್ಹಜೆ ಜಿಣಿಯೆಂತ್ ದೆಖಿಭರಿತ್ ಸಾಕ್ಸ್ ದಿತಲೊಂ. ಹ್ಯಾ ಭಾಗಿ ಕಾಮಾಂತ್ ಸಹಕಾರ್ ದೀವ್ನ್ ಮ್ಹಾಕಾ ಉಕಲ್ಲೆ ಲ್ಯಾಕ್ ತುಕಾ ದೇವ್ ಬರೆಂ ಕರುಂ.”

ಹೆಂ ಆಯ್ಕೊನ್ ಸಿಸಿಲಾಕ್ ಜಾಲ್ಲೊ ಸಂತೊಸ್ ವರ್ಣುಂಕ್ ನಜೊ. ದಿಂಬಿ ಫಾಲುನ್ ಸಾಂಗಾತಾ ತಾಣಿಂ ದೆವಾಕ್—ಕಾಕ್ಕುತಿಚಾ ಬಾಪಾಕ್ ಆರ್ಗಾಂ ದಿಲಿಂ, ಆನಿ ಭಾವಾರ್ಥಾಂತ್ ಥಿರ್ ರಾವೊನ್ ಮಯಾಮೊಗಾಚಿ ಆನಿ ತ್ಯಾಗಾಚಿ ಜಿಣಿ ಜಿಯೆಂವ್ಕ್ ಕುರ್ಪಾ ತಾಚೆಲಾಗಿ ದಯೆನ್ ಮಾಗ್ಲಿ.

ಪುಲಾಂಚೊ ಪರ್ಮಳ್ ಸಗ್ಳ್ಯಾನ್ ವಿಸ್ತಾರ್ಲಲೊ ತೊ, ವಾಲೇರಿ ನಾಚಾ ಭಾವಾಚಾ ತಿಬುರ್ಶಿಯಾಚಾ ನಾಕಾಕ್ ಆದಾಳ್ಳೊ. ತೊ ಸುಗಂಧ್ ಖೈಂ ಥಾವ್ನ್ ಯೆತಾ ಮ್ಹಳ್ಳೆಂ ಸೊಧುನ್ ಕಾಡುಂಕ್ ಸುರು ಕರುನ್ ವಾಲೇರಿನ್ ಆನಿ ಸಿಸೀಲಿಯಾ ದಿಂಬಿ ಫಾಲುನ್ ಆಸ್ಲೆಕಡೆ ತೊ ಆಯ್ಲೊ. ಥೈಂ ರಂಗೀತ್ ತಾಳೆ ಆನಿ ಮಧುರ್ ಗಾಯಾನ್ ತಾಕಾ ಆಯ್ಕೊಂಕ್ ಸುರು ಜಾಲೆಂ.

ವಳೂ ಕುಡಾಚೆಂ ಬಾಗಿಲ್ ತಾಣೆ ಲೊಟ್ಲೆಂ. ಕಿತೆಂ ತೊ ಪಳೆತಲೊ? ಮಾಗ್ಣ್ಯಾರ್ ದಿಂಬಿ ಫಾಲುನ್ ಆಸ್ಲಲ್ಲ್ಯಾ ಆನಿ ಹ್ಯಾ ಸಂಸಾರಾಚೆಂ ಗಮನ್ ನಾ ಮ್ಹಳ್ಳೆಬರಿ ಮಾಗ್ಣ್ಯಾ—ಪರಾವಶಾಂತ್ ಉತರ್ಲೆಲ್ಯಾ ಭಾವಾಕ್ ಆನಿ ಭಾವ್ಣೆಕ್ ತೊ ಪಳೆತಾ. ತಿಬುರ್ಶಿಯಾಕ್ ಪಳೆಲ್ಲೊಚ್ ವಾಲೇರಿನ್ ಸಂತೊಸಾನ್ ಭರ್ಲೊ. ತಾಚೆಬರಿಚ್ ಸಿಸೀಲಿಯಾ ಉಲ್ಲಾಸಾನ್ ಫುಲ್ಲೆಂ.

ದೊಗ್‌ಯಿ ಭಾವ್ ಮೆಳೊನ್ ಪಾಪ್‌ಸಾಯ್ಬ್ ಉರ್ಬಾನಾಕ್ ಮೆಳೊಂ ಕ್ ಗೆಲೆ. ತಾಕಾ ಮೆಳ್ತಚ್, ತ್ಯಾಚ್ ದಿಸಾ ಜಿವೆತಿಂ ಮಾರ್ಲೆಲ್ಯಾ ಕ್ರಿಸ್ತಾಂವಾಂಕ್ ಪುರ್ಚಿ ‘ಸೆರೆಮನಿ’ಂತ್ ತೆ ಮೆಳ್ಳೆ. ತಿ ಸೆರೆಮನಿ ಕಾಬಾರ್ ಜಾತಚ್ ತಿಬುರ್ಶಿಯಾನ್ ಬಾಪ್ತಿಜ್ ಮಾಗ್ಲೊ ಆನಿ ಪಾಪ್‌ಸಾಯ್ಬಾ ಲಾಗ್ಲೊ ಘೆತ್ಲೊ. ಮಿಸಾರ್ ಪವಿತ್ರ್ ಕೂಡ್ ಆನಿ ರಗತ್ ತಾಣೆ ಆಪ್ಲ್ಯಾ ಭಾವಾ ಸಾಂಗಾತಾ ಸೆವ್ಚಿ.

ವಾಲೇರಿನಾಕ್ ಆನಿ ತಿಬುರ್ತಿಯಸಾಕ್ ವಾಂಜೆಲಾಚಿ ಶಿಕವ್ಣ್ ಸಿಸೀಲಿ ಯಾನ್ ದಿಲಿ. ಆಪ್ಣಾಕ್ ಕಳಿತ್ ಆಸ್ಲೆಂ ಪೂರಾ ತಾಂಕಾಂ ತಿಣೆ ಕಳಿತ್ ಕೆಲೆಂ. ತಿಚೆ ಶಿಕವ್ಣೆ ಪ್ರಮಾಣೆ ತಾಣೆಂ ಚಲೊಂಕ್ ಸುರು ಕೆಲೆಂ. ಆಪ್ಣಾ ಘರ್ಜಾ ಗುಲಾಮ್ ಕೈದಿಂಕ್ ಪೂರಾ ತಾಣೆಂ ಸುಟ್ಕಾ ದಿಲಿ. ಸಿಸೀಲಿಯಾಚಾ ಘರಾ ಮಾಗ್ಲೆ ಆನಿ ಭಕ್ತಿಪಣ್ ಚಡ್ಲೆಲೆಂ ಪಳೆವ್ನ್ ಗುಲಾಮಾಂಕ್ ಪೂರಾ ಅಜಾಪ್ ಜಾಲೆಂ. ತರಿಪುಣ್, ಆಪ್ಣಾಂಕ್ ಸುಟ್ಕಾ ದಿಲ್ಲ್ಯಾ ಧನಿಯಾಂಚೆರ್ ಮೊಗಾನ್ ತಾಣೆಂ ಚಲೊಂಕ್ ಸುರು ಕೆಲೆಂ—ತಾಂಕಾಂ ಪಾವೊನ್ ತಿಂ ಜಿಯೆಲಿಂ.

ಸಿಸೀಲಿಯಾಚಿ ಸಾಂಬಾಳ್ಗಾರ್ ಮಾರ್ತಿಯಾ ಕಾಂಯ್ ಇಲ್ಲೊ ವೇಳ್ ಮೆಳ್ಳ್ಯಾರ್ ಘರಾಂತ್ಲ್ಯಾ ವೊಡ್ತಾಂತ್ ಯಾ ಚಾಕ್ರಾಂಕ್ ಕುಮಕ್ ಕರ್ಚಾಂತ್ ಖರ್ಚತಾಲಿ. ಆಪ್ಣಾ ಜೆವ್ಣಾ ಖಾಣಾಂತ್ ಮೊತ್ ಪಾಳುನ್ ಉಪ್ವಾಸ್ ತಿ ಕಾಡ್ತಾಲಿ. ತಿತ್ಲೆಂಚ್ ನಹಿಂ ಆಸ್ತಾಂ, ಪಾಪ್‌ಸಾಯ್ಬಾನ್ ಧಾಡ್ಲೆಲ್ಯಾ ನವೆ ಕ್ರಿಸ್ತಾಂವ್ ಜಾತೆಲ್ಯಾಂಕ್ ಸಬಾರ್ ಘಂಟೆ ಪರ್ಯಾಂತ್ ಶಿಕಯ್ತಾಲಿ.

ಆಪ್ಣಾ ಸ್ವಂತ್ ನಡ್ವಾ ಮುಖಾಂತ್ ಪೆಲ್ಯಾಚೊ ಮೋಗ್ ಕರ್ಚೆಂ ವಿಧಾನ್‌ಯೊ ತಿಣೆ ಶಿಕಯ್ಲೆಂ. ತಿಚೊ ಮೋಗ್ ಆನಿ ಮಾಯ್ಬಾಸ್ ಪಳೆವ್ನ್ ವಾಲೇರಿನ್, ಸಿಸಿಲ್ ಆನಿ ತಿಬುರ್ತಿಯೊ ಪೂರಾ ಆಸ್ಲೆಂ ದುರ್ಬಳ್ಳಾಂಕ್ ವಾಂಟ್ಲೆಂ ಆನಿ ಆಪ್ಣಾಂಕ್ ಗರ್ಜ್ ಆಸ್ಲೆಂ ಮಾತ್, ದವುರ್ನ್ ಘೆತ್ಲೆಂ.

ಮಯಾಮೊಗಾನ್ ಆನಿ ಕ್ರಿಸ್ತಾಂವ್ ಸುಗುಣ್ ಪಾಳುನ್ ಜಿಯೆತಾಲೆಂ ಹೆಂ ಭಾಗಿ ಘರಾಣೆ—ಚಡ್ ಕಾಳ್ ಜಿಯೆಂವ್ಕ್ ತಾಂಕಾಂ ವದ್ಗಾಲೆಂ ನಾ. ವಾಲೇರಿನ್ ಆನಿ ತಿಬುರ್ತಿಯೊ ಕ್ರಿಸ್ತಾಂವ್ ಪಕ್ಷೆಕ್ ಮೆಳ್ಳ್ಯಾತ್ ಮ್ಹಳ್ಳಿ ಖಬರ್ ಸಗ್ಳ್ಯಾನ್ ವಿಸ್ತಾಲಿ. ನಗರಾಪತಿ ಆಲ್ಮಾಖಿನ್ ಕ್ರಿಸ್ತಾಂವಾಂಚೆರ್ ವಿರೋಧ್ ದಗ್ಧವ್ಣಿ ಸುರು ಕೆಲ್ಲೊ ಕಾಳ್ ತೊ. ಆಸ್ಲಲ್ಯಾ ಕ್ರಿಸ್ತಾಂವಾಂಕ್ ಧರುನ್ ಮನ್ಶಾತಿಂಕ್ ಗ್ರಾಸುಂಕ್ ತೊ ದಿತಾಲೊ. ಹಿ ಕ್ರಿಸ್ತಾಂವಾಂಕ್ ಗ್ರಾಸುಂಕ್ ದಿಂವ್ಚಿ ದೀಷ್ಟ್ ಪಳೆಂವ್ಕ್ ಕಿತ್ಲೆಸೆ ರೋಮಿ ನಾಗರಿಕ್ ಯೆತಾಲೆ ಹಾಸೊನ್—ನಾಚೊನ್ ಮಜಾ ಕರ್ತಾಲೆ. ಲೊಕಾಚೊ ಉಲ್ಲಾಸ್ ಪಳೆವ್ನ್ ಮಹಂತಾಂನಿ ಕುಟುಂಬಾಂತ್ಲ್ಯಾಂಕ್ ಧರವ್ನ್ ತಾಂಚಾ ಕುಡಿಂಚೊ ವಿಕಾರ್ ಕರುನ್ ತಾಂಕಾಂ ಜಿವೆಶಿಂ ಮಾರಂವ್ಚಿ ವಿಲೆವಾರಿಯೊ ನಗರಾಪತೀನ್ ಕೆಲಿ. ಲೊಕಾಚಾ ಮನಾ ಪುರ್ತೆಂ ಚಲ್ಚಿ ತಾಚಿ ಆಶಾ ಜಾವ್ನಾಸ್ಲಿ. ಪುಣ್ ವಾಲೇರಿನಾನ್ ಆನಿ ತಿಬುರ್ತಿಯೊನ್ ಮೆಳೊನ್ ತ್ಯೊ ಕುಡಿ ಮಾತಿಯೆಕ್ ಪಾವಂವ್ಚೊ ಆಸ್ಲೊ. ಪುಣ್ ಮಾತಿಯೆಕ್ ಪಾವಂವ್ಚೊ

ವರ್ತನಾ ಎಕೆ ರಾತಿ ತೆ ಸಾಂಪ್ಲೆನ್ ಪಡ್ತಾತ್ ಆನಿ ಥೊಡ್ಯಾಚ್ ವೆಳಾನ್ ಗವರ್ನರಾ ಮುಖಾರ್ ತಾಂಕಾಂ ಹಾಜರ್ ಕರ್ತಾತ್.

ತಾಂಚಾ ಕರ್ತುವಾಂ ಖಾತಿರ್ ವಿಚಾರ್ ಕರ್ತಾನಾ, ವಾಲೇರಿನ್ ಧೈರಾನ್ ಜವಾಬ್ ದಿಲಾಗ್ಲೊ: “ಆಮಿ ಜಾಣಾ ಜಾಲ್ಲೆಬರಿ ಜೆಜು ಕ್ರಿಸ್ತ್ ನೀಜ್ ದೇವ್ ಜಾವ್ನಾಸಾ ಆನಿ ತಾಚಿ ಶಿಕವ್ಣ್ ಆಪುರಾಯೆಚಿ ಜಾಣ್ವಾಯ್ ದಿವ್ಪಿ ತಸ್ಲಿ ಜಾವ್ನಾಸಾ. ಅಸೆಂ ಮ್ಹಳ್ಳೆಂ ತುಂ ಜಾಣಾ ಆಸ್ಲಲ್ಯಾಚ್ ಜಾಲ್ಯಾರ್ ಕ್ರಿಸ್ತಾಂವಾಂಕ್ ಖೊಟಿ ಮ್ಹಣೊನ್ ತುಮಿ ಮ್ಹಣ್ಣೆನಾಂತ್.”

“ತರ್ ತುಮಿ ಕ್ರಿಸ್ತಾಂವಾಗಿ?”

“ತೆಂ ವರ್ತೆಂ ಭಾಗ್ ಆಮ್ಕಾಂ ಫಾವ್ದೆಂ ಜಾಲಾಂ.”

“ತುಮ್ಮಾ ಮಿಟಿಂಗಾ ವೆಳಾರ್ ಭುರ್ಗ್ಲಾಂಕ್ ಜಿವೆಶಿಂ ಮಾನ್ಡ್ಲಾ ಖಾತಾತ್ ಆನಿ ತಾಂಚೆಂ ರಗತ್ ಪಿಯೆತಾತ್ ಆನಿ ಕಿತೆಂ ಅಲ್ಲಿಲ್ ಜಾಲ್ ಆಧಾರ್ತಾತ್—ಹೆಂ ಖರೆಂಗಿ?”

—ಗವರ್ನರಾನ್ ಸವಾಲ್ ಕೆಲೆಂ.

ತಾಚಾ ಸವಾಲಾಕ್ ಜವಾಬ್ ಜಾವ್ನ್ ಆಪ್ಲೆ ಸಮಾರ್ಪಣೆಂ ಥೊಡಿಂ ಸತಾಂ ವಾಲೇರಿನಾನ್ ಸಾಧೆಪಣಿ ವಿವರ್ಪಿಲಿಂ.

ತಾಂಚೆ ಆಯ್ಕೊನ್ ಗವರ್ನರ್ ರಾಗಾನ್ ಪೆಟೊ. ಪುಣ್ ತಿಬುರ್ಶಿಯಾ ಮುಖಾಂತ್ ಪುಣಿ ವಾಲೇರಿನಾಕ್ ಪಾಟಿಂ ಪರ್ತುಂಕ್ ಜಾಯ್ತ್ ಮ್ಹಣ್ “ಕ್ರಿಸ್ತಾಕ್ ಸಾಂಡುನ್ ತುಮ್ಮಾ ಆದ್ಲ್ಯಾ ಧರ್ಮಾಕ್ ಪಾಟಿಂ ಯೆಂವ್ಕ್ ಜರ್ತರ್ ತುಮಿ ಮನ್ ಕರ್ತಾತ್ ತುಮ್ಮಾ ಮಾಲ್ವಡ್ಯಾಂ ಖಾತಿರ್ ಪುಣಿ ಹಾಂವ್ ಬಿರ್ಮತ್ ಪಾವ್ತಲೊಂ,” ಮ್ಹಣಾಲೊ.

“ತಸೆಂ ಕರುಂಕ್ ಜಾಯ್ನಾ.”

—ತಿಬುರ್ಶಿಯಾನ್ ಜವಾಬ್ ದಿಲಿ.

“ಸರ್ಗ್ ಆನಿ ಸಂಸಾರ್ ರಚ್ಲೊ ದೇವ್ ಎಕ್ಲೊಚ್ ಜಾವ್ನಾಸಾ. ತೊಚ್ ತೊ ಸರ್ವ್ ಪದ್ವೆದಾರ್ ಆನಿ ಸಂಪೂರ್ಣ್ ದೇವ್. ತಾಕಾ ಮಾತ್ ಆಮಿ ಆರಾಧನ್ ಕರ್ತಾಂವ್ ಶಿವಾಯ್, ಆಮ್ಚೊ ಜೀವ್ ಗೆಲ್ಯಾ ರೆಯೊ ದುಸ್ರ್ಯಾ ದೆವಾಂಚಿ ಚಾಕ್ರಿ ಕರುಂಕ್ ಆಮಿ ತಯಾರ್ ನಾಂವ್.”

ನಗರಾಪತೀನ್ ತಾಂಕಾಂ ಭೆಷ್ಪಾವ್ನ್ ಪಳೆಲೆಂ. ಪುಣ್ ತೆಯೊ ಫಾಯ್ದ್ಯಾಕ್ ಪಡ್ಲೆಂನಾ. ಸಂಸಾರಾಚೆಂ ಸರ್ವ್ ಸುಖ್ ತಾಣೆ ಭಾಸಾಯ್ಲೆಂ. ಪುಣ್ ಸರ್ಗಿಂಚಾ ಸುಖಾ ವಿಷ್ಯಾಂತ್ ತಾಂಕಾಂ ವಾಲೇರಿನಾನ್ ಶಿಕವ್ಣ್ ದಿಲಿ.

ದುರ್ಬಳ್ಳಾಂಕ್ ಕುಮಕ್ ಕರ್ಚೆಂ, ಉಗ್ತಾಂಕ್ ಪಾಂಗ್ರಣ್ ದಿಂವ್ಚೆಂ, ಅಸೆಂ ಕುಡಿಚ್ಯೊ ಆನಿ ಆತ್ಮ್ಯಾಚ್ಯೊ ದಯಾಳ್ ಕರ್ಣ್ಯೊ ಆಧಾರ್ಚೆಂ ಕಿತ್ಲೆಂ ಚಡ್ ಬರೆಂಗಿ ಮ್ಹಣೊನ್ ತಾಣೆ ವಿಪರಿಲೆಂ. "ಹೆಂಚ್ ಸುಖ್ ಆಮ್ಕಾಂ ಜಾಯ್, ದುಸ್ರೆಂ ನಾಕಾ" ಮ್ಹಳೆಂ.

ಕ್ರೋಧಾನ್ ಭರುನ್ ದೊಗಾಂಕ್ಯೊ ಮಾಕ್ಷೆವ್ ಮ್ಹಳ್ಳ್ಯಾ ಪಾರ್ಯಾ ಗಾರಾ ಆಧೀನ್ ನಗರಾಪತೀನ್ ಒಪ್ಪಿಲೆ. ಎಕೆ ರಾತಿಚಿ—ತಾಣೆಂ ಕ್ರಿಸ್ತಾಕ್ ಸಾಂಡುಂಕ್ ಫುರ್ಸತ್ ದಿಲಿ. ತ್ಯಾ ವೆಳಾ ಭಿತರ್ ತಾಣೆಂ ಬೊಂಬ್ಯಾಂಕ್ ಧುಂಪ್ ಭೆಟಯ್ನಾ ಜಾಲ್ಯಾರ್ ತಾಂಕಾಂ ಫಾಶೆಚಾ ಖಾಂಬ್ಯಾಂ ಥಾವ್ನ್ ಉಮ್ಕಾಳಾಯ್ನಾಯ್ ಮ್ಹಣೊನ್ ಫರ್ಮಾವ್ನ್ ತೊ ಚಲ್ತಚ್ ರಾವ್ಲೊ.

ಪುಣ್ ಜಯ್ಲರಾ ಥೈಂ ವಿಚಿತ್ರ್ ಬದ್ಲಾವಣ್ ಘಡೊನ್ ತಾಣೆಂಯೊ ಕ್ರಿಸ್ತಾಂವ್ ಸಮುರ್ತಿಚಿಂ ಸತಾಂ ಶಿಕೊಂಕ್ ಸುರು ಕೆಲೆಂ. ಸತಾಂ ಶಿಕ್ತಾಂ ತಾಕಾ ಪಾಲೇರಿನಾ ಥೈಂ ಆನಿ ತಿಬುರ್ತಿಯಾ ಥೈಂ ಅಭಿಮಾನ್ ಉಬ್ಜಾಲೊ. ತಾಂಕಾಂ ಜಯ್ಲಾಂತ್ ದವರ್ಚಾ ಬದ್ಲಾಕ್, ಆಪ್ಲ್ಯಾಚ್ ಘರಾ ವ್ಹರುನ್ ಗೆಲೊ. ಸಗ್ಳ್ಯಾ ಘರಾಣ್ಯಾಂಚ್ ಕ್ರಿಸ್ತಾಂವ್ ಜಾಂವ್ಚಿ ಆಶಾ ದಾಖಯ್ಲೆಲ್ಯಾ ತಕ್ಷಣ್, ಸಿಸೀಲಿಯಾಕ್ ಬರವ್ನ್ ಎಕಾ ಪಾದ್ರಿಕ್ ಆಪವ್ನ್ ಹಾಡ್ಚಿ ವಿಲೆವಾರಿ ಪಾಲೇರಿನಾನ್ ಕೆಲಿ. ಮಾಕ್ಸೆಮಾನ್ ಆನಿ ತಾಚಾ ಕುಟುಂಬಾನ್ ಬಾಪ್ತಿಚ್ಕ್ ಘೆತ್ಲೊ. ಸಾಂಗಾತಾ ರಾವೊನ್ ತಿ ರಾತ್ ಮಾಗ್ಣ್ಯಾಂತ್ ಆನಿ ಧ್ಯಾನಾಂತ್ ತಾಣೆಂ ಖರ್ಚಿಲಿ.

ದುಸ್ರ್ಯಾಚ್ ದಿಸಾ ಪಾಲೇರಿನಾಕ್ ಆನಿ ತಿಬುರ್ತಿಯಾಕ್ ಫಾಶಿ ದಿಲಿ. ಮಾಕ್ಸೆಮಾನ್ ಆಪ್ಲ್ಯಾ ಕಾಮಾಕ್ ರಾಜಿ ದಿಲಿ. ಪುಣ್ ಥೊಡ್ಯಾಚ್ ದಿಸಾಂ ಭಿತರ್ ತೊಯೊ ಮಾರ್ತಿರ್ ಮೆಲೊ.

ಪಾಲೇರಿನ್ ಮರ್ತ್ಯಾಚ್ ಆಪ್ಲೊ ಬಾಪಾಯ್ಚೊ ವಾಂಟೊ ಆನಿ ತಾಚಿ ಆಸ್ಲಿ ಆಸ್ತಾ ಪೂರಾ ಸಿಸೀಲಿಯಾನ್ ದುರ್ಬಳ್ಳಾಂಕ್ ವಾಂಟ್ಲಿ. ಪುಣ್ ಉರ್ಲಲೊ ವಾಂಟೊ ಭಿತರ್ ಘಾಲುಂಕ್ ಆಲ್ಮಾರೆಯೊನ್ ಹಿಕ್ಮತ್ ಕೆಲಿ. ಸಿಸೀಲಿಯಾಕ್ಯೊ ಜಿವಶಿಂ ಮಾರ್ಚಿ ಆಲೋಚನ್ ತಾಣೆ ಕೆಲಿ.

ಎಕ್ ದೀಸ್ ನಗರಾಪತಿ ಸಿಸಿಲಾಕ್ ಆಪ್ಲ್ಯಾ ಘರಾ ಆಪಂವ್ಕ್ ಲಾಯ್ತಾ. ಸಿಸಿಲ್ ಆಪ್ಲೆಂ ಪೂರಾ ದುರ್ಬಳ್ಳಾಂಕ್ ವಾಂಟುನ್, ಮೊಲಾಧಿಕ್ ವಿಲುದಿಚೆಂ ಧವೆಂ ನ್ಹೆಸೊನ್, ವ್ಹಡಾ ಭಕ್ತಿಪಣಾನ್ ಕುಮ್ಗಾರ್ ಸೆವ್ನ್ ಮರ್ಣಾಕ್ ತಯಾರ್ ಜಾವ್ನ್ಂಚ್ ಗೆಲಿ. ನ್ಯಾಯಾಲಯಾಂತ್ ದರ್ಯಾಫ್ತಿ ಚಲಯ್ಲ್ಯಾರ್

ಲೋಕ್ ಉಚಾಂಬಳ್ ಜಾಯ್ತ್ ಮ್ಹಣೊನ್ ಭಿಯೆವ್ನ್ ಘುಟಾನ್ ತನ್ನಿ ಚಲಂವ್ಕ್ ತಾಣೆ ಪ್ರಯತ್ನ್ ಕೆಲೆಂ. ಪುಣ್ ಸಿಸೀಲಿಯಾಗಿ ಆಯ್ಕೊಂಚಿ. “ಪ್ರಗಟ್ ಥರಾನ್ ಮ್ಹಜಿ ತನ್ನಿ ಚಲಯ್ತಾಯ್” ಮ್ಹಣ್ ತಿಣೆ ನಿತಿಕರ್ತಾಕ್ ಮುಖಾಮುಖಿಂ ಸಾಂಗ್ಲೆಂ. “ಸತಾ ವಿಷ್ಯಾಂತ್ ರುಜ್ವಾತ್ ದಿಂವ್ಕ್ ಹಾಂವ್ ಹಾಂಗಾಸರ್ ಉಭಿಂ ಆಸಾಂ. ಸರ್ಗ್ ಆನಿ ಸಂಸಾರ್ ರಚ್ಲೊ ದೇವ್ ಎಕ್ಲೊಚ್. ತಾಚಿ ಸೊಭಾಯ್ ಮನಾನ್ ಧರ್ಚಾ ಪ್ರಾಸ್ ಕಿತ್ಲಿ ಮಿಕ್ವಾತಾ. ಜರ್ತರ್ ಸಂಸಾರಾಂತ್ ಆಸ್ಲಲ್ಯಾ ಪುಲಾಂ-ಝಾಡಾಂಚಿ ಆನಿ ಮನ್ಯಾಂಚಿ ಸೊಭಾಯ್ ಆಮಿ ಪರ್ತಿ ಮ್ಹಣೊನ್ ಚಿಂತಾಂವ್, ತರ್ ಹೊ ಸರ್ಗ್ ಆನಿ ಸಂಸಾರ್ ರಚ್ಲಲ್ಯಾ ದೇವಾಚಿ ಸೊಭಾಯ್ ಕೊಣಾಚಾನ್ ವರ್ಣುಂಕ್ ಜಾಯ್ತ್! ತುಮಿ ಸಮೆಸ್ತಾಂನಿ ತಾಚಿ ಸೊಭಾಯೆಚಿ ವಾಂಟಿಲಿ ಜಾವ್ತಾ,” ಮ್ಹಣೊನ್ ಹಾಜರ್ ಆಸ್ಲಲ್ಯಾ ಲೋಕಾಂಕ್ ಏಕ್ ಉಪನ್ಯಾಸ್ ಕರ್ತಾ.

“ಏ ಮ್ಹಜಾ ದೇವಾ, ಮೊಗಾನ್ ಮ್ಹಜಾ ಜಿವಾಚಿ ಬಲಿ ಹಾಂವ್ ತುಕಾ ಭೆಟಯ್ತಾಂ. ತುಮಿ ಹಾಜರ್ ಆಸ್ಲಲ್ಯಾಂನೊ, ಘಟ್ಟಿರ್ಯಾ ದೇವಾಂಚಿ ಸೆವಾ ಕರ್ಚಿಂ ತುಮಿ ಸಾಂಡ್ತಲ್ಯಾತ್ ಮ್ಹಣೊನ್ ಪಾತ್ಯೆತಾಂ”—ಆಪ್ಲ್ಯಾ ಆಕರ್ಷಿಕ್ ಉತ್ರಾಂನಿ ಲೋಕಾಕ್ ತೆಂ ಮತಾಂತರ್ ಕರಿತ್ ಮ್ಹಳ್ಳಾ ಭಿಯಾನ್ ಗವರ್ನರ್ ತಾಕಾ ಲೋಕಾ ಮುಖಾರ್ ಥಾವ್ನ್ ಭಾಯ್ರ್ ವ್ಹರ್ತಾ ಆನಿ ಘುಟಾನ್ ಆಪ್ಲ್ಯಾ ಘರಾ ವ್ಹರುನ್ ಜಿವೆಶಿಂ ಮಾರುಂಕ್ ಹುಕುಮ್ ದಿತಾ.

ನಗರಾಪತಿಚೆ ಹುಕ್ಮೆ ಪ್ರಕಾರ್ ಉಜೊ ಜಳ್ತಾ ಎಕಾ ಕುಡಾಂತ್ ಸಿಸೀಲಿಯಾಕ್ ಫಿಚಾರ್ ಕೆಲೆಂ. ಏಕ್ ರಾತ್ ಆನಿ ಏಕ್ ದೀಸ್, ತ್ಯಾ ಧುವ್ರಾಂತ್ ಪುಮಾರ್ ಜಾವ್ನ್ ಮಾಗ್ಲೆ ಆನಿ ಗಾಯಾನಾಂ ಕರುನ್ ಪಾಶಾರ್ ಕರ್ತಾಚ್ ಜಾಲ್ಯಾರ್ಯೊ ಸಿಸೀಲಿಯಾ ಶಾಬಿತ್ ಉರ್ಲಿ. ತೆಂ ಪಳೆವ್ನ್ ನಗರಾ ಪತಿಚೊ ಕ್ರೋಧ್ ಚಡ್ಲೊ ಆನಿ ತಿಚೆಂ ಶಿಸ್ ಕಾಪುಂಕ್ ತಾಣೆ ಹುಕುಮ್ ದಿಲಿ.

ತೀನ್ ಪಾವ್ಟಿಂ ಶಿಪಾಯಾನ್ ತಲ್ವಾರ್ ಮಾರ್ಲಿ. ಸಿಸೀಲಿಯಾಚಿ ತಕ್ಲಿ ನೀಟ್ ಗೊಮ್ಬೆರ್ಚ್ ಉರ್ಲಿ. ತಿಕಾ ಅಪಾಯ್ ಜಾಂವ್ಕ್ ನಾಸ್ಲೊ ಪಳೆವ್ನ್ ಭಿಯಾನ್ ಕಂಗಾಲ್ ಜಾವ್ನ್ ಶಿಪಾಯ್ ಪಳುನ್ ಧಾಂವ್ಲೊ. ಸಿಸೀಲಿಯಾನ್ ಪಾಪ್‌ಸಾಯ್ಬಾಕ್ ಆಪಂವ್ಕ್ ಜಣ್ ಧಾಡ್ಲೊ. ತೊ ಯೆತಚ್, ಸಿಸೀಲಿಯಾನ್ ಪವಿತ್ರ್ ವಿಯಾತಿಕ

ಘೆತ್ಲೊ, ಉಪ್ರಾಂತ್ ತಿಚೊ ಪ್ರಾಣ್ ಉಭೊ—ಮಾರ್ತಿಪಣ್ ಆನಿ
ಆಂಕ್ವಾರ್‌ಪಣ್ ಘೆವ್ನ್ ಮಹಿಮೆಂತ್ ತಿ ಉತರ್ಲಿ.

ಸರ್ವ್ ವಸ್ತು—ಸುಯೊ, ಚಂದ್ರ್, ನೆಕೆತ್ರಾಂ, ಪರ್ವತ್, ದೊಂಗರ್,
ನ್ಹಂಯೊ, ವ್ಹಾಳಾ, ಸರ್ವ್ ವಸ್ತು ಸೊಮಿಯಾ ದೆವಾಚಿ ಮಹಿಮಾ ಗಾತಾತ್
ವ್ಹಣ್ ಸಿಸೀಲಿಯಾ ಕೆದ್ನಾಯೊ ವ್ಹಣ್ಣಚ್ ಆಸ್ಲಿ. ಕಂತಾರಿಸ್ತಾಂಚಿ ಆನಿ
ಸಂಗೀತ್‌ಗಾರಾಂಚಿ ಶಾರತಿಣ್ ವ್ಹಣೊನ್ ತಿಕಾ ನಮಿಯಾರ್ಲ್ಯಾ. ತಿಚೆ
ಬರಿಚ್ ಧೈರಾಧಿಕ್ ಜಾವ್ನ್ ಜಿಯೆಂವ್ಕ್ ಆಮಿ ಶಿಕ್ಯಾಂ.



ಮಾರ್ಕ್ ಆವ್ರೇಲಿಯೊಚ್ಚೊ ಬಲಿಯೊ

ಮಾರ್ಕ್ ಆವ್ರೇಲಿಯೊಚಾ ಅಧಿಕಾರಾಚೊ ಕಾಲ್ ತೊ. ಕ್ರಿಸ್ತಾಂ ವಾಂಕ್ ಕಷ್ಟಾಂಚಾ ಪಾಸುನ್ ತಾಣೆ ರಗತ್ ವ್ಹಾಳೊಂವ್ಚೆಂ ಏಕ್ ಫರ್ಮಾಣ್ ಜ್ಯಾರಿಯೆಕ್ ಹಾಡ್ಲೆಂ, ಆನಿ ಹಾಚ್ಯೊ ಪ್ರತಿಯೊ ಸಗ್ಳ್ಯಾ ರಾಜಾಂತ್ ಪ್ರಸಾರ್ ಕೆಲ್ಯೊ. ಪರಿಣಾಮ್ ಜಾವ್ನ್ ಕಾಳ್ಜಾಂ ಮೊವಾಳಾಂವ್ಚಿ ದೃಶ್ಯಾ ರೊಮಾಂತ್, ಆಫ್ರಿಕಾಂತ್ ಆನಿ ಫ್ರಾನ್ಸಾಂತ್ ಪಳೆಂವ್ಕ್ ಮೆಳ್ಳಿ.

ರೊಮಾಂತ್ ಕ್ರಿಸ್ತಾಂವಾಂಕ್ ಉಮ್ಮಾಳಾಯ್ಲೆಂ, ಜಿವೆಚ್ ಉಜಾರ್ ಭಾಜ್ಲೆ ಆನಿ ಖೆಳಾಚಾ ಮೈದಾನಾರ್ ಕ್ರೂರ್ ಮನ್ಶಾತಿಂಚಾ ಘಾಸಾಕ್ ಉಡಯ್ಲೆ. ಹ್ಯಾ ಕ್ರಿಸ್ತಾಂವ್ ಬಂಧಿವಾನಾಂ ಮಧೆಂ ಆಪ್ಲ್ಯಾ ಸಾತ್ ಭುರ್ಗ್ಯಾಂ ಸಾಂಗಾತಾ ಫೆಲಿಸಿತಾ ಮ್ಹಳ್ಳಿ ರೊಮಾಚಾ ಮ್ಹಂತನಾಚಾ ಕುಟುಂಬಾಂತ್ಲಿ ಏಕ್ ಸ್ತ್ರೀ ಆಸಲ್ಲೆ. ರಾಯಾಚಾ ಫರ್ಮಾಣಾಕ್ ಸರಿ ಜಾವ್ನ್ ತಾಂಕಾಂ ಬಂಧಿವಾನ್ ಕರುನ್ ಸಮುರ್ತಿಕ್ ವಿರೋಧ್ ವಚಾಜಾಯ್ ಮ್ಹಣ್ ವತ್ತಾಯ್ ಕೆಲೊ. ಧೈರಾಧಿಕ್ ಆವಯ್ನ್ ಆಪ್ಲ್ಯಾ ಭುರ್ಗ್ಯಾಂಕ್ ಭಾವಾರ್ಥಾಂತ್ ಥಿರ್ ರಾವೊಂಕ್ ಧೈರ್ ದಿತಚ್, ತಿಚಾ ಭುರ್ಗ್ಯಾಂಕ್ ನಾನಾಂತ್ಯಾ ಕಠೀಣ್ ಕಷ್ಟಾಂಕ್ ಬಲಿ ಕರ್ತಾನಾ ಪಳೆಂವ್ಚೆಂ ನಿರ್ಭಾಗ್ಯಣ್ ತಿಕಾ ಮೆಳ್ಳೆಂ. ಎಕಾ ಉಪ್ರಾಂತ್ ಆನೇಕಾ ಭುರ್ಗ್ಯಾನ್ ಕ್ರಿಸ್ತಾ ಧೈಂ ಭಾವಾರ್ಥ್ ಪ್ರಗಟ್ ಪಾಚಾ ತರ್ಚ್, ತಾಂಕಾಂ ಮರ್ಣಾಚೆಂ ಫರ್ಮಾಣ್ ದಿಲೆಂ. ಪಯ್ಲ್ಯಾ ತೆಗಾಂಕ್ ಮರ್ತಾ ಪರ್ಯಾಂತ್ ಕೊಡ್ಯಾಂನಿ ಮಾರ್ಲೆ. ಚೊವ್ವಾಕ್ ಉಭಾರ್ ಖಿಂದ್ಯಾ ಥಾವ್ನ್ ಸಕಯ್ಲೆ ಲೊಟುನ್ ಘಾಲೊ, ಆನಿ ನಿಮಾಣ್ಯಾ ತೆಗಾಂಚ್ಯೊ ತಕ್ಲೊ ಲುಂವ್ಲೊ. ನಿಮಾಣೆ ತಿ ಧೈರಾಧಿಕ್ ಆವಯ್ ಸರ್ಗಾ-ರಾಜಾಂತ್ ತಿಚಾ ಭುರ್ಗ್ಯಾಂ ಸಂಗಿಂ ಸೆರ್ವಾಲಿ-ಮಾರ್ತಿರಾಂಚೊ ಮಕುಟ್ ತಿಕಾಯಿ ಮೆಳ್ಳೊ.

ಆಫ್ರಿಕಾಂತ್ ನಿಷ್ಪುರ್ ಅಧಿಪತಿ ಪುಬ್ಲಿಯೊ ಸಾತುರ್ನಿಚಾ ಹಾತಾ ಖಾಲ್ ಸಿಲಿಸಿಯಾಚಾ ನಾಂವಾಡ್ಲಿಕ್ ಮಾರ್ತಿರಾಂನಿ ತಾಂಚೊ ಭಾವಾರ್ಥ್ ಸಾಂಡ್ಚ್ಯಾ ಬದ್ಲಾಕ್, ತಾಂಚೊ ಜೀವ್ ದಿಲೊ. “ಮಾರ್ತಿರಾಂಚೆ ಕೃತ್ಯಾಂ” ಮ್ಹಳ್ಳ್ಯಾ ಪುಸ್ತಕಾಂತ್ ಹ್ಯಾ ಮಾರ್ತಿರಾಂಚಾ ವಿಚಾರಣಾಚಿ ರೀತ್ ಸಂಗ್ರಹ್ ಕೆಲ್ಯಾ:

ಸಾತುರ್ನಿನ್: “ಆಮಿ ಸಾಂಗ್‌ಲ್ಲಾಬರಿ ಕೆಲ್ಯಾರ್, ಚಕ್ರವರ್ತಿಚೆ ಭೊಗ್ಗಾಣೆ ತುಮಿ ಜೊಡ್ತೆಲ್ಯಾತ್.”

ಸ್ವೆರಾತ್: “ಚಕ್ರವರ್ತಿಚೆ ಭೊಗ್ಗಾಣೆ ಜೊಡುಂಕ್ ಆಮಿ ಕಾಂಯ್ ವಾಯ್ ಕೆಲ್ಲಿ ನಾ. ಆಮಿ ಕೊಣಾಕ್‌ಯೊ ದುಖಿಂವ್ಕ್ ನಾ. ದೆಕುನ್ ಆಮ್ಚಿಂ ಅಂತಸ್ಕರ್ಣಾಂ ನಿತಳ್ ಆಸಾತ್.”

ಸಾತುರ್ನಿನ್: “ಚಕ್ರವರ್ತಿಕ್ ಸರ್ಪಡೊನ್ ಆರಾಧನ್ ಕರಿಜಾಯ್ ಮ್ಹಣ್ ಆಮ್ಚಿ ಸಮುರ್ತ್ ಸಾಂಗ್ತಾ; ಆನಿ ತುಮಿ ತಸೆಂ ಕರುಂಕ್ ಆಯ್ತಾ ನಾಂತ್. ಆತಾಂ ತುಮ್ಚೊ ಜೀವ್ ಉರಾಜಾಯ್ ಜಾಲ್ಯಾರ್, ತುಮಿ ತಸೆಂ ಕರಿಜಾಯ್.”

ಸ್ವೆರಾತ್: “ತುಂ ಮ್ಹಾಕಾ ಆಯ್ಕಾತಾಯ್ ಜಾಲ್ಯಾರ್, ಆಮಿ ಆರಾಧಾನ್ ಕರಿಜಾಯ್ ಜಾಲ್ಲ್ಯಾ ನಿಜಾ ದೆವಾಚಿ ಒಳಕ್ ತುಕಾ ದಿತಾಂ.”

ಸಾತುರ್ನಿನ್: “ತುಮಿ ಆಮ್ಚಾ ದೈವಿಕ್ ಚಕ್ರವರ್ತಿಕ್ ಅಕ್ಮಾನ್ ಕರ್ತಾತ್ ದೆಕುನ್ ತುಮ್ಕಾಂ ಆಯ್ಕುಂಕ್ ಮ್ಹಾಕಾ ಸಾಧ್ಯ್ ನಾ.”

“ಆಮಿ, ಶ್ರೇಷ್ಠ್ ಸೊಮಿ ಆನಿ ಹ್ಯಾ ಸಂಸಾರಾಚೊ ರಾಯ್ ಜಾವ್ನಾಸ್ಚಾ ದೆವಾಕ್ ಮಾತ್ ಆರಾಧಾನ್ ಕರ್ತಾಂವ್. ತೊ ಸಮೇಸ್ತ್ ಚಕ್ರವರ್ತಿಂ ಪ್ರಾಸ್ ವರ್ತೊ ಜಾವ್ನಾಸಾ,” ಸ್ವೆರಾತಾನ್ ಮುಖಾಸಿಲೆಂ.

“ತುಮ್ಚ್ಯಾ ಫಟ್ಕಿರ್ಯಾ ಆಲೋಚೆನ್ಯೊ ಪಯ್ಸ್ ಕರಾ!” ಅಧಿಪತಿ ರಗಾನ್ ಕಡ್ಕಡ್ಲೊ.


“ಮ್ಹಜ್ಯೊ ಆಲೋಚೆನ್ಯೊ ಸಾರ್ಕೊ. ಫಟ್ಕಿರ್ಯಾ ಆಲೋಚೆನ್ಯೊ ಖುನಿಗಾರಾಂಕ್, ಫಟ್-ಸಾಕ್ಸ್ ಸಾಂಗ್ತೆಲ್ಯಾಂಕ್ ಆನಿ ಚೊರಾಂಕ್ ಯೆಂವ್ಚ್ಯಾ ಹಾಂವ್ ಮಾತ್ ಸತ್ ಉಲಯ್ತಾಂ,” ಸ್ವೆರಾತಾನ್ ಜವಾಬ್ ದಿಲಿ.

ನಿರಾಶಿ ಜಾಲ್ಲೊ ಅಧಿಪತಿ ದುಸ್ರ್ಯಾ ಕೈದಿಂ ಭೈಂ ಘುಂವೊನ್ ಮ್ಹಣಾ ಲಾಗ್ಲೊ:

“ತುಮ್ಚಿ ಚೊಕ್ ತುಮಿ ಒಳ್ಳಾಯಾ, ನಾ ಜಾಲ್ಯಾರ್.....!”

“ಆಮಿ ದೆವಾ ವಿವಾಯ್ ದುಸ್ರ್ಯಾಕ್ ಭಿಯೆನಾಂವ್,” ಮ್ಹಣಾಲೊ ಚಿರ್ನಿನ್.

“ಆಮಿ ಸೆಜಾರ್ ರಾಯಾಕ್ ಸಂಸಾರಿ ಚಕ್ರವರ್ತಿಂಕ್ ಫಾವೊತೊ ಮಾನ್ ದಿತಾಂವ್; ಪುಣ್ ದೆವಾಕ್ ಮಾತ್ ಆರಾಧಾನ್ ಕರ್ತಾಂವ್,” ಹೊನೊರಾತಾ



ಭಾವಾಕ್ ಧೈರ್ ದಿಲಾಗಿ. ವೆತ್ತಿಯಾ ಆನಿ ಸೆಕುಂಡರಿಯಾ ತಾಂಚೆ ಸಂಗಿ ಧೈರಾನ್ ಭಾವಾರ್ಥ್ ಪಾಚಾರುಂಕ್ ಲಾಗಿಂ.

“ತರ್, ಕ್ರಿಸ್ತಾಂವ್ ಭಾವಾರ್ಥಾಂತ್ ತುಮಿ ರಾವೊಂಕ್ ಖುಬ್ ವರ್ತಾತ್‌ಗಿ?” ಅಧಿಪತಿನಿ ನಿರಾಸ್ ಜಾವ್ನ್ ವಿಚಾರ್ಲೆಂ.

“ಆಮಿ ಸಾಂಗ್‌ಲ್ಲಾಂತ್ಲೆಂ ಏಕ್ ಉತರ್‌ಯೊ ಪಾಟಿಂ ಕಾಡ್ಚೆನಾಂವ್,” ಸೈರಾತ್ ಥಿರ್ ರಾವ್ಲೊ ಆನಿ ಮ್ಹಣಾಲಾಗ್ಲೊ.

“ತುಮ್ಮಾಂ ಚಿಂತುನ್ ಸಾಂಗೊಂಕ್ ವೇಳ್ ಜಾಯ್‌ಗಿ?” ಸಾತುರ್ನಿನ್ ಪರ್ತುನ್ ಸಮಾಧಾನ್ ಘೆವ್ನ್ ತಾಂಕಾಂ ಹಾಲಂವ್ಕ್ ಪಳೆಲಾಗ್ಲೊ.

“ಸತಾ ವಿಷ್ಯಾಂತ್ ಆಮಿ ಸಂಪೂರ್ಣ್ ಜಾಣಾಂವ್; ದೆಕುನ್ ಆಮ್ಮಾಂ ವೆಳಾಚಿ ಗರ್ಜ್ ನಾ,” ಸೈರಾತ್ ಸಮೆಸ್ತಾಂಚಾ ನಾಂವಾನ್ ನಿಮಾಣೆ ಉತರ್ ಸಾಂಗೊನ್, ಫರ್ಮಾಣ್ ಆಯ್ಕೊಂಕ್ ಆಯ್ಕೊ ಜಾಲೊ. ಕ್ರಿಸ್ತಾಂವಾಂಚೆ ಸಾಂಗ್ಣೆಂತ್ ಕಾಂಯ್ ಬದ್ಲಾವಣ್ ನಾಸ್ಲೆಲಿ ಪಳೆವ್ನ್ ತಾಂಚಿಂ ಶಿಸಾಂ ಕಾಪಿ ಜಾಯ್ ಮ್ಹಣ್ ಅಧಿಪತಿನಿ ತೀರ್ಪ್ ದಿಲೆಂ. ಕ್ರಿಸ್ತಾಂವಾಂನಿ ಮನಃ ಪೂರ್ವಕಿಂ ದೆವಾಚೊ ಉಪ್ಕಾರ್ ಬಾವ್ಲುನ್ ಎಕಾಮೆಕಾಕ್ ಆದೇವ್ನ್ ಮಾಗ್ಲೊ.

ಥೊಡ್ಯಾ ವೆಳಾನ್ ಬುಧ್ವಂತ್ ಆನಿ ಚುರುಕ್ ಮತಿಚೊ ಆಫ್ರಿಕಾಚೊ ಏಕ್ ವಕೀಲ್ ಅಧಿಪತಿಚಾ ಮುಖಾರ್ ಯೇವ್ನ್, “ಹಾಂವ್ ಶತಪತಿಚೊ ಪೂತ್. ಮ್ಹಜೊ ಬಾಪುಯ್ ರಾಜಾಪತಿಚಾ ಶಿಪಾಯಾಂಚೊ ಮುಖೆಲಿ. ಹಾಂವ್ ಕ್ರಿಸ್ತಾಂವಾಂಚಾ ಪಾಡ್ತೆನ್ ವಾದ್ ಕರುಂಕ್ ಆಯ್ಲಾಂ,” ಮ್ಹಣಾಲಾಗ್ಲೊ.

“ಹಾಂವೆಂ ತಾಂಕಾಂ ಮರ್ಣಾಚೆಂ ಫರ್ಮಾಣ್ ದೀವ್ನ್ ಜಾಲಾಂ,” ಅಧಿಪತಿನಿ ಸಾಂಗ್ಲೆಂ.

“ಆಮಿ ನಿರಪ್ರಾಧಿ, ಪುಣ್ ತುಂವೆಂ ಆಮ್ಮಾಂ ಜಾಯ್ ಜಾಲ್ಲೆಬರಿ ಚಲವ್ಯೆತಾ. ಆಮ್ಮಾಂ ಮರ್ಣಾಚೆಂ ಫರ್ಮಾಣ್ ದಿ, ದಗ್ಡಿ, ಯಾ ಧುಳ್ ಕರ್. ಪುಣ್ ಆಮೆಂ ರಗತ್ ಬಿಯಾಬರಿ ಕಿರ್ಲೊನ್ ಹಜಾರೋ ಇತರ್ ಕ್ರಿಸ್ತಾಂವಾಂಕ್ ಜಲ್ಮಿ ದಿತಾ ಮ್ಹಳ್ಳೆಂ ಉಗ್ತಾಸ್ ದವರ್.” ಇತ್ಲೆಂ ಮ್ಹಣೊನ್ ವಕೀಲ್ ಅಧಿಪತಿ ಮುಖೊ ಪಾಶಾರ್ ಜಾಲೊ. ಹೊ ನಾಂವಾಡ್ಲೊ ವಕೀಲ್ ಜಾವ್ನಾಸ್‌ಲ್ಲೊ ತೆರ್ತುಲಿನ್ ಆನಿ ತಾಣೆ ಉಚಾರ್ಲೆಲಿಂ ಉತ್ರಾಂ ಸಾರ್ಕಿಂ ಜಾವ್ನಾಸ್‌ಲ್ಲೆಂ. ಕಿತ್ಲ್ಯಾ ಕ್ರಿಸ್ತಾಂವಾಂಕ್ ಜಿವೆಶಿಂ ಮಾರ್ಲೆಂಗಿ ತಾಂಚಾ ಕಾಯಿ ಚಡ್ ಕ್ರಿಸ್ತಾಚೊ ಪಾಟ್ಲಾವ್ ಕರುಂಕ್ ಅನ್ಭಾವಾರ್ಥಿ ಮುಖಾರ್ ಸರ್ತಾಲೆ.

ಆನ್ಯೇಕ್ ಕಾಳಿಜ್ ಕಡಂವ್ವಂ ದೃಶ್ಯ ಸ್ಥಿರ್ನಾಂತ್ ಪಳೆಂವ್ಕ್ ಮೆಳ್ಳೆಂ. ಚಕ್ರವರ್ತಿಚೆಂ ಫರ್ಮಾಣ್ ಹಾಂಗಾಸರ್ ಪಾವ್ತಚ್ ಅನ್ಭಾವಾರ್ಥ್ಯಾಂನಿ ಆನಿ ಜುದೆವಾಂನಿ ಶಿಕಾರಿ ಕರುಂಕ್ ಆರಂಭ್ ಕೆಲೆಂ. ತಾಂಚೊ ದ್ವೇಶ್ ಪ್ರತ್ಯೇಕ್ ಜಾವ್ನ್ ತ್ಯಾ ನಗರಾಚಾ ಪ್ರಾಯ್ವಂತ್ ಭಸ್ವ್ ಪೊಲಿಕಾರ್ಪಾ ವಿರೋಧ್ ಪರಿಣಾಮ್ ಕರುಂಕ್ ಪಾವ್ಲೆ. ಪೊಲಿಕಾರ್ಪ್ ಜಾವ್ನಾಸ್ಲೊ ಸಾಂ ಜುವಾಂವ್ ವಾಂಜೆಲಿಸ್ತಾಚೊ ಪಾಟ್ಲಾವಿ. ಕ್ರಿಸ್ತಾಂವಾಂನಿ ತಾಂಚಾ ಮೊಗಾಳ್ ಗೊವ್ಳಿ ಬಾಪಾಕ್ ಪಯ್ಸಿಲೆ ಹಳ್ಳೆಂತ್ ಲಿಪೊನ್ ರಾವೊನ್ ಪವಿತ್ರ್ ಸಭೆಚಿ ಸೆವಾ ಕರಿಜಾಯ್ ಮ್ಹಣ್ ವತ್ತಾಯ್ ಕೆಲೊ. ಕ್ರಿಸ್ತಾ ಪಾಸುನ್ ಮರೊಂಕ್ ಖುಶಿ ಆಸ್ಲಾರ್ಯೊ ತಾಚಾ ಮೊಗಾಳ್ ಭುರ್ಗ್ಯಾಂಚೆ ಖುಶೆಕ್ ತಾಣೆ ಸಯ್ ಘಾಲಿ.

ಹಜಾರಾಂ ವಯ್ರ್ ಕಿಸ್ತಾಂವಾಂಕ್ ಬಂಧಿಂತ್ ಫಿಚಾರ್ ಕೆಲೆಂ. ತಾಂಚಿ ಸೊಸ್ಣಿಕಾಯ್ ಆನಿ ಬರೆಂ ಮನ್ ಪಳೆವ್ನ್ ಅನ್ಭಾವಾರ್ಥಿ ಪರ್ಯಾಂತ್ ವಿಸ್ತೀತ್ ಪಾವ್ತಾಲೆ. ತಾಂಚ್ಯೊ ಶಿರೊ ಆನಿ ಹಾಡಾಂ ಭಾಯ್ರ್ ದಿಸ್ತಾ ಪರ್ಯಾಂತ್ ಕೊಡ್ಯಾಂನಿ ಮಾಲ್ಯಾರ್ಯೊ ತಾಂಚಾ ತೊಂಡಾಂ ಧಾವ್ನ್ ದುಃಖ್ ಪಾಚಾಚೊ ಏಕ್ ಸಬ್ದ್ ಸಯ್ರ್ ಭಾಯ್ರ್ ಪಡೊಂಕ್ ನಾ. ಕುಡಿಕ್ ವಿಶ್ರಾಂತ್ ಮೆಳ್ಳೊಂಕ್ ಉದ್ಯಾಂತ್ ಖೆಳ್ಚಾಬರಿ ತೆ ಉಜ್ಯಾಂತ್ ಖೆಳ್ಳೊನ್ ದೆವಾಕ್ ಅರ್ಗಾಂ ದಿತಾಲೆ! ಸಿಂಹಾಂಕ್ ಮೆಳ್ಳೊಂಕ್ ಮುಖಾರ್ ವೆತಾನಾ ತಾಂಚಾ ಮುಖ್‌ಕಮಳಾರ್ ದೈವಿಕ್ ಪ್ರಕಾಸ್ ಘಾಂಕ್ತಾಲೊ.

ಪುಣ್ ಭಾವಾರ್ಥ್ ಸಾಂಡ್ಲೆ ಕಾಂಯ್ ಉಣೆ ನಾಸ್ಲೆ. ಏಕ್ ದೀಸ್ ಫ್ರೀಜಿಯಾಚೊ ಕ್ವಿಂತ್ ಮ್ಹಳ್ಳೊ ಸ್ಥಿರ್ನಾಕ್ ಆಯ್ಲೊ. ಮಾರ್ತಿ ರಾಂಚಾ ಮಸ್ತಾನ್ ಭರೊನ್ ಆಪುಣ್‌ಯೊ ಮಾರ್ತಿರ್ ಮರ್ತಲೊಂ ಮ್ಹಣ್ ಚಿಂತುನ್, ಆಪುಣ್ ಕ್ರಿಸ್ತಾಂವ್ ಮ್ಹಣ್ ಅಧಿಪತಿಕ್ ಕಳಯ್ಲಾಗ್ಲೊ. ಅಧಿ ಪತಿನ್ ತಾಕಾ ಸಿಂಹಾಚಾ ತೊಂಡಾಕ್ ಉಡಂವ್ಕ್ ಫರ್ಮಾಯ್ತಾನಾ ತಾಚಿ ಅಂತರ್ಮಾಳಾ ಉಡ್ಲಿ. ತಾಕಾ ಭಾವಾರ್ಥ್ ನೆಗಾರ್ ಕರುಂಕ್ ಮನ್ ನಾಸ್ಲೆಂ ಜಾಲ್ಯಾರ್ಯೊ ಜಿವಾಚೆ ಆಶೆಕ್ ತಾಣೆ ತಸೆಂ ಕರಿಜಾಯ್ ಪಡ್ಲೆಂ. ಅಧಿಪತಿನ್, ಮರ್ಣ್ ಯಾ ಭಾವಾರ್ಥಾಚೊ ಧಿಕ್ಕಾರ್—ಹಾಂಚಾ ಮಧೆಂ ಏಕ್ ವಿಂಚುಂಕ್ ಸಾಂಗ್ಲೆಂ. ಕ್ರಿಸ್ತಾಕ್ ವಿಕೃತ್ ಕರುನ್ ಚಕ್ರವರ್ತಿಚಾ ದೇವ್ವಣಾ ವಿಷ್ಯಾಂತ್ ಕ್ವಿಂತಾನ್ ಪಾತ್ಯೆಜಾಯ್ ಆಸ್ಲೆಂ; ತಾಣೆ ತಸೆಂಚ್ ಕೆಲೆಂ. ಉಪ್ರಾಂತ್ ತಾಕಾ ಕ್ರುಸಿಫಿಕ್ಸ್ ಗುಡ್ಡಾವ್ನ್ ಭವ್ತ್ ಕರುಂಕ್ ಸಾಂಗ್ಲೆಂ.

ತೆಯಿರೂ ತಾಣೆ ಕೆಲೆಂ. ಆನಿ ನಿಮಾಣೆ ತಾಚೆರ್ ಥಿಂಪಿ ಉಡವ್ನ್, ಗೊವ್ಚಿ ಬಾಪ್, ಪೊಲಿಕಾರ್ಪ್ ಖೈಂಸರ್ ಲಿಪೊನ್ ರಾವ್ಲಾ ಮ್ಹಣ್ ಸಾಂಗೊಂಕ್ ತಾಕಾ ವತ್ತಾಯ್ ಕೆಲೊ. ಪರಿಣಾಮ್ ಜಾವ್ನ್ ದುಸ್ರೆ ದೀಸ್ ಪೊಲಿಕಾರ್ಪಾಚಾ ಘರಾಕ್ ಶಿಪಾಯಾಂನಿ ವೆಡೊ ಘಾಲೊ.

ಭಿಸ್ಪಾ ಸಾಂಗಾತಾ ಆಸ್‌ಲ್ಲ್ಯಾ ಚೆಕ್ಯಾನ್ ಶಿಪಾಯ್ ಸೊಧುನ್ ಆಯ್ಲ್ಯಾತ್ ಮ್ಹಣ್ ಕಳೆಯಾನಾ, ಪೊಲಿಕಾರ್ಪ್ ಸಮಾಧಾನಾನ್, 'ದೆವಾಚೆ ಖುಶಿ ತಸಿ ಜಾಲ್ಯಾರ್ ತೆ ಭಿತರ್ ಯೆಂವ್ಡಿತ್,' ಮ್ಹಣಾಲೊ.

ಪ್ರಾಯ್ವಂತ್ ಭಿಸ್ಪಾಕ್ ಪಳೆಲ್ಲ್ಯಾ ಶಿಪಾಯಾಂಕ್ ಕಿತೆಂ ಕರ್ಚೆಂ ತೆಂ ಕಳೆಂನಾ. "ಹ್ಯಾ ಮ್ಹಾತಾರ್ಯಾನ್ ಕಸಲೆಂ ವಾಯ್ವ್ ಕೆಲಾಂ ಹಾಬಾ!" ಉದ್ಗಾರ್ತಾ ಎಕ್ಲೊ.

"ಆಮಿ ಎಕಾ ಲುಟ್ಕಾರಾಕ್ ಧರುಂಕ್ ವೆತಾಂವ್ ಮ್ಹಣ್ ಹಾಂವೆಂ ಚಿಂತ್ಲೆಂ!" ಆನೈಕ್ಲೊ ಕಳ್ಳಳೊನ್ ಮ್ಹಣಾಲೊ.

ಪ್ರಾಯ್ವಂತ್ ಭಿಸ್ಪಾನ್ ತಾಂಕಾಂ ಹಾರ್ದಿಕ್ ಸ್ವಾಗತ್ ದೀವ್ನ್, ತಾಂಕಾಂ ಖುಶಿ ಕರುಂಕ್ ಪೆಚಾಡ್ತಾನಾ ಶಿಪಾಯಾಂಕ್ ತಾಂಚಾ ಕಾಮಾಚಿ ವಿಸರ್ ಪಡ್ಲಿ!

"ಯೆಯಾ ಭುರ್ಗ್ಯಾಂನೊ, ಮ್ಹಜಾ ಜೆವ್ಣಾಕ್ ಥೊಡೆ ಉಂಡೆ ಆನಿ ವಾಯ್ವ್ ದಾನ್ ದಿಲಾ. ಮ್ಹಾಕಾ ಆನಿ ತಾಂಚೆ ಗರ್ಜ್ ಆಸ್ತಿನಾ; ತುಮಿ ತೆ ಖಾಯಾ."

"ಪುಣ್, ಆ...ಮಿ ತುಕಾ ವ್ಹರುಂಕ್ ಆಯ್ಲ್ಯಾಂವ್," ಶಿಪಾಯ್ ಶಿರಿಂ ಸುಕ್ಲೆ.

"ಭಿಯೆನಾಕಾತ್, ಹಾಂವ್ ಜಾಣಾ ತೆಂ. ದೆವಾಚೆ ಖುಶೆಕ್ ಖಾಲ್ ಜಾವ್ನ್ ಹಾಂವ್ ತುಮ್ಚೆ ಸವೆಂ ಯೆತಾಂ. ತಾಚೆ ಪಯ್ಲೆಂ ಮ್ಹಾಕಾ ಮಾಗ್ಣ್ಯಾಕ್ ಥೊಡೊ ವೇಳ್ ದಯಾ ಕರಾ. ತೆದಾಳಾ ತುಮಿ ತೆ ಉಂಡೆ ಖಾವ್ನ್ ವಾಯ್ವ್ ಪಿಯೆಯಾ," ತಿತ್ಲೆಂ ಸಾಂಗೊನ್ ಭಿಸ್ಪ್ ಕುಡಾಕ್ ಗೆಲೊ.

ದಿಂಬಿಯಾಂನಿ ಸರ್ಪಡೊನ್ ಭಿಸ್ಪಾನ್ ಸವ್ಯಾಸ್ ಆನಿ ಸಮಾಧಾನಾನ್ ಮಾಗ್ಣೆ ಆರಂಭ್ ಕೆಲೆಂ. ಸಮೇಸ್ತ್ ಭಾವಾರ್ಥ್ಯಾಂಕ್ ದೈವಿಕ್ ಗೊವ್ಚ್ಯಾಚಾ ಹಾತಾಂತ್ ತಾಣೆ ಒಪ್ಪುನ್ ದಿಲೆಂ. ಆಪಾಯಾಂತ್ ಆಸ್‌ಲ್ಲ್ಯಾಂ ಪಾಸುನ್ ಭಾವಾರ್ಥ್ಯಾಂತ್ ದಂಢಳ್ತೆಲ್ಯಾಂ ಪಾಸುನ್, ದುರ್ಬಲ್ಯಾಂ ಪಾಸುನ್, ಪಿಡೆಸ್ತಾಂ ಪಾಸುನ್ ಆನಿ ನಿಮಾಣೆ ತಾಕಾ ಕಷ್ಟಿತೆಲ್ಯಾಂ ಪಾಸುನ್ ತಾಣೆ ದೆವಾಲಾಗಿಂ

ಪ್ರಾರ್ಥನೆ. ಉಪ್ರಾಂತ ತಾಕಾಚ್ ತಾಣೆ ಶಿಪಾಯಾಂಚಾ ದಾತಾಂತ್ ದಿಲೊ. ಪುಣ್ ತಾಚೆ ದೊಳೆ ಸಂತೊಸಾನ್ ಪ್ರಕಾಶಿತ್ ಜಾಲ್ಲೆ.

ಚಲೊಂಕ್ ತ್ರಾಸ್ ಜಾಂವ್ಚಾ ಭಿಸ್ಪಾಕ್ ಗಾಡ್ವಾರ್ ಬಸಯ್ಲೊ. ಎಕಾ ಶಿಪಾಯಾನ್ ತಾಚೊ ದಗ್ಲೊ ಗಾಡ್ವಾಚಾ ಪಾಟಿರ್ ಸೊಡಯ್ಲೊ ಆನಿ ಭಿಸ್ಪಾಕ್ ಗಾಡ್ವಾರ್ ಚಡೊಂಕ್ ಕುಮಕ್ ಕೆಲಿ. ಪಾಟಿರ್ ಭಿಸ್ಪ್ ಆಪ್ಲ್ಯಾ ಆತ್ಮಿಕ್ ಭುರ್ಗ್ಯಾಂಕಡೆನ್ ಉಲಯಿತ್ತ್ ಮುಖಾರ್ ವೆತಾಲೊ. ಅಸೆಂ ಆಸ್ತಾಂ ನಿಶಿದಾರ್ ಹೆರೊದ್ ಆಪುಣ್ ಭಿಸ್ಪಾಕ್ ಅಧಿಪತಿಚಾ ಹಾತಾಂತ್ ಸ್ವತಃ ದೀವ್ನ್ ಮಾನ್ ಜೊಡ್ತಲೊಂ ಮ್ಹಣ್ ಚಿಂತುನ್ ಪೊಲಿಕಾರ್ಪಾಕ್ ಮೆಳೊಂಕ್ ಗಾಡಿಯೆರ್ ಆಯ್ಲೊ.

“ತೊ ತುಮ್ಚೆ ಸಾಂಗಾತಾ ಆಸಾಗಿ?” ದೆಂಕ್ಲೊ ಫಾಲ್ಸ್ ವಿಚಾರ್ಲೆಂ ಹೆರೊದಿನ್.

“ವೊಯ್. ತೊ ಪ್ರಾಯ್ವಂತ್, ನಿಶಿವಂತ್ ಮನಿಸ್ ಆಮ್ಚೆ ಸಂಗಿಂ ಆಸಾ.”

“ತಾಕಾ ಮ್ಹಜೆ ಗಾಡಿಯೆರ್ ಯೆಂವ್ಕ್ ಸೊಡಾ.” ಬೆಬ್ಲೊ ನಿಶಿದಾರ್ ಜೀಬ್ ಆಡ್ ಘಾಲಿಲಾಗ್ಲೊ. ಶಿಪಾಯ್ ಅಸಮಾಧಾನಾನ್ ಫುರ್ಪುರ್ಲೆ. ಪುಣ್ ಆಪ್ಣಾಚೆಂ ಫರ್ಮಾಣ್ ವೆಗಿಂ ಕಾರ್ಯಾರುಪಾಕ್ ಹಾಡಿನಾಸ್ಲೆಂ ಪಳೆವ್ನ್ ಹೆರೊದ್ ತಾಂಕಾಂ ಶಿರಾಪುಂಕ್ ಲಾಗ್ಲೊ. ಪೊಲಿಕಾರ್ಪ್ ಗಾಡಿಯೆರ್ ಚಡೊಂಕ್ ಪ್ರಯತ್ನ್ ಕರುನ್ ಸಲ್ವಾತಾನಾ ಹೆರೊದ್ ತಾಕಾ ಬಲಾತ್ಕಾರಾನ್ ಭಿತರ್ ವೋಡ್ನ್ ಘಾಲಿಲಾಗ್ಲೊ ಆನಿ ಆಪ್ಣಾ ಸಾಂಗಾತಾ ಬಸೊಂಕ್ ಫರ್ಮಾಯ್ಲಾಗ್ಲೊ. ವೇಳ್ ಪಾಡ್ ಕರಿನಾಸ್ತಾನಾ ಹೆರೊದಿನ್ ಭಿಸ್ಪಾಕ್ ತಾಚೊ ಭಾವಾರ್ಥ್ ಧಿಕ್ಕಾರ್ ಕರುಂಕ್ ಮೊವಾಳ್ ಉತ್ರಾಂನಿ ಭುಲಯ್ಲೆಂ; ಚಕ್ರವರ್ತಿಚೆಂ ದೇವ್ಪಣ್ ಒಳ್ಳೊಂಕ್ ಭಿಸ್ಪಾಕ್ ಪತ್ತಾಯ್ ಕೆಲೊ.

“‘ದೈವಿಕ್ ಚಕ್ರವರ್ತಿ’ ಮ್ಹಳ್ಳ್ಯಾಂತ್ ಕಾಂಯ್ ವಾಯ್ವ್ ನಾ. ತಸೆಂ ಮ್ಹಳ್ಳಾ ಉಪ್ರಾಂತ ತುಕಾ ಖುಶಿ ಆಸ್ಲೆಲ್ಲೆ ಪ್ರಮಾಣೆ ಕರುಂಕ್ ಸೊಡ್ತಲೆ. ಉಪ್ರಾಂತ ತುಕಾ ಕೊಣ್‌ಯೊ ಧೊಸುಂಕ್ ಯೆಂವ್ಚೆನಾಂತ್. ಪುಣ್ ಆತಾಂ ತುಂವೆಂ ಸೆಜಾರಾಕ್ ಮಾನ್ ದಿತಾಂ ಮ್ಹಣ್ ದಾಖಯ್ಲಾಯ್.”

ಭಿಸ್ಪ್ ಗಪ್‌ಚಿಪ್ ಬಸ್‌ಲೊ ದೆಖೊನ್ ಹೆರೊದಾಕ್ ಪಾಯಾಂಚೊ ತಕ್ಲೆರ್ ಚಡ್ಲೊ. “ಸೆಜಾರಾಕ್ ದೇವ್ ಮ್ಹಣ್ ಉಲೊ ಮಾರ್ತಾಯ್

ಯಾ ನಾ? ” ಪ್ರಾಯ್ವಂತ್ ಪೊಲಿಕಾರ್ಪಾಕ್ ಸಮಾ ಹಾಲವ್ನ್ ವಿಚಾರ್ಲೆಂ ನಿಶಿದಾರ್ ಹೆರೊದಿನ್.

“ಹಾಂವ್ ತಸೆಂ ಕರ್ಚೊನಾ,” ಪೊಲಿಕಾರ್ಪ್ ನಿದೆಂತ್ಲೊ ಉಠ್ಲ್ಯಾ ಬರಿ ಜವಾಬ್ ದಿಲಾಗ್ಲೊ.

“ತುಜೊ ಜೀವ್ ವಾಂಚಾಚಾಯ್ ಜಾಲ್ಯಾರ್, ತುಂವೆಂ ಮ್ಹಾಕಾ ಖಾಲ್ ಜಾಯ್ನಾಯ್.”

“ಜಿವಾಚಾಕ್ಯೊ ಪಯ್ಲೆಂ ಮ್ಹಜೊ ಆತ್ಮೊ ಮ್ಹಾಕಾ ವಾಂಚ ಯ್ಜಾಯ್ ದೆಕುನ್ ಹಾಂವ್ ತುಂವೆಂ ಸಾಂಗ್ಲೆಬರಿ ಕರಿನಾ.”

“ಕಿತೆಂ? ಹಾಂವ್ ತುಕಾ ಕುಮಕ್ ಕರುಂಕ್ ಆಯಿಲ್ಲೊಂ ಮ್ಹಣ್ ನೆಣಾಂಯ್?” ಪೊಲಿಕಾರ್ಪಾಚಿ ಜವಾಬ್ ನಾಸ್ಲಿ ಪಳೆವ್ನ್ ನಿಶಿದಾರಾನ್ ತಾಕಾ ಗಾಡಿಯೆಂತ್ಲೊ ಭಾಯ್ರ್ ಲೊಟೊ. ಪಯ್ಸ್ ಉಸ್ಕಾಲ್ಲ್ಯಾ ಭಿಸ್ವಾಚೊ ಪಾಯ್ ಮೊಡ್ಲ್ಯಾ ವರ್ವಿಂ ದೊಗಾಂ ಶಿಪಾಯಾಂನಿ ತಾಕಾ ಉಕಲ್ನ್ ಶಹರಾಕ್ ವೆಲೊ.

ಪಯ್ಲೆಂ ಪೊಲಿಕಾರ್ಪಾಕ್ ಲೊಕಾಚಾ ಜಮ್ಯಾನ್ ಭರ್ಲೆಲ್ಯಾ ಬೆಳಾಚಾ ಮೈದಾನಾಕ್ ಹಾಡ್ಲೊ. ತೊ ಭಿತರ್ ರಿಗ್ತಾನಾ ತಾಚೆಂ ನಾಂವ್ ತೊಕಾಕ್ ಕಳಿತ್ ನಾಸ್ಲೆಬರಿಚ್ ಏಕ್ ಪಾವ್ಟಿ ತಾಂಚಾ ತೊಂಥಾಂ ಥಾವ್ನ್ ಭಾಯ್ರ್ ಉಸಾಳ್ಲೆಂ. ಉಪ್ರಾಂತ್ ನಿಶ್ಯೆಬ್ಧ್. ಆತಾಂ ಭಕ್ತ್ಯಾ ಮುಖಾರ್ ಅಧಿಪತಿ ಪೊಲಿಕಾರ್ಪಾಚೆಂ ‘ನ್ಯಾಯ್ ವಿಚಾರಣ್’ ಕರ್ತಾಂ.

“ಪೊಲಿಕಾರ್ಪ್ ಮ್ಹಳ್ಳಾರ್ ತುಂಚ್ಗಿ?”

“ವೊಯ್, ಹಾಂವ್‌ಂಚ್ ತೊ.”

“ತುಜೆ ಉತರ್ ಪ್ರಾಯೆಕ್ ಮಾನ್ ದಿಂವ್ಕ್ ಪಾಸುನ್ ಹಾಂವ್ ತುಕಾ ಕಷ್ಟುಂಕ್ ಖುಶಿ ವ್ಹರಾನಾ. ಪುಣ್ ತುಕಾ ಬಹುಮನ್ ಕುರ್ಚಾಯ್ ಜಾಲ್ಯಾರ್, ಮ್ಹಜೆ ಸುಗಿಂ ತುಂವೆಂ ದೋನ್ ವಾಕ್ಯಾಂ ಮ್ಹಣಾಜಾಯ್. ದೆಕುನ್, ‘ಹಾಂವ್ ದೈವಿಕ್ ಸೆಜಾರಾಚಾ ನಾಂವಾನ್ ಪ್ರಮಾಣ್ ಕರ್ತಾಂ’ ಆನಿ ‘ನಷ್ಟ್ಯಾಂಕ್ ಮರಣ್ ಫಾವೊ’ ಮ್ಹಣ್ ಸಾಂಗ್.”

ಥೊಡೊ ವೇಳ್ ಪೊಲಿಕಾರ್ಪ್ ಘನಾಭರಿತ್ ದೀಷ್ಟ್ ಅಧಿಪತಿ ವಯ್ರ್ ಘಾಲುನ್ ಮ್ಹಣಾಲೊ: “ವೊಯ್, ನಷ್ಟ್ಯಾಂಕ್ ಮರಣ್ ಫಾವೊ!”

ತೆದ್ನಾ ಅಂತ್ರಳಾ ಥಾವ್ನ್ ತಾಳೊ ಆಯ್ಕಾಲೊ: “ಘಟ್ ರಾವ್ ಪೊಲಿಕಾರ್ಪ್; ದೈರ್ ಘೆ!”

“ಬರೆಂ, ಆತಾಂ ಆನ್ಯೇಕ್ ವಾಕ್ಸ್ ಉಚಾರ್. ತುಕಾ ಸುಟ್ಕಾ ದಿತಾಂ. ಕ್ರಿಸ್ತಾಕ್ ಅವ್ರಯಾದ್ ಕರ್ ಆನಿ ತಾಚೆರ್ ಪಾತ್ಯೆಣಿ ದವರ್ಚೊನಾ ಮ್ಹಣ್ ಭಾಸ್ ದಿ,” ಅಧಿಪತಿನ್ ಫರ್ಮಾಯ್ಲೊ.

ತಿತ್ಲಾರ್ ಭಿಸ್ಪ್ ಉಭೊ ರಾವೊನ್ ಮ್ಹಣಾಲಾಗ್ಲೊ:

“86 ವರ್ಸಾಂ ಥಾವ್ನ್ ತಾಚಿ ಸೆವಾ ಕರಿತ್ ಆಯ್ಲಾಂ ಹಾಂವ್ ಆನಿ ಎದೊಳ್ ಮ್ಹಣಾಸರ್ ತಾಣೆ ಕಾಂಯ್ ಮ್ಹಾಕಾ ವಾಯ್ ಕೆಲ್ಲಿಂ ನಾ. ಮ್ಹಜಾ ಸೊಡ್ವಣ್ಕಾರಾಚಿ, ಮ್ಹಜೆ ಪಾಸುನ್ ಜೀವ್ ದಿಲ್ಲಾಚಿ ನಿಂದಾ ಹಾಂವೆಂ ಕಿತ್ಯಾಕ್ ಪಾಸುನ್ ಕರಿಜಾಯ್ ?”

ಪುಣ್ ಅಧಿಪತಿ ಹಟ್ ಸೊಡಿನಾ ಜಾಲೊ. ಪೊಲಿಕಾರ್ಪಾನ್ ಮುಖಾಸಿಲೆಂ:

“ಮ್ಹಾಕಾ ಭುಲ್ ಘಾಲ್ತಾಂ ಮ್ಹಣ್ ಚಿಂತಾಯ್ ? ಕ್ರಿಸ್ತಾ ವಿರೋಧ್ ದೇವ್-ನಿಂದಾ ಉಚಾರುಂಕ್ ಹಾಂವ್ ಕಸಲೊ ಮನಿಸ್ ಮ್ಹಣ್ ತುಂ ನೆಣಾಂಯ್ ಜಾಲ್ಯಾರ್, ಹಾಂವ್ ಖರೊ ಕ್ರಿಸ್ತಾಂವ್ ಜಾವ್ನಾಸಾಂ ಮ್ಹಣ್ ತುಕಾ ಉಗ್ಡಾನ್ ಸಾಂಗ್ತಾಂ. ಕ್ರಿಸ್ತಾಂವ್ ಕಿತೆಂ ಸಕಡ್ ಪಾತ್ಯೆತಾತ್ ಮ್ಹಣ್ ಜಾಣಾ ಜಾಂವ್ಚಿ ಖುಶಿ ತುಕಾ ಆಸ್ಲಾರ್ ತುಂವೆಂ ಮ್ಹಾಕಾ ಏಕಾ ದಿಸಾಚಿ ಪುರ್ಸತ್ ದಿವ್ಯತಾ ಆನಿ ಮ್ಹಜೊ ಅಭಿಪ್ರಾಯ್ ವಿಚಾರ್ತಾ.”

ಅಧಿಪತಿ ಸಗ್ಳೊಚ್ ರಾಗಾನ್ ತಾಂಚೊ ಜಾವ್ನ್ ಫರ್ಮಾಣ್ ವಾಚ್ತಾ: “ತುಂ ತುಜೆ ಪಾತ್ಯೆಣೆಂತ್ ಥಿರ್ ರಾವ್ಪಿ ಜಾಲ್ಯಾರ್, ತುಕಾ ಸಿಂಹಾಂಕ್ ಉಡಯ್ತಲ್ಯಾಂವ್.”

“ಸಿಂಹಾಂ ? ಯೆಂವ್ಡಿತ್. ಹ್ಯಾ ಕಷ್ಟಾಂಚಾ ಜೀವನಾ ಥಾವ್ನ್ ಸುಖಾಚಾ ಸಾಗೊರಾಕ್ ವಚೊಂಕ್ ಮ್ಹಜೊ ಆತ್ಮೊ ಲಾಲೆತಾ.” ಪೊಲಿಕಾರ್ಪಾನ್ ಸವ್ಯಾಸ್ ಜವಾಬ್ ದಿಲಿ.

“ಸಿಂಹಾಂಚೆಂ ಭೆಂ ತುಕಾ ನಾ ಜಾಲ್ಯಾರ್, ತುಕಾ ಆಮಿ ಜಿವೊಚ್ ಹುಲ್ಮಾಯ್ತಲ್ಯಾಂವ್,” ನಿರಾಸ್ಲ್ಯಾ ಅಧಿಪತಿನ್ ಆನ್ಯೇಕ್ ಉಪಾಯ್ ಸೊಡ್ಲೊ.

“ಹೊ ಉಜೊ ಏಕ್ ಘಂಟೊ ಮ್ಹಣಾಸರ್ ಮಾತ್, ಮ್ಹಾಕಾ ದಗ್ಗಿತಲೊ. ಪುಣ್ ತುಮ್ಮಾಂ ಮರ್ಣಾ ಉಪ್ರಾಂತ್ ಸಾಸ್ಣಾಚಾ ಉಜ್ಯಾಂತ್ ಲಾಸೊಂಕ್ ಆಸ್ತೆಲೆಂ ಮ್ಹಣ್ ಚಿಂತಾನಾ ತುಂವ್ಚಿ ಮ್ಹಾಕಾ ಬಿರ್ಪೊತ್ ದಿಸ್ತಾ.”

ಹೆಂ ಆಯ್ಕೊನ್ ಲೊಕಾಚಾ ಜಮ್ಯಾಕ್ ಏಕ್ ಪಾವ್ಟಿ ಕಾಂಪ್ ಸುಟ್ಲಿ. ತಾಂತ್ಲೆ ಥೊಡೆ ಮರ್ಣಾ ಉಪ್ರಾಂತ್ಲ್ಯಾ ರ್ಪುಡ್ತೆಕ್ ಭಿಯೆತಾಲೆ ಆನಿ ಆತಾಂ ಭಿಸ್ಪಾನ್ ಸಾಂಗ್ಲೆಂ ತಾಂಕಾಂ ವ್ಹೊಯ್ ಮ್ಹಣ್ ಭೊಗ್ಲೆಂ. ಪುಣ್ ಥೊಡೆ ಅನ್ಭಾವಾಧಿ ಜುದೆವಾಂ ಸಂಗಿಂ ಮೆಳೊನ್ ಬೊಬ್ ಮಾರುಂಕ್ ಲಾಗ್ಲೆ ಮ್ಹಣೊನ್: “ತಾಕಾ ಜಿವೊಚ್ ಹುಲ್ಬಾಯಾ. ತೊ ಆಪ್ಚೆಂ ಸಮಾಧಾನ್ ನಾಸ್ ಕರ್ತಾ!”

ಅಧಿಪತೀನ್ ನಿಶಾನಿ ದಿತಚ್ ಶಿಪಾಯ್ ಪೊಲಿಕಾರ್ಪಾಕ್ ಫಾಶೆಚಾ ಜಾಗ್ಯಾಕ್ ವ್ಹರುನ್ ಗೆಲೆ. ಅನ್ಭಾವಾಧ್ಯಾಂನಿ ಆನಿ ಜುದೆವಾಂನಿ ಪಯ್ಲೆಂಚ್ ತಯಾರ್ ಕೆಲ್ಲಿ ಲಾಂಕ್ಡಾಂಚಿ ಸಾರಿ ಪಳೆವ್ನ್ ಪೊಲಿಕಾರ್ಪಾಚೆಂ ಮುಖ್‌ಕಮಳ್ ಪ್ರಜಳ್ಕೆಂ. ಥೊಡೆ ಕ್ರಿಸ್ತಾಂವ್ ತಾಚೊ ಆಶೀರ್ವಾದ್ ಆನಿ ಪ್ರಾರ್ಥನಾಂ ವಿಚಾರುಂಕ್ ಮುಖಾರ್ ಆಯ್ಲೆ. ತಾಂಚಿ ಹೆ ಕರ್ಣೆಕ್ ತಾಂಕಾಂ ಕೈದಿ ಕೆಲೆ ಆನಿ ಪೊಲಿಕಾರ್ಪಾ ಸಾಂಗಾತಾ ಜಿವೆಶಿಂ ಮಾರ್ಲೆ.

ಎಕ್ಲೊ ಪಾರ್ಯಾಗಾರ್ ಲಾಂಬ್ ಖಿಳೆ ಘೆವ್ನ್ ಪೊಲಿಕಾರ್ಪಾ ಸರ್ಶಿನ್ ಆಯ್ಲೊ.

“ಭಿಯೆನಾಕಾ, ಹಾಂವ್ ಕಾಂಯ್ ಧಾಂವಾಸೊನಾ. ಉಜ್ಯಾಚಿ ಕಷ್ಟ್ ಸೊಸುಂಕ್ ಸಕ್ತ್ ದಿಲ್ಲ್ಯಾಕ್ ಮ್ಹಾಕಾ ಹಾಲಾನಾಸ್ತಾನಾ ರಾವೊಂಕ್ ಬಳ್ ದಿಂವ್ಕ್ ವಿಸರ್ ಪಡಾಸಿನಾ,” ಪೊಲಿಕಾರ್ಪ್ ಸಾಂಗಾಲಾಗ್ಲೊ.

ಶಿಪಾಯಾಂನಿ ಭಿಸ್ಪಾಚಿ ಹಾತ್ ಪಾಟಿಂ ಬಾಂಧುನ್ ಸಾರಿಯೆ ವಯ್ರ್ ಬಸಯ್ಲೊ. ಸಾರಿಯೆ ವಯ್ರ್ ಪ್ರಾರ್ಥನ್ ಕರುನ್ ಆಸ್‌ಲ್ಲೊ ಪೊಲಿಕಾರ್ಪ್ ಪಣ್ಯಾ ಸೊಲ್ಲಾಚಾ ಇಸಾಕಾಬರಿ ದಿಸ್ತಾಲೊ.

“ಏ, ಸರ್ವ್ ಪದ್ವೆದಾರ್ ದೆವಾ, ಸೊಮಿಯಾ ಆನಿ ಸರ್ಗಾ ಸಂಸಾ ರಾಚಾ ರಚ್ಕಾರಾ, ಕ್ರಿಸ್ತಾಚಿ ಕೊಡು ಕಾಲ್ಸಿಂತ್ ಭಾಗ್ ಘೆಂವ್ಕ್ ಆಪಯಿಲ್ಲ್ಯಾ ಮಾರ್ತಿರಾಂ ಸಾಂಗಾತಾ ತುಂವೆಂ ಮ್ಹಾಕಾಯಿ ವಿಂಚ್‌ಲ್ಲಾಕ್ ತುಕಾ ಹಾಂವ್ ಅರ್ಗಾಂ ದಿತಾಂ, ಹಾಂವ್ ತುಕಾ ಹರ್ಸಿತಾಂ. ಸಮೇಸ್ತ್ ಮನಿಸ್ ತುಕಾ ಸಾಸ್ಣಾಚಾ ಸಾಸ್ಣಾಕ್ ಮಾನ್ ಕರುಂದಿತ್ ಆನಿ ತುಜೊ ಮೋಗ್ ಕರುಂದಿತ್.”

ತಿತ್ಲ್ಯಾರ್ ಉಜಾಚ್ಯೊ ಜಿಬೊ ಅಂತ್ರಳಾಕ್ ಪಾವಾಸರ್ ಭೊಂವ್ತಣಿ ಜಳೊಂಕ್ ಲಾಗ್ಲೊ. ಲೊಕಾಕ್ ಏಕ್ ಅಜಾಪ್ ಪಳೆಂವ್ಕ್ ಮೆಳ್ಳೆಂ. ಭಿಸ್ಪಾಚಾ ಭೊಂವ್ತಿಚ್ಯೊ ಉಜಾಚ್ಯೊ ಜಿಬೊ ಆರ್ಕಾಚಾ ರುಪಾರ್ ಜಳ್ಳೊ ಆನಿ ಸ್ವರ್ಗೀಕ್ ಸುವಾದ್ ಸಗ್ಳ್ಯಾನ್ ವಿಸ್ತಾರ್ಲೊ.

ಉಜೊ ಭಿಸ್ವಾಕ್ ನಾಸ್ ಕರಿನಾಸ್‌ಲ್ಲೊ ದೆಖೊನ್ ಅಧಿಪತಿನ್ ಭಿಸ್ವಾಕ್ ತಲ್ವಾರಿನ್ ತೊಪಿಜಾಯ್ ಮ್ಹಣ್ ಫರ್ಮಾಯ್ಲೆಂ. ಶಿಪಾಯಾನ್ ತಲ್ವಾರಿನ್ ತೊಪ್ತಚ್ ಇತ್ಲೆಂ ರಗತ್ ಭಿಸ್ವಾಚಿ ಕುಡಿ ಥಾವ್ನ್ ವ್ಹಾಳೆಂ ಕಿ ತ್ಯಾ ರಗ್ತಾ ವರ್ವಿಂ ಉಜಾಚಿ ಸಾರಿ ಪಾಲ್ವಾಲಿ. ಲೊಕಾಕ್ ಹೆಂ ಏಕ್ ನವಾಲ್ ಸೆಂ ದಿಸ್ಲೆಂ.

ಕ್ರಿಸ್ತಾಂವ್ ಭಾವಾರ್ಥಿ ಹ್ಯಾ ಭಾಗೆವಂತ್ ಭಿಸ್ವಾಚಿ ಕೂಡ್ ವ್ಹರುನ್ ಮಾನ್ ಕರ್ತಿತ್ ಮ್ಹಳ್ಳ್ಯಾ ಭಿಯಾನ್ ಅಧಿಪತಿನ್ ತಿ ಭಸ್ತಿಜಾಯ್ ಮ್ಹಣ್ ಸಾಂಗ್ಲೆಂ. ಜಾಲ್ಯಾರ್‌ಯೊ ಕ್ರಿಸ್ತಾಂವಾಂನಿ ತಾಚಿಂ ಹಾಡಾಂ ಆನಿ ಗೊಬರ್ ರಾಸ್ ಕರುನ್ ಪವಿತ್ರ್ ಜಾಗ್ಯಾರ್ ದವರ್ನ್ ಮಾಣಿಕಾಂಚಾಕ್‌ಯೊ ಚಡ್ ಮೊಲಾಧಿಕ್ ಮ್ಹಳ್ಳೆಪರಿಂ ಜಾಗ್ರುತ್ಕಾಯೆನ್ ಸಾಂಬಾಳ್ಲಿಂ.

ಸಾಂ ಪೊಲಿಕಾರ್ಪಾಚಾ ಮಾರ್ತಿರ್‌ಪಣಾಚಾ ಥೊಡ್ಯಾ ಕಾಳಾ ಉಪ್ರಾಂತ್ ಮಾರ್ತಿರಾಂಚಾ ರಗ್ತಾನ್ ಫ್ರಾನ್ಸಾಚಿ ಭುಷಿ ಪವಿತ್ರ್ ಜಾಲಿ. ಲಿಯೊನ್ನಾಂತ್ ಬಂಧಿ ಕೆಲ್ಲ್ಯಾ ಕ್ರಿಸ್ತಾಂವಾಂಕ್ ಅಮಾನುಷಿಕ್ ಥರಾನ್ ದಗ್ಗಿಲೆಂ. ಪೊಲೆ ಮ್ಹಳ್ಳ್ಯಾ 93 ವರ್ಸಾಂಚಾ ಪ್ರಾಯ್ವಂತ್ ಭಿಸ್ವಾಕ್ ಪಯ್ಲೆಂ ಬಂಧಿಸಾಳೆಂತ್ ಘಾಲೊ ಆನಿ ಉಪ್ರಾಂತ್ ಸಮೇಸ್ತ್ ಭಾವಾರ್ಥ್ಯಾಂಕ್—ದಾದ್ಲ್ಯಾಂಕ್ ಆನಿ ಸ್ತ್ರೀಯಾಂಕ್, ಗುಲಾಮಾಂಕ್ ಆನಿ ಲ್ಹಾನ್ ಭುರ್ಗ್ಯಾಂಕ್ ಸಯ್ತ್ ಲ್ಹಾನ್ ಭುರ್ಗೆ ಜಾಲ್ಯಾರ್‌ಯೊ ಆಪುಣ್ ಧೈರಾಧಿಕ್ ತರ್ಣಾಟಿ ಮ್ಹಣ್ ದಾಖಯ್ಲಾಗ್ಲೆ.

ಸೆವೆರ್ ಮ್ಹಳ್ಳ್ಯಾ ಅಧಿಪತಿನ್ ತಾಂಕಾಂ ಅಮಾನುಷಿಕ್ ಥರಾನ್ ಕಷ್ಟಿಲೆಂ. ಗೊರ್ವಾಂಚಾ ಶಿರಾಂನಿ ತಾಂಕಾಂ ಪೊಪಾಯ್ಲೆಂ, ಉಜಾಚಾ ಕೆಂಡಾಂನಿ ದಾಗುನ್ ದವರ್ಲೆಂ ಆನಿ ರಾತಿಂ ಕಾಳೊಕಾಚಾ ಭುಯಾರಾಂನಿ ತಾಂಕಾಂ ಘಾಲ್ನ್ ತಾಂಚೆ ಪಾಯ್ ಪಯ್ಸ್ ಕರುನ್ ಮೋಡ್ನ್ ಬಾಂಧ್ಲೆ. ಆನಿ ಥೊಡ್ಯಾಂಕ್ ಘಾಯ್ ಕರುನ್, ತ್ಯಾ ಘಾಯಾಂ ಥಾವ್ನ್ ಸಬಾರ್ ದೀಸ್ ಪರ್ಯಾಂತ್ ರಗತ್ ವ್ಹಾಳೊಂಕ್ ಸೊಡ್ಲೆಂ. ಅಸೆಂ ಸಬಾರ್ ಸ್ತ್ರೀಯೊ ಆನಿ ಭುರ್ಗಿಂ ತಾಂಕಾಂ ಜಿವೆಂ ಮಾರ್ಚೆ ಪಯ್ಲೆಂಚ್ ದೆವಾಧಿನ್ ಜಾಲಿಂ.

ಪ್ರತ್ಯೇಕ್ ಜಾವ್ನ್, ಕ್ರೂರ್ ಅಧಿಕಾರಿಂಕ್ ಜಾಣ್ವಾಯೆಚ್ಯೊ ಜವಾಬಿ ದಿಲ್ಲ್ಯಾ ದೊಗಾಂ ಭುರ್ಗ್ಯಾಂ ಧೈಂ ದೆವಾನ್ ಆಪ್ಲೊ ಪ್ರತ್ಯೇಕ್ ಹಾತ್ ದಾಖಯ್ಲೊ. ಭಾವಾರ್ಥ್ ನೆಗಾರ್ ಕೆಲ್ಯಾರ್ ತ್ಯಾ ಭುರ್ಗ್ಯಾಂಕ್ ಸೊಡ್ತಾಂ ಮ್ಹಣ್ ಭಾಸಾಯ್ಲೆಂ ಜಾಲ್ಯಾರ್‌ಯೊ ತೆ ಆಯ್ಕಾಲೆನಾಂತ್, ನಹಿಂ ಆಸ್ತಾಂ

ತಾಂಚಾ ಮಾರ್ತಿರ್ ಮೆಲ್ಲಾ ಆವಯ್-ಬಾಪಾಯ್ ಸಂಗಿಂ ವಚೊಂಕ್ ತೆ ಅಶ್ರೆಗಾನ್ ರಾಕೊನ್ ಆಸಾತ್ ಆನಿ ಮರೊಂಕ್ಯೊ ತಯಾರ್ ಆಸಾತ್ ಮ್ಹಣ್ ತಾಣೆಂ ಮ್ಹಳೆಂ. ಉಪ್ರಾಂತ್ ಸಿಂಹಾಂ ತಾಂಕಾಂ ಗ್ರಾಸುಂಕ್ ಮುಖಾರ್ ಯೆತಾನಾ ತಾಣೆಂ ಎಕಾಮೆಕಾ ವೇಂಗ್ ಮಾರುನ್ ಬರೆಂ ಮಾಗ್ಲೆ ಮ್ಹಣೊನ್: “ಆಮಿ ಸರ್ಗಾರ್ ಸಾಂಗಾತಾ ಮೆಳ್ಳಾಂ!”

ಸಾಂ ಪೊಲಿಕಾರ್ಪ್ ಆಮ್ಕಾಂ ಧೈರಾಚಿ ಆನಿ ಜಾಗೃತ್ಯಾಯೆಚಿ ದೇಖ್ ಜಾವ್ನಾ. ತಾಕಾ ಚಲೊಂಕ್ ಸಯ್ತ್ ಜಾಯ್ನಾಸ್ಲಾ ತಾಚಾ 86 ವರ್ಸಾಂ ಪ್ರಾಯೆರ್ ಮಾರ್ತಿರ್ಪಣಾಚಿ ಕಷ್ಟ್ ಸೊಸ್ಚ್ಯಾಂತ್ ತಾಣೆ ಧೈರ್ ಆನಿ ಧಿರಾಸಣ್ ದಾಖಯ್ಲಿ. ತಾಚಾ ಧಿರಾಸಣೆಚೆಂ ಕಾರಣ್ ಜಾವ್ನಾ ಪ್ರಾರ್ಥನ್. ತಾಣೆ ದೆವಾಕಡೆನ್ ಸಹಾಯ್ ಮಾಗ್ಲಿ ಆನಿ ದೆವಾನ್ ತಿ ತಾಕಾ ಇನ್ಸಾರ್ ಕರುಂಕ್ ನಾ.

ತ್ಯಾಗ್ ಕರ್ತಾನಾ ಆಮಿ ಆಮ್ಚೆರ್ಚ್ ಪಾತ್ಯೆಲ್ಯಾರ್ ಸಲ್ವಾ ತಾಂವ್. ಪುಣ್ ದೆವಾಚೆ ಸಸಾಯೆನ್ ಸಮಾಧಾನಾನ್ ಆನಿ ಉಲ್ಲಾಸಾನ್ ಆಮ್ಚೆ ಸದಾಂಚೆ ಖುರಿಸ್ ವ್ಹಾವೊಂವ್ಕ್ ಆಮಿ ಸಕ್ತಾಂವ್. ದೇವ್ ಆಮ್ಕಾಂ ಖುರಿಸ್ ವ್ಹಾವೊಂವ್ಕ್ ಜಾಯ್ ಪುರ್ತಿ ಕುರ್ಪಾ ದಿಲ್ಲಾ ಖುರಿತ್ ಜಡಾಯೆಚೆ ಖುರಿಸ್ ಧಾಡಿನಾ ಮ್ಹಳೆಂ ಆಮಿ ಕೆದಿಂಚ್ ವಿಸ್ರೊಂಕ್ ನಜೊ.

ಸದಾಂಚ್ ಮಾಗ್ಲೆ ಕರ್ನ್ ದೆವಾಚೆ ಮಜತ್ ಸೊಧ್ಲ್ಯಾರ್ ಆಮಿ ಕಿತ್ಯಾಕ್ಯೊ ಭಿಯೆಜಾಯ್ ಮ್ಹಣ್ ನಾ. ಆಮ್ಚೊ ಸರ್ಗಿಂಚೊ ಬಾಪ್ ಕಿತೆಂಯ್ ಜಾಂವ್ಕ್ ಸೊಡ್ತಾ ಜಾಲ್ಯಾರ್, ತೆಂ ಸಕಡ್ ಆಮ್ಚಾ ಬರ್ಮಾಕ್. ಪುಣ್ ಆಮಿ ಜಾವ್ನ್ ಗರ್ಜೆ ಭಾಯ್ರ್ ಅಪಾಯಾಂತ್ ಸಾಂಪಡ್ಚೆಬರಿ ಕರುಂಕ್ ನಜೊ. ಸಾಂ ಪೊಲಿಕಾರ್ಪಾಬರಿ ಆಮಿ ಕೆದಾಳಾಯೊ ಚತ್ರಾಯೆನ್ ಆಸಾಜಾಯ್. ಪಯ್ಲೆಂ ತೊ ಲಿಪೊನ್ ಬಸ್ತಾ, ಉಪ್ರಾಂತ್ ದುಸ್ಮಾನಾಂನಿ ತಾಕಾ ಸೊಧುನ್ ಕಾಡ್ತಚ್ ತಿ ದೆವಾಚಿ ಖುಶಿ ಮ್ಹಣ್ ಚಿಂತುನ್ ಖಾಲ್ತಿ ಮಾನ್ ಘಾಲ್ತಾ. ಮಾರ್ತಿರ್ಪಣಾಚೆ ಮಹಿಮೆಕ್ ಲಬೊದ್ನ್ ಆನಿ ಆಪ್ಲೆಚ್ ಸಕ್ತಿ ಧೈಂ ಪಾತ್ಯೆಣಿ ದವರ್ನ್ ಅಧಿಪತಿಚಾ ಹಾತಾಂತ್ ತಾಕಾಚ್ ಒಪ್ಪಿಲ್ಲಾ ಕ್ಷಿಂತಾಬರಿ ಆಮಿ ಜಾಂವ್ಕ್ ನಜೊ.

ಥೊಡೆ ಪಾವ್ತಿಂ ಆಮಿ ಕ್ಷಿಂತಾಬರಿ ಜಾತಾಂವ್. ಆಮ್ಚಾಚ್ ಬಳಾಂತ್ ಪಾತ್ಯೆಣಿ ದವರ್ನ್ ಆಮಿ ಅಪಾಯಾಂತ್ ಸಾಂಪ್ಡಾತಾಂವ್. ಥೊಡೆ ತಾಂಚಾ

ಭಾವಾರ್ಥಾಕ್ ಆನಿ ನೈತಿಕ ಜೀವನಾಕ್ ಅಪಾಯ್ ಆಸ್ವಾ ಜಾಗ್ಯಾಂಕ್ ತವೊಳ್ ತವೊಳ್ ಭೆಟೊ ದಿತಾತ್ ಮ್ಹಣೊನ್: “ಮ್ಹಾಕಾ ಕಿತೆಯ್ ಜಾಂವ್ಕ್ ಹಾಂವ್ ಸೊಡ್ಚೊನ್.” ತಸಲ್ಯಾಂನಿ, ಅಜಾಪಾವಿಣೆ ಉಜಾರ್ ಚಲ್ಚಾ ಮನ್ಶಾನ್ ಭಸ್ತಾನಾಸ್ತಾನಾ ರಾವೊಂಕ್ ನಜೊ—ಮ್ಹಳ್ಳೆಂ ಉಗ್ಡಾಸ್ ದವರಿಚಾಯ್. ಪುಣ್ ದೇವ್ ಆಪ್ಣಾಚೆರ್ ಭರ್ವಾಸೊ ದವರ್ಲ್ಲ್ಯಾ ಮನ್ಶಾ ಪಾಸುನ್ ಅಜಾಪಾಂ ಕರಿನಾ. ಆಮಿ ದೇವಾಚಿ ಮಹಿಮಾ ಚಡಂವ್ಚಾ ಬದ್ಲಾಕ್ ಆಮಿಚ್ ಚಡಂವ್ಕ್ ಪೆಚಾಡ್ಲಾರ್ ದೇವ್ ಆಮ್ಕಾಂ ಸೊಡ್ನ್ ಘಾಲ್ತಾ. ಪುಣ್ ದೇವಾಚಾ ಮೊಗಾ ಖಾತಿರ್ ಆಮಿ ಸಕಡ್ ಕೆಲ್ಯಾರ್ ತೊ ಆಮ್ಕಾಂ ಜಾಯ್ ಜಾಲ್ಲಿ ಕುರ್ಪಾ ದೀವ್ನ್ ಸಹಾಯ್ ಕರ್ತಾ. ದೆಕುನ್ ಆಮಿ ಚತ್ರಾಯೆನ್ ಆಸೊಂಕ್ ಆನಿ ದೇವಾಚೆರ್ ಸದಾಂಚ್ ಪಾತ್ಯೆವ್ನ್ ರಾವೊಂಕ್ ಪ್ರಯತ್ನ್ ಕರ್ಚಿ ಅಧಿಕ್ ಗರ್ಜ್.



ಸಾಂ ಮರೀಯಾ ಗೊರೆತ್ತಿ

ಸಾಂತಾಂಕ್ ಪ್ರತ್ಯೇಕ್ ಪಣಾಚಿಂ ದೆಣಿಂ ದೆವಾನ್ ಧಾರಾಳ್ ದಿಲ್ಯಾಂತ್ ವ್ಹಳ್ಳೊ ಚೂಕ್ ಅಭಿಪ್ರಾಯ್ ಆಮ್ಚೆ ಮಧೆಂ ಆಸ್ತಾ. ಸಾಂತ್ ಕಾಂಯ್ ವಿಶೇಸ್ ಮನಿಸ್ ನಹಿಂ: ಆಮ್ಚೆ ಬರಿಚ್ ತೆಯೊ. ಸಾಧೆ—ಕಷ್ಟ್, ಸುಖ್, ದುಃಖ್, ಅನ್ವಾರಾಂ ಆನಿ ದಗ್ಡ್ ಭೊಗುಂಕ್ ಮೆಳ್ಳೆಲೆ ತಸ್ಲೆ. ಪುಣ್ ಹೆ ಸರ್ವ್ ಕಷ್ಟ್ ದೆವಾಚೆ ಭಾಗೆವಂತ್ ಖುಶೆಕ್ ಖಾಲ್ತಿಮಾನ್ ಘಾಲುನ್ ತಾಣಿಂ ಸೊಸ್ಲಾತ್. ದಗ್ಡಾಂ ಮಧೆಂ ವಿಚಿತ್ರ್ ಸಹನಾ ಸಕ್ತ ತೆ ದಾಖ ಯ್ತಾಲೆ—ದೆವಾಚೆರ್ ಶಿಣ್ ಯಾ ರಾಗ್ ಉಚಾರಿನಾಸ್ತಾನಾ, ಆಪ್ಲೆ ಜಿಣಿ ಯೆಂತ್ ನಿರಾಶಿ ಜಾಯ್ನಾಸ್ತಾಂ ಆಪ್ಲಿ ಜಿಣಿ ತಾಣಿಂ ಉಧಾರ್ ಪಣಿಂ ದೆವಾಕ್ ಸಮರ್ಪಿತ್ ಕೆಲ್ಯಾ. ಸರ್ವ್ ವಸ್ತುಂನಿ ತೆ ದೆವಾ ಥೈಂ ಎಕ್ವಟಾನ್ ಜಿಯೆಂವ್ಕ್ ಪೆಚಾಡ್ತಾಲೆ. ಮನ್ಶಾಚೆ ಅಧಿರ್ ಜಿಣಿಯೆಂತ್ ಥಿರ್ ಉದ್ದೇಶ್ ಏಕ್‌ಚ್, ದೆವಾ ಥೈಂ ಎಕ್ವಟ್ ಸಾಂಬಾಳ್ಚೊ ಮ್ಹಣೊನ್ ತಾಂಕಾಂ ಪರಿಪೂರ್ಣ್ ಕಳಿತ್ ಆಸ್ಲೆಂ. ತೆಚ್ ವಾಟೆನ್ ಆಪ್ಲೆಂ ಸಾಧೆಂ ಜೀವನ್ ತೆ ಚಲಯ್ತಾಲೆ.

ಸಾಂತಾಂಚಿ ದೇಖ್ ಪಳೆವ್ನ್ ಆಮಿಂಯೊ ಸಾಂತಿಪಣ್ ಆಶೆಂವ್ಕ್ ಆನಿ ತೆಂ ಜೊಡುಂಕ್ ಸಾಧ್ಯ್ ಆಸಾ. ಸಾಂತಿಪಣ್ ಸರ್ವ್ ಮನ್ಶಾಂಚಿ ಜಿಣಿಯೆಚೊ ಧೈಯ್ ಜಾವ್ನಾಸಾ. ಹ್ಯಾ ಧೈಯಾ ಭಾಯ್ರ್ ಮನ್ಶಾಂಚಾ ಜೀವನಾಕ್ ಅರ್ಥ್ ನಾ. ಸಂಸಾರಿ ವ್ಹಡ್ವಣ್ ಯಾ ಲ್ಹಾನ್ವಿಕಾಯ್. ಗ್ರೇಸ್ತ್ ಕಾಯ್ ಯಾ ಗರೀಬ್ ಸ್ಥಿತಿ—ಹೆಂ ಸರ್ವ್ ಆಮ್ಕಾಂ ಸಾಂತಿಪಣಾಚಿ ವಾಟೆನ್ ವ್ಹರುಂಕ್ ಸಕ್ತಾ ಪರ್ಯಾಂತ್ ತೆಂ ಅರ್ಥಾಭರಿತ್. ನಾ ಜಾಲ್ಯಾರ್ ತೆಂ ಅರ್ಥಾವಿಣ್ ಜಾವ್ನಾಸಾ. ಖೈಂಚಿ ಸ್ಥಿತಿಂತ್ ಆಮಿ ಆಸ್ಲ್ಯಾರ್ಯೊ ಆಮಿ ಸಾಂತ್ ಜಾಯ್ನಾಯ್ ಮ್ಹಳ್ಳೊ ಏಕ್ ಕಾಯ್ದೊ ಮಾತ್ರ್ ಆಮ್ಚರ್ ಆಸಾ.

ಸಾಂತಿಪಣಾಚಿ ಏಕ್ ಆರ್ವಿಲಿ ದೇಖ್ ಮರೀಯಾ ಗೊರೆತ್ತಿ ಜಾವ್ನಾಸಾ. ಸಾಧೆಂ ಜೀವನ್ ತಿಚೆಂ, ನಿಸ್ಕಳ್ಳಣಾಚಾ ಸುಗುಣಾ ಖಾತಿರ್ ತೆಂ ಬಲಿ ಜಾವ್ನ್ ತಿಣೆ ಅರ್ಪಿಜಾಯ್ ಪಡ್ಲೆಲೆಂ. ತೊ ಭಾಗಿ ಸುಗುಣ್ ಪರಿಪೂರ್ಣ್ ಆನಿ ಅಪುಟ್ ಸಾಂಬಾಳ್ಚೆ ಖಾತಿರ್ ಆಪ್ಲೊ ಜೀವ್ ತಿಣೆ ಕ್ರಿಸ್ತಾ ಪಾಸುನ್ ಅರ್ಪಿಲೊ. ತಿಣೆ ಕಾಂಯ್ ನಿಸ್ಕಳ್ಳಣ್ ಆಂಗ್ವಂಕ್ ನಾಸ್ಲೆಂ. ತರಿಪುಣ್ ತ್ಯಾಚ್ ನಿಸ್ಕಳ್ಳಣಾಚೆರ್ ಆಡ್ಲೆ ಅಪಾಯ್ ಆಯ್ಲೆಲ್ಯಾ ವೆಳಾರ್ ತಿ ಮರೊಂಕ್ ತಯಾರ್

ಜಾಲಿ. ತೊ ಸುಗುಣ್ ಜಿವಾ ಪ್ರಾಸ್ ಚಡ್ ಮೊಲಾಧಿಕ್ ಮ್ಹಣೊನ್ ತಿಣೆ ಲೆಖ್ಲೊ. ತಿಚಿ ದೇಖ್ ನಿಸ್ಕಳ್ಳಣಾಚೆಂ ಮಹತ್ವ್ ಆಮ್ಚಾ ದೊಳ್ಕಾಂ ಮುಖಾರ್ ದವರ್ತಾ.

ಮರೀಯಾಚೆಂ ಕುಟುಂಬ್ ಭಾರಿಚ್ ದುರ್ಬಳೆಂ. ಪ್ರತ್ಯೇಕ್ ಜಾವ್ನ್ ತಾಚಾ ಬಾಪಾಯ್ಚಾ ಮರ್ಣಾ ನಂತರ್ ಸಗ್ಳ್ಯಾ ಕುಟುಂಬಾಚೊ ಹಾರ್-ಭಾರ್ ಮರೀಯಾಚೆ ಆವಯ್ಚೆರ್ ಆನಿ ಮಾಲ್ಪುಡೆಂ ಜಾವ್ನ್ ಆಸ್ಲೆಲ್ಯಾ ಮರೀಯಾಚೆರ್ ಪಡ್ಲೊ. ಮರೀಯಾಚೊ ಬಾಪುಯ್ ಲುವಿಜಿ ಇಟಿಲಿಕಾ ಆಂಕೋನಾ ಪ್ರಾಂತಾಂತ್ ಆಸ್ಚಾ ಕೊರಿನಾಲ್ದೊ ಮ್ಹಳ್ಳ್ಯಾ ಗ್ರಾಮಾಚೊ ಏಕ್ ದುರ್ಬಳೊ ಪುಣ್ ದೇವ್-ಭಿರಾಂತಿಚೊ ಶೆತ್ಕಾರ್. ಮರೀಯಾಚಿ ಆವಯ್ ಆಸುಂತ್ಲ್ಯಾ ಏಕ್ ಅನಾಥ್ ಚಲಿ ಜಾವ್ನಾಸ್ಲಿ. ಆಪ್ಲೆಂ ಇಲೆಂ ಕಾಮ್ ಕರುನ್ ತಿ ಜೀವನ್ ಕರ್ತಾಲಿ. ಎಕ್ಸರಿ ತಿ ಜಾವ್ನಾಸ್ಲೆಲ್ಯಾನ್ ಆಪ್ಲಿ ಸರ್ವ್ ಪಾತಿಯೆಣಿ ತಿಣೆ ದೆವಾಚೆರ್ ದವರ್ಲೆಲಿ. ತಿಕಾ ಶಿಕಾಪ್ ನಾಸ್ಲೆಂ. ಮರಿಯೆಚೆಂ ಪ್ರತ್ಯೇಕ್ ಭಕ್ತಿಪಣ್ ಆಧಾರುನ್ ತಿ ದೆಖಿಭರಿತ್ ಚಲಿ ಜಾವ್ನಾಸ್ಲಿ.

ಲುವಿಜಿಚೆಂ ಆನಿ ಆಸುಂತ್ಲ್ಯಾಚೆಂ ಲಗ್ನ್ ಚಾತಚ್, ಕೊರಿನಾಲ್ದೊಂತ್ ತಾಣೆಂ ವಸ್ತಿ ಮುಖಾರ್ಲಿ. ಥೈಂಚ್, ತಾಂಚೆಂ ತಿಸ್ರೆಂ ಭುರ್ಗೆಂ ಜಾವ್ನ್, 1890 ಇಸ್ವೆಂತ್ ಆಕ್ಟೋಬ್ರಾಚಿ ಸೊಳಾ ತಾರಿಕೆರ್ ಮರೀಯಾ ಜಲ್ಮಾಲೆಂ. ಧರ್ಮ್-ಸ್ನಾನಾಂತ್ ತಾಕಾ ಮರೀಯಾ ತೆರೆಚ್ ಮ್ಹಣೊನ್ ನಾಂವ್ ದವರ್ಲೆಲೆಂ.

ಕುಟುಂಬ್ ವಾಡೊನ್ ಯೆತಾನಾ ಕೊರಿನಾಲ್ದೊಂತ್ ಪಿಕ್ಚೆಂ ತಾಂಕಾಂ ಪಾವಾನಾ ಜಾಲೆಂ, ದೆಕುನ್ ಆಗ್ರೊ ರೊಮಾನೊ ಮ್ಹಳ್ಳೆಕಡೆ ವಚೊನ್ ತಿಂ ರಾವ್ಲಿಂ. ಜುವಾಂವ್ ಸೆರೆನೆಲ್ಲಿ ಮ್ಹಳ್ಳ್ಯಾ ಎಕಾ ಪುರುಷಾ ಸಾಂಗಾತಾ ತಾಣೆಂ ಏಕ್ ಭುಂಯ್ ವಸೈಲಿ. ಜುವಾಂವ್ ಬರ್ಯಾ ಮನಾಚೊ ಮನಿಸ್ ಜಾವ್ನ್ ನಾಸ್ಲಾಲ್ಯಾನ್ ಆನಿ ತಾಣೆಂ ವಸಂವ್ಚಿ ಭುಂಯ್ ಈಟಾಳ್ ನಾಸ್ಲಾಲ್ಯಾನ್ ಭುಂಯ್ಚೆಂ ಚಡ್ತಾವ್ ಕಾಮ್ ಲುವಿಜಿಚಾ ಮಾತ್ಯಾರ್ಚ್ ಪಡ್ಲೆಂ. ಕಾಮಾಕ್ ತೆಕಿತ್ ಪೀಕ್ ಮೆಳಾನಾಸ್ತಾಂ ಲುವಿಜಿ ಕಷ್ಟಾಲ್ಯೊ. ಪುಣ್ ಭುರ್ಗ್ಯಾಂ ಚಿಂ 'ತೊಂಡಾಂ' ಪಳೆವ್ನ್ 'ಮಸ್ತ್ ನಹಿಂ ಜಾಲ್ಯಾರ್ ಇಲ್ಲೆಂ' ಅಸೆಂ ಮ್ಹಣೊನ್ ಆಪ್ಲೊ ವಾವ್ರ್ ತಾಣೆ ಮುಖಾರ್ಲಿಲೊ.

ಪುಣ್ ವೆಗಿಂಚ್ ತಾಣೆ ಆಸ್ಚೊ ಆನಿ ಭುಂಯ್ ಬದ್ಲಿಲಿ. ಪುಣ್ ನವ್ಯಾನ್ ಗೆಲ್ಲೆಕಡೆ ಲುವಿಜಿ ವಿಕಾಳ್ ವಾರ್ಯಾಕ್ ಸಾಂಪಡ್ಲೊ ಆನಿ ಹ್ಯಾ

ಸಂಸಾರಾಕ್ ಅಂತರ್ಲೋ. ತಾಚೆಂ ಮರಣ್ ದೆಖೊನ್ ಆಸುಂತ್ಪಾಕ್ ಕಾನ್ ದೊಳೆ ದಿಸಾನಾ ಜಾಲೆ. ಆಖೇರಿಚಾ ವಕ್ತಾ ಪಾಟಿಂ ಸೆರೆನೆಲ್ಲಿ ಸರ್ಪಿಂ ತಿಣೆ ಸಾಗ್ವಳಿ ಪುನರ್-ಆರಂಭ್ ಕೆಲಿ.

ಆತಾಂ, ಆಸುಂತ್ಪಾಚೆರ್ ಕರಿಣ್ ಕಷ್ಟ್ ಆಯ್ಲೆ. ಘರ್ಚೆಂ ಕರ್ಚೆಂ ಕರುನ್ ಸಗ್ಳೊ ದೀಸ್ ಆನಿ ರಾತ್ಯೊ ದುವಾಂವ್ ಆನಿ ಆಲೆಸಾಂದ್ರೊ ಸಾಂಗಾತಾ ತಿಣೆ ಶೆತಾಂತ್ ಘಳಾಜಾಯ್ ಪಡ್ಲೆಂ. ಹ್ಯಾ ದುಃಖಾಂತ್ ಮರೀಯಾ ತಿಚಿ ಭುಜ್ವಣ್ ಜಾಲೆಂ. ಲುವಿಜಿಚಾ ಮರ್ಣಾ ವೆಳಾರ್ ಧಾ ವರ್ಸಾಂ ಭರ್ಲೆಲೆಂ ಮರೀಯಾ ಆವಯ್ಚೆಂ ಘರ್ಚೆಂ ಕಾಮ್ ಸುಧಾಸುಂಕ್ ಲಾಗ್ಲೆಂ. ಬಾಪಾಯ್ಚಾ ಮರ್ಣಾ ಮಾರಿಫತ್ ತಾಣೆ ವಿಶೇಸ್ ಕಳ್ವಳೆ ಆನಿ ದೂಖ್ ಭೊಗ್ಲೆಲ್ಲಿ. ಪುಣ್ ಆಪ್ಲೆ ಸುಸ್ಕಾರ್ ಆವಯ್ಚಾ ದೊಳ್ಳಾಂ ಭಾಯ್ರ್ ಗುಪಿತ್ ದವರ್ಲೆಲೆ ತಾಣೆ.

ವಿಧೇಯ್ ಆನಿ ಸುಟ್ಟುಟಿತ್ ಭುರ್ಗೆಂ ಮರೀಯಾ ಜಾವ್ನಾಸ್ಲೆಂ. ಬಾಪಾಯ್ಚಾ ಮರ್ಣಾ ಉಪ್ರಾಂತ್ ಆನಿಕ್ಯೊ ಚಡ್ ಸುಟ್ಟುಟಿತ್ ತೆಂ ಜಾಲೆಂ. ಆವಯ್ನ್ ಶೆತಾಂತ್ಲೆಂ ಕಾಮ್ ಪಳೆತಾನಾ ತೆಂ ಆಪ್ಲ್ಯಾ ಘರಾಂತ್ ಲ್ಹಾನ್ ಭುರ್ಗ್ಯಾಂಕ್ ದುಸ್ರಿ ಆವಯ್ ಜಾಂವ್ಕ್ ಪಾವ್ಲೆಂ. ದುಸ್ರ್ಯಾಂಕ್ ಸಂತೊಸ್ ಕರ್ಚಿ ಖಾತಿರ್ ಕಿತ್ಲೆಯೊ ತ್ಯಾಗ್ ಕರುಂಕ್ ತೆಂ ತಯಾರ್. ಆಪ್ಲಿ ಆವಯ್ ಘಾಂತ್ಯಾರ್ ಉತ್ತಾಸ್ತಾನಾ ಮರೀಯಾ ತಿಚಿ ಬರಾಬರ್ ಉತ್ತಾಲೆಂ. ವೇಳ್ ಪಾಡ್ ಜಾಂವ್ಕ್ ಸೊಡುಂಕ್ ನಜೊ ಮ್ಹಳ್ಳೆ ಖಾತಿರ್ ಕುಜ್ವಾಂತ್ ಕಾಮ್ ಕರುನ್ ಆಸ್ತಾನಾ ಯಾ ನ್ಹೆಸ್ತಾನಾ ಸಕಾಳಿಂಚಿಂ ಮಾಗ್ಣಿಂ ತೆಂ ಕಾಬಾರ್ ಕರ್ತಾಲೆಂ. ಆಸುಂತ್ಪಾ ಗೊಟ್ಕಾಂತ್ ವಾವ್ರಾರ್ ಆಸ್ತಾನಾ, ಭುರ್ಗ್ಯಾಂಕ್ ಉಠವ್ನ್, ನ್ಹೆಸವ್ನ್ ತಾಂಕಾಂ ಮಾಗ್ಣಿಂ ಶಿಕಯ್ತಾಲೆಂ. ಸಕಾಳಿಂಚಿಂ ಜೆವಾಣ್ ತಿಸಾತಚ್ ಘರ್ ನಿತಳ್ ಕರ್ಚಿಂಗಿ, ಉದಾಕ್ ಹಾಡ್ಚಿಂಗಿ ಅಸಲೆಂ ಕಾಮ್ ಪಗಿಂ ವೆಗಿಂ ಕರುನ್ ಸೊಡ್ತಾಲೆಂ.

ಆವಯ್ ಶೆತಾಂತ್ ಗೆಲ್ಲಾ ವೆಳಾರ್ ಘರಾ ಭುರ್ಗ್ಯಾಂಚಿ ಜತನ್ ಪಳೆತಾಲೆಂ. ಶಿಂವ್ಚೆಂ, ಧುಂವ್ಚೆಂ, ನಿತಳ್ ಕರ್ಚೆಂ ಇತ್ಯಾದಿ ಕಾಮ್ ಕರುನ್ ದೊನ್ದಾರಾಂಚಾ ಜೆವ್ಣಾಚಿ ತಯಾರಾಯ್ ಕರ್ತಾಲೆಂ. ಆಸುಂತ್ಪಾನ್ ಘರಾ ಯೆಂವ್ಚಾ ಪಯ್ಲೆಂಚ್ ತಾಚೆಂ ಪುರಾ ಕರುನ್ ಜಾತಾಲೆಂ. ಮರೀಯಾಚೆ ಸುಗುಣ್ ಆನಿ ತಾಚಿ ದೇಖ್ ಪಳೆವ್ನ್, ದುರ್ಬಲ್ಯಾಯೆಂತ್ ಜಾಲ್ಯಾರ್ಯೊ ದೆವಾನ್ ಏಕ್ ಮಾರಿಕ್ ಆಪ್ಣಾಕ್

ಫಾವೋ ಕೆಲಾಂ ಮ್ಹಣೊನ್ ತಿ ದುರ್ಬಳಿ ಆವಯ್ ಸಂತೊಸ್ ಪಾವ್ತಾಲಿ.

ದೊನ್ನಾರಾ ಉಪ್ರಾಂತ್ ಭುರ್ಗ್ಯಾಂಕ್ ತೆಂ ಶಿಕಯ್ತಾಲೆಂ ಆನಿ ಸಾಂಜೆರ್ ಆವಯ್ ಯೆತಚ್ ರಾತ್ಚೆಂ ಜೆವಾಣ್ ಕಾಡುಂಕ್ ಕುಮಕ್ ಕರ್ತಾಲೆಂ. ರಾತ್ಚೆಂ ಜೆವಾಣ್ ಜಾತಚ್ ಆಪ್ಲ್ಯಾ ಭಾವ್ಯಾಂಕ್ ನಿದೊಂಕ್ ಧಾಡ್ಚಾ ಪಯ್ಲೆಂ ತಾಂಚೆ ಸಾಂಗಾತಾ ರಾತ್ಚೆಂ ಮಾಗ್ಣಿಂ ಮ್ಹಣ್ತಾಲೆಂ. ದುರ್ಬಳ್ಯಾಯೆಂತ್ ಜಾಲ್ಯಾರಯಿ ದೆವಾಚೆರ್ ತಿಂ ಫುರ್ಪುರೊಂಕ್ ನಾಂತ್. ದಿಲ್ಲೆಂಚ್ ವರ್ತೆಂ ದೆಣೆ ಮ್ಹಣೊನ್ ತಿಂ ದೆವಾಕ್ ಅರ್ಗಾಂ ದಿತಾಲಿಂ. ಮರೀಯಾಕ್ ಆಪ್ಲೆ ಶಿಕಾಜಾಯ್ ಮ್ಹಣ್ ಭೊಗ್ತಾಲೆಂ ಜಾಲ್ಯಾರಯಿ ಆಪ್ಲೆ ಅಸಹಾಯಕ್ ಸ್ಥಿತಿಂತ್ ಶಿಕಾಪ್ ಅಸಾಧ್ಯ್ ಮ್ಹಣ್ ಸಮೊನ್ ದಿಸ್ತಡ್ತ್ಯಾ ಆಪ್ಲ್ಯಾ ಸಾಧ್ಯಾ ವಾವ್ರಾಂತ್ ತೆಂ ತ್ಯಾಚಿ ಭೊಗ್ತಾಲೆಂ.

ಜೆಜುಚೊ ಮೋಗ್ ಮರೀಯಾಚಾ ಕಾಳ್ಜಾಂತ್ ಗೂಂಡ್ ರೊಂಬೊನ್ ಗೆಲ್ಲೊ. ಪವಿತ್ರ್ ಕುಮ್ಗಾರ್ ಸೆಂವ್ಕ್ ತೆಂ ಅತ್ರಗ್ತಾಲೆಂ. ಪುಣ್ ಘರಾಂತ್ ತಾಚಿ ಗರ್ಜ್ ಆಸೊಲ್ಲ್ಯಾನ್ ಕ್ರಿಸ್ತಾಂವ್ ಶಾಸ್ತ್ರ್ ಶಿಕೊಂಕ್ ತಾಕಾ ಪುರ್ಸತ್ ಕಸಿ ಮೆಳ್ಳಿ ? ಪುಣ್ ಹೆಯಿಂ ಮರೀಯಾನ್ ಕೆಲೆಂ. ಆಪ್ಲೆಂ ನಿತ್ಯಾಚೆಂ ಕಾಮ್ ವೆಗಿಂ ವೆಗಿಂ ತಿಸುನ್ ಕೊಂಕಾ ಮ್ಹಳ್ಳೆ ಸೆಜಾರ್ಚೆ ಹಳ್ಳೆಕ್ ವಚೊನ್ ಎಕೆ ಮಾನೆಸ್ತಿನೆಲಾಗಿಂ ತೆಂ ಕ್ರಿಸ್ತಾಂವ್ ಶಾಸ್ತ್ರ್ ಶಿಕ್ಲೆಂ. ನೆತ್ತುನೊಚಾ ವಿಗಾರಾ ಸರ್ಪಿಂ ವಚೊನ್ ಆಪ್ಲಿ 'ದೊತೊರ್ನ್' ಒಪ್ಪುನ್ ತಾಣೆ ಪಯ್ಲ್ಯಾ ಪವಿತ್ರ್ ಕುಮ್ಗಾರಾಕ್ ತಯಾರಾಯ್ ಕೆಲಿ.

ಕುಮ್ಗಾರಾಚಾ ಸರ್ಪರಾಯೆಂತ್ ವಯಾಳ್ ಮನಾಚಾ ಸೆಜಾರ್ಯಾಂನಿ ಮರೀಯಾಕ್ ಕುಮಕ್ ಕೆಲಿ. ಶೃಂಗಾರಾವ್ನ್ ತಾಣೆ ಪವಿತ್ರ್ ಕುಮ್ಗಾರ್ ಘೆತ್ಲೊ. ಕುಮ್ಗಾರಾ ಉಪ್ರಾಂತ್ ಮರೀಯಾನ್ ವಿಗಾರಾನ್ ದಿಲ್ಲಿ ಶಿಕವ್ಣ್ ಬರಿ ಕರುನ್ ಆಯೊನ್ ತಿ ಮಾನುನ್ ಘೆತ್ಲಿ. 'ಕಿತ್ಲೆ ಕಷ್ಟ್ ಆಯ್ಲ್ಯಾರಯಿಂ ತುಮ್ಚೆಂ ನಿಶ್ಕಲ್ಟಣ್ ತುಮಿ ಜಾಗ್ರುತಾಯೆನ್ ಸಾಂಬಾಳಾ' ಮ್ಹಣ್ ವಿಗಾರಾನ್ ದಿಲ್ಲಿ ಬೂಧ್ ಮರೀಯಾಚಿ ಮತಿಂತ್ ಖಿಂಚ್ಲಿ.

ಪಯ್ಲ್ಯಾ ಕುಮ್ಗಾರಾ ಉಪ್ರಾಂತ್ ಮರೀಯಾಚೊ ಜೆನಸ್ ಪುರ್ತೊ ಬದಲೊ. ತಾಚಿ ಸೊಸ್ತಿಕಾಯ್ ಆನಿ ಆತ್ಮಾಚಿ ಸೊಭಾಯ್ ಎಕ್ದಮ್ ಪ್ರಸಾರುಂಕ್ ಲಾಗಿ. ಹರ್ಯೆಕಾ ತಾಚಾ ಕಾಮಾಂತ್ ನವಿ ಸುಟ್ಕುಟಾಯ್ ಪ್ರಜಲ್ತಾಲಿ. ತಾಚೆರ್ ದೀಪ್ತ್ ಘಾಲ್ಲಿಂ ಸಕ್ಪಾಂ, 'ಮರೀಯಾ ನಿಜಾಕ್ಯೊ

ಏಕ್ ಅಂಜಾಳ್ ಭುಗೇಂ ' ಮ್ಹಣೊನ್ ಆಸುಂತ್ತಾಕಡೆ ಸಾಂಗ್ತಾಲಿಂ. ದುಸ್ರ್ಯಾಂ ಕಡೆ ಉಲಯ್ತಾನಾ ಮರೀಯಾ ಮಾಣ್ಣುಗೇನ್ ಉಲಯ್ತಾಲೆಂ. ಚಡ್ ತಾರಿಪೊ ಇತ್ಯಾದಿ ಉಲಂವ್ಕ್ ರಾವಾನಾಸ್ಲೆಂ. ಗರ್ಜೆಚಾ ಕಾಮಾಕ್ ಗೆಲ್ಯಾರ್ ಗರ್ಜ್ ತಿಸಾಲ್ಯಾ ಫರಾ ತೆಂ ಫರಾ ಪಾಟಿಂ ಪರ್ತಾಲೆಂ. ಮರೀಯಾಚಿ ಮಾಣ್ಣು ಗಾಯ್ ವಿಶೇಸ್ ಮ್ಹಣೊನ್ ತಾಚಿ ಆವಯಿಚ್ ರುಜ್ವಾತ್ ದಿತಾ: "ನ್ಹೆಸ್ಣಾಂತ್ ತೆಂ ಕರಿಣ್ ಥರಾಚಿ ಮಾಣ್ಣುಗಾಯ್ ಆಧಾರ್ತಾಲೆಂ. ಬರೆಂ ವಸ್ತುರ್ ನ್ಹೆಸಾಜಾಯ್ ಮ್ಹಣ್ ತೆಂ ಆಶಾ ದಾಖಯ್ತಾಸ್ಲೆಂ. ಆಸ್ಲಾಂತ್ಚ್ ತೆಂ ಸಂತುಷ್ಟ್ ಆಸ್ಲೆಂ." ಆಲೆಸಾಂದ್ರೊ ಸೆರೆನೆಲ್ಲಿ ಸೈತ್ ತಾಚಿ ಮಾಣ್ಣು ಗಾಯೆಚಿ ರುಜ್ವಾತ್ ದಿತಾ.

ಆಲೆಸಾಂದ್ರೊನ್ ಜಾಲ್ಯಾರ್ ಅನಿಸ್ಕಲ್ಟಣಾಕ್ ಸಂದರ್ಭ್ ದಿಂವ್ಚಿಂ ಭುರ್ಶಿಂ ಚಿತ್ರಾಂ ಫರ್ಭರ್ ಪ್ರದರ್ಶನಾಕ್ ಘಾಲ್ಲಿಂ. ತಾಂಚೆರ್ ದೀಷ್ಟ್ ಪಡಾನಾಸೆಂ, ಆಪ್ಲ್ಯಾ ಭಾಂವ್ಡಾಂನಿಯೊ ಥೈಂ ದೀಷ್ಟ್ ಘಾಲಿನಾಸೆಂ ಮರೀಯಾ ಹರ್ ಪ್ರಯತ್ನ್ ಕರ್ತಾಲೆಂ.

ಏಕ್ ದೀಸ್ ಉದಾಕ್ ಹಾಡುಂಕ್ ಮರೀಯಾ ಬಾಂಯ್ಲಾಗಿಂ ಗೆಲೆಂ. ಥೈಂ ವಚೊಂಕ್ ತಾಕಾ ಉಬ್ಗೊಣ್ ಯೆತಾಲಿ. ಲಾಗ್ನಾರ್ಚೆ ತರ್ಣಾಟಿ ಥೈಂ ಮೆಳೊನ್ ಭುರ್ಶೆಂ ಉಲವ್ನ್ ಮೆಚವ್ನ್ ಹಾಸ್ತಾಲೆ. ತಾಂಚೆಂ ಆಯ್ಕಾ ನಾಸ್ತಾನಾ ಉದಾಕ್ ಘೆವ್ನ್ ಮರೀಯಾ ಪಾಟಿಂ ಸರಾರಾಂ ವತಾಲೆಂ. ಪುಣ್ ತ್ಯಾ ದೀಸ್ ಏಕ್ ತರ್ಣಾಟೊ ಆನಿ ಏಕ್ ಚಲಿ ಉಲವ್ನ್ ಪಡ್ಲಿಂ. ತಾಂಚೆಂ ಉಲವ್ಣೆ ಆಯ್ಕೊನ್ ಮರೀಯಾ ಸಂಪೂರ್ಣ್ ಘಡ್ಬಡ್ಲೆಂ. ಪಾಟಿಂ ಯೇವ್ನ್ ಆವಯ್ಚಾ ಕಾನಾರ್ ತಾಣೆ ಘಾಲೆಂ. "ಮರೀಯಾ," ಮ್ಹಣಾಲಿ ತಿ ಜಾಣ್ಣಿ ಆವಯ್, "ಹ್ಯಾ ಸಂಸಾರಾಂತ್ ಅಸಲೆಂ ಸಕಡ್ ಘಡ್ತಾ, ಪುತಾ. ತೆಂ ಪೂರಾ ಆಮಿ ಆಯ್ಕೊನ್ ವಾಯ್ಸ್ ದೇಖ್ ಘೆತ್ಲ್ಯಾರ್ ಮಾತ್ ಆಮಿ ಖೊಟೆ ಜಾತಾಂವ್. ಪುಣ್ ಆಸ್ಲೆಂ ಪೂರಾ ಚುಕವ್ನ್ ಜಿಯೆಂವ್ಕ್ ಭೋವ್ಚ್ ಕಷ್ಟ್, ದೆವಾಚೆರ್ ಪಾತ್ಯೆವ್ನ್ ಆಮ್ಚೆ ಕಷ್ಟ್ ಆಮಿ ಜಿಯೆಜಾಯ್." ಥೈಂ ಆನಿ ವಚಾನಾಕಾ ಮ್ಹಣೊನ್ ತಿಣೆ ಸಾಂಗ್ಲಾರ್ ಉದ್ಕಾಚಿ ಗತ್ ನಾ ಜಾತಾ ಮ್ಹಣ್ ತಿ ಜಾಣಾಸ್ಲಿ. ತಿ ಆಖೇರಿಕ್ ಮ್ಹಣಾಲಿ: "ತುಂವೆಂ ಆಯ್ಕಾಲ್ಲೆಂ ಮತಿಂತ್ ವ್ಹರಾನಾಕಾ..... ಕದಿಂ ತುಂ ತಸೆಂ ಉಲಯ್ತಾಕಾ." "ನಾ" ಮ್ಹಣಾಲೆಂ ಮರೀಯಾ, "ಹಾಂವ್ ಕದಿಂ ತಸೆಂ ಉಲಂವ್ಚಿಂ ನಾ. ಮರಾನ್ ಪುಣಿ, ವಾಯ್ಸ್ ಮ್ಹಜೆ ಜಿಬೆರ್ ಘಳ್ಚೆಂ ನಾ,

ಮಾಂಯ್.” ಆಪ್ಲೆ ಸಾಂಗ್ಲೆಂ ಕಾರ್ಯಾನ್ ಪಾಳ್ವೆಂ ಭುರ್ಗೆಂ ಮರೀಯಾ ಮ್ಹಣ್ ತಿ ಆವಯ್ ಜಾಣಾಸ್ಲಿ.

ಎಕಾಚ್ ಘರಾಂತ್ ಜಿಯೆತಾಲಿಂ ಜಾಲ್ಯಾರ್‌ಯಿಂ ತ್ಯಾ ಘರಾಂತ್ಲ್ಯಾ ಭುರ್ಗ್ಯಾಂಚೆ ಗೂಣ್ ವಿಂಗಡ್ ಜಾವ್ನ್ ಆಸ್ಲೆ. ಆಲೆಸಾಂದ್ರೊಚಿ ಬರಿ ಜತನ್ ಘೆನಾಸ್ಲೆ ವರ್ವಿಂ ತೊ ವಾಯ್ವ್ ಸವಯಾಂಚೊ ಗುಲಾಮ್ ಜಾಲ್ಲೊ. ಭಾಸ್ಕಳ್‌ಪಣಿಂ ಜಿಯೆತಾಲೊ. ತಾಕಾ ಕೊಣಾಯಿ ಥೈಂ ಪಾತ್ಯೆಣಿ ನಾಸ್ಲಿ. ಕಾಂಯ್ ವೇಳ್ ಆಸ್ಲ್ಯಾರ್ ಎಕ್ಸುರೊ ವೇಳ್ ಖರ್ಚಿತಾಲೊ ಶಿವಾಯ್ ಕೊಣಾಯಿ ಸಾಂಗಾತಾ ಭರ್ಸಾನಾಸ್ಲೊ. ಆಲೆಸಾಂದ್ರೊಕ್ ವಿರೋಧ್ ಜಿಣಿ ಮರೀಯಾಚಿ ಆನಿ ತಾಣೆ ಶಿಕಯಿಲ್ಲ್ಯಾ ತಾಚಾ ಭಾವಾಂ ಆನಿ ಭೈಣಿಂಚಿ. ಮರೀಯಾ ಪಾತ್ಯೆಣೆಚೆಂ, ವಿಶ್ವಾಸಿ ಆನಿ ಮಾಯ್ನಾಸಿ ಭುರ್ಗೆಂ. ದೀಸ್ ವೆತಾಂ ದೆವಾಚೆ ಕೃಪೆಂತ್ ತೆಂ ವಾಡ್ತಾಲೆಂ. ಆಲೆಸಾಂದ್ರೊ ತಿತ್ಲೆಂಚ್ ಮರ್ತಾಲೊ.

ಸುರ್ವರ್ ಆಲೆಸಾಂದ್ರೊ ಮರೀಯಾಕ್ ಆನಿ ಆಸುಂತ್ವಾಕ್ ಬರೊ ಜಾವ್ನ್ ಆಸ್ಲೊ. ತೊ ಮರೀಯಾಚೆಂ ಕಾಮ್ ಪುಕಾರ್ತಾಲೊ. ಪುಣ್ ಥೊಡ್ಯಾ ಕಾಳಾ ಹೆವ್ವಿನ್ ಥಾವ್ನ್ ತೊ ಮರೀಯಾಚೆರ್ ಕ್ರೋಧಾನ್ ಚಲ್ತಾಲೊ. ತಾಕಾ ಪಳೆನಾ ಫುಡೆ ದೊಳೆ ಉರ್ಕಿತಾಲೊ, ತಾಕಾ ದ್ವೇಷಿತಾಲೊ. ಹ್ಯಾ ಪರಿವರ್ತನಾಚೆಂ ಕಾರಣ್ ಮರೀಯಾಕ್ ಕಳಿತ್ ನಾಸ್ಲೆಂ. ತಾಣೆ ಆಪ್ಲ್ಯಾ ಥೈಂ ಹ್ಯಾ ಪರಿಂ ಕರೋರ್ ಜಾವ್ನ್ ಚಲ್ತಾನಾ ತೆಂ ದುಃಖ್ತಾಲೆಂ. ರಾಗಾನ್ ತೊ ಕಾಂಯ್ ಉಲಯ್ತ್ ಜಾಲ್ಯಾರ್ ತೆಂ ಗುಪ್ತಿಂ ರಡ್ತಾಲೆಂ. ಪುಣ್ ಆವಯ್ಕ್ ಹೆಂ ಪೂರಾ ಸಾಂಗೊನ್ ಘರಾಂತ್ಲೆಂ ಸಮಾಧಾನ್ ಪಾಡ್ ಕರುಂಕ್ ಮನ್ ನಾಸ್ಲೆಲ್ಯಾನ್ ತೆಂ ಸೊಸುನ್ ವ್ಹರ್ತಾಲೆಂ. ಮರ್ಚಾ ಥೊಡ್ಯಾ ದಿಸಾಂ ಹೆವ್ವಿಂ ಥಾವ್ನ್ ಮರೀಯಾಲಾಗಿಂ ತಾಣೆ ಲಾಗಿಲಿ ಸಳಾವಳ್ ಸುರು ಕೆಲ್ಲಿ ಜಾಲ್ಯಾರ್ ಮರೀಯಾ ಭಿಯಾನ್ ಪಯ್ಸ್ ಸರ್ಲೆಂ. ಹೆಂ ಪಳೆವ್ನ್ ಆಲೆಸಾಂದ್ರೊಚೊ ಕ್ರೋಧ್ ಚಡ್ಲೊ. ಪುಣ್ ತಾಚೊ ಕ್ರೋಧ್ ಕಿತ್ಲೊ ಚಡ್ಲ್ಯಾರ್‌ಯಿಂ ಪಾತಕ್ ಆಧಾರ್ಚೆಂ ಭುರ್ಗೆಂ ಮರೀಯಾ ನಹಿಂ. ವಾಯ್ವ್ ಉಲವ್ಲ್ಯಾ ಥಾವ್ನ್ ತೆಂ ಪಯ್ಸ್ ರಾವ್ತಾಲೆಂ, ಪಳ್ತಾಲೆಂ ಸೈತ್. ಮರೀಯಾನ್ ಆಲೆಸಾಂದ್ರೊಚಿ ಸಳಾವಳ್ ತಿರಾಸ್ಕಾರ್ ಕೆಲ್ಲ್ಯಾನ್ ತೊ ಚಡ್ ಕ್ರೂರ್ ಜಾಲ್ಲೊ. ಗರ್ವಾನ್ ಖುಬಾಳ್‌ಲ್ಲೊ. ಆಪ್ಲ್ಯಾಚಿ ಖುಶಿ ತಾಚೆ ಥೈಂ ಜ್ಯಾರಿ ಕರ್ತಲೊಂಚ್ ಮ್ಹಳ್ಳ್ಯಾ ಹರಾಕ್ ಪಡ್‌ಲ್ಲೊ. ತಾಣೆ ಏಕ್ ವ್ಹಡ್ ಸುರಿ ತಲಾಸ್ ಕರುನ್ ಹಾಡ್‌ಲ್ಲಿ. ಆಪ್ಲಿ ಖುಶಿ ತರ್ ಚಲಾನಾ

ಮರೀಯಾಕ್ ಲಗಾಡ್ ಕಾಡ್ತಲೊಂಚ್ ಮ್ಹಣ್ ತಾಣೆ ಚಿಂತ್ಲೆಂ. ತಿತ್ಲೆಂಚ್ ನಹಿಂ ಆಸ್ತಾಂ, ಮರೀಯಾ ಕಾಂಯ್ ಆಸುಂತ್ತಾಲಾಗಿಂ ಘುಟ್ ಘೊಡಿತ್ ಮ್ಹಳ್ಳ್ಯಾ ಭಿಯಾನ್ ತಾಣೆ ಪಯ್ಲೆಂಚ್ ಜಾಗೃತಿ ದಿಲ್ಲಿ: “ಘುಟ್ ಘಡ್ತಿ ಜಾಲ್ಯಾರ್‌ಬಿ ತುಕಾ ಜಿವಶಿಂ ಮಾರ್ತಲೊಂ.” ತಾಚೆಂ ಉತಾರ್ ಖರೆಂ ಮ್ಹಣ್ ಮರೀಯಾ ಪಾತ್ಯೆಲ್ಲೆಂ. ಕಳ್ಳೆಳ್ಳೆಲೆಂ ತರ್‌ಯೊ ಆಪಯ್‌ಲಾಗಿಂ ತಾಣೆ ಕಾಂಯ್ ಸಾಂಗೊಂಕ್ ನಾ.

ಕಾಂಯ್ ಥೊಡೆ ಪಾವ್ತಿಂ ಆಪದೈರ್ ಭೊಗ್ತಾನಾ, “ಮ್ಹಾಕಾ ಎಕ್ಲ್ಯಾಕ್ ಕ್‌ಚ್ ಘರಾಂತ್ ಸೊಡಿನಾಕಾ, ಮಾಂಯ್,” ಮ್ಹಣ್ ಆಪಯ್‌ಲಾಗಿಂ ವಿಚಾರ್ತಲೆಂ. ನೆಣಾರಿ ಆಪಯ್ನ್ ಮರೀಯಾಚೆಂ ಗುಮಾನ್ ಕೆಲೆಂಚ್ ನಾ. ತೆಂ ಪಳೆವ್ನ್ ಆಪ್ಲೆಂ ಮಾಗ್ಣೆ ಆನಿ ಪ್ರಾಚಿತ್ ಮರೀಯಾನ್ ಚಡಯ್ಲೆಂ. ಅಸೆಂ ಆಸ್ತಾನಾ ತಾಕಾ ದುಸ್ರೆ ಪಾವ್ತಿಂ ನಾಡುಂಕ್ ಗೆಲೊ, ಆಲೆಸಾಂದ್ರೊ. ಮರೀಯಾನ್ ತಾಕಾ ತಿರಸ್ಕಾರ್ ಕರ್ತಚ್ ತಾಣೆ ವರ್ಮ್ ಧರುನ್ ತಾಕಾ ಪಾಡ್ ಕರುಂಕ್ ಆಲೋಚನ್ ಕೆಲಿ.

ಏಕ್ ದೀಸ್ ಸದಾಂಚೆಬರಿ ಆಸುಂತ್ತಾ ಆನಿ ಜುವಾಂವ್ ಗಾದ್ಯಾಂಕಡೆ ಗೆಲ್ಲಿಂ. ಆಲೆಸಾಂದ್ರೊನ್ ಆಪ್ಲ್ಯಾ ಕುಡಾಂತ್ ಏಕ್ ಸುರಿ ಲಿಪಯ್ಲೆಲಿ. ಆಪ್ಲ್ಯಾ ಕುಡಾಂತ್ ಮಾಂಚಾರ್ ಏಕ್ ಪಿಂಜ್ಕರ್ ‘ಶರ್ಟ್’ ದವ್ರುನ್ ತೆಂ ಶಿಂವೊನ್ ದಿ ಮ್ಹಣ್ ಮರೀಯಾಕ್ ತಾಣೆ ಫರ್ಮಾಯ್ಲೆಂ. ಜಾಯ್ತ್ ಮ್ಹಣೊನ್ ಮರೀಯಾನ್ ತಕ್ಲಿ ಹಾಲಯ್ಲಿ, ಪುಣ್ ಆಲೆಸಾಂದ್ರೊ ಕುಡಾಂತ್ ನಾಸ್‌ಲ್ಲೊ ವೇಳ್ ಪಳೆವ್ನ್ ತೆಂ ಶರ್ಟ್ ಘೆವ್ನ್ ಭಾಯ್ರ್ ಆಯ್ಲೆಂ ಮರೀಯಾ, ಆನಿ ಶಿಡಿಯೆರ್ ಬಸೊನ್ ಶಿಂವೊಂಕ್ ಲಾಗ್ಲೆಂ.

ಆಪ್ಲೊ ಉಪಾಯ್—ಮರೀಯಾಕ್ ಕುಡಾಂತ್ ಹಾಡ್ಲೊ, ನಿರ್ಫಳ್ ಜಾಲ್ಲೊ ಪಳೆವ್ನ್ ಆಲೆಸಾಂದ್ರೊ ಭಾಯ್ರ್ ಯೇವ್ನ್ ಮರೀಯಾಕ್ ಆಪಯ್ಲಾಗ್ಲೊ. ಮರೀಯಾನ್ ಬಸ್‌ಲ್ಲೆಕಡೆ ಥಾವ್ನ್‌ಚ್ ಜವಾಬ್ ದಿಲಿ. ತೆಂ ಭಿಯೆಲ್ಲೆಂ. ತೊ ಮರೀಯಾಕ್ ವಡುನ್ ವ್ಹರುನ್ ಗೆಲೊ. ತಾಚೆರ್ ಜುಲುವ್ ಚಲಂವ್ಕ್ ತಾಣೆ ಪ್ರಯತ್ನ್ ಕರ್ತಾನಾ, ನವ್ಯಾ ಬಳಾನ್ ಭರೊನ್ ಮ್ಹಳ್ಳೆಬರಿ ಮರೀಯಾ ರುಜೊಂಕ್ ಲಾಗ್ಲೆಂ. ಮರೀಯಾಚೆ ಬೊಬೆಕ್ ಶಿಡಿಯೆಚಾ ಮುಳಾಂತ್ ನಿದೊನ್ ಪಡ್‌ಲ್ಲಿ ತಾಚಿ ಭೈಣ್ ರಡೊಂಕ್ ಲಾಗ್ಲಿ.

ಪುಣ್ ಪಯ್ಸ್ ಗಾದ್ಯಾಂತ್ ಆಸ್‌ಲ್ಲಾ ಆಸುಂತ್ತಾಕ್ ಮರೀಯಾಚಿ ಬೊಬ್ ಆಯ್ಕಾಲಿನಾ. ತಿಚಾ ವಾವ್ರಾರ್‌ಚ್ ತಿ ಆಸ್ಲಿ.

ಆಪ್ಲೆಂ ಪ್ರಯತ್ನ್ ಜಿಕಾನಾಸ್ಲೆಂ ಪಳೆವ್ನ್ ಆಲೆಸಾಂದ್ರೊನ್ ಸುರಿ ಘೆವ್ನ್ ಮರೀಯಾಕ್ ಚಾಚಾಯ್ಲೆಂ. ತಾಚೆ ತರ್ಣೆ ಕುಡಿರ್ ತೆರಾ-ಚವ್ದಾ ಘಾಯ್ ಕೆಲೆ. ಆಪ್ಲೆಂ ಪಿಂಜೆಲ್ಲೆಂ ವಸ್ತುರ್ ಪೊಡುನ್ ಘೆವ್ನ್ ಮರೀಯಾ ಧರ್ಣೆಕ್ ಶೆವ್ವಾಲೆಂ. "ಜೆಜು ಹಾಂವ್ ಮರ್ತಾಂ..... ನಾ, ನಾ, ದೆವಾಕ್ ತೆಂ ಬರೆಂ ದಿಸಾನಾ. ಆಲೆಸಾಂದ್ರೊ ತುಂ ಯೆಮ್ಕೊಂಡಾಕ್ ಪೆತಲೊಯ್" ಮ್ಹಣ್ ತೆಂ ಬೊಬ್ ಮಾರುಂಕ್ ಲಾಗ್ಲೆಂ.

ಆಲೆಸಾಂದ್ರೊನ್ ಪರ್ತುನ್ ತಾಕಾ ಚಾಚಾಯ್ಲೆಂ. ಸುರಿ ಪೆಟೆ ಪಂದಾ ಉಡವ್ನ್ ತೊ ಚಲ್ತಚ್ ರಾವ್ಲೊ.

ಭುರ್ಗ್ಯಾಚೆ ಬೊಬೆಕ್ ಆಸುಂತ್ಲಾ ಆನಿ ಜುವಾಂವ್ ಧಾಂವೊನ್ ಯೆತಾತ್ ಜಾಲ್ಯಾರ್ ಕಿತೆಂ ಪಳೆತಲಿಂ? ಮರೀಯಾ ರೆಗ್ತಾಚಾ ಕೊಂಡಾಂತ್ ಪಡ್ಲಾಂ! ಆಸುಂತ್ಲಾ ತಕ್ಷಣ್ ಮತಿಹೀನ್ ಜಾಲಿ. ಮರೀಯಾಕ್ ಖಿಟ್ಲಾರ್ ನಿದಾಯ್ಲೆಂ. ದಾಕ್ಟೆರಾಕ್ ಹಾಡಯ್ಲೆಂ. ತಾಚೆಂ ಪ್ರಯತ್ನ್ ವಿಶೇಸ್ ಜಾಲೆಂ ನಾ! ನೆತ್ತೊನೊಕ್ ವ್ಹರಾ ಮ್ಹಣ್ ದಾಕ್ಟೆರಾನ್ ಸಾಂಗ್ಲೆಂ. ನೆತ್ತೊನೊಕ್ ವ್ಹೆಲ್ಯಾರ್‌ಯೊ ಉಪ್ಕಾರಾಕ್ ಪಡ್ಲೆಂನಾ. ಥೈಂ ಕೆಲ್ಲಿಂ ಏಕ್ 'ಒಪರೇಶನ್' ಸೈತ್ ಪಾರೊಂಕ್ ನಾ.

ಪುಣ್ ಒಪರೇಶನಾ ಉಪ್ರಾಂತ್ ಚವೀಸ್ ಘಂಟೆ ಮರೀಯಾ ವಾಂಚ್ಲೆಂ. ಹ್ಯಾ ಅಮೊಲಿಕ್ ವೆಳಾರ್ ತಾಣೆ ಕ್ರಿಸ್ತಾಂವ್ ಮಯಾಮೊಗಾಚೆಂ ಏಕ್ ಕಾಮ್ ಕೆಲೆಂ. ಆಪ್ಣಾಕ್ ಚಾಚಾಯಿಲ್ಲಾ, ಆನಿ ಪೊಲಿಸಾಂನಿ ಕಯ್ದ್ ಕರುನ್ ವ್ಹೆಲ್ಲ್ಯಾ ಆಲೆಸಾಂದ್ರೊಕ್ ತಾಣೆ ಕಾಳ್ಜಾ ಧಾವ್ನ್ ಭೊಗ್ಲಿಲೆಂ. "ಆಲೆ ಸಾಂದ್ರೊನ್ ಮ್ಹಜೆ ಸಂಗಿಂ ಸರ್ಗಾರ್ ಯೆಂವ್ಕ್ ಜಾಯ್" ಮ್ಹಣೊನ್ ಆಪ್ಲಿ ಅಪೇಕ್ಷಾ ತಾಣೆ ಉಚಾರ್ಲಿ.

ದುಸ್ರ್ಯಾ ದಿಸಾ, 1902 ಇಸ್ವೆಂತ್ ಜುಲಾಯ್ಚೆ ಸೊಳಾ ತಾರಿಕೆರ್ ವಿಯಾತಿಕ್ ಘೆವ್ನ್ ತಾಣೆ ಪ್ರಾಣ್ ಕೆಲೊ. ತೆದ್ನಾ ದೊನ್ಬಾರಾಂಚೊ 3.25 ಘಂಟೊ ವೇಳ್. ಮರ್ತಾ ಪರ್ಯಾಂತ್ ಕರಿಣ್ ದೊಬ್ ಮರೀ ಯಾನ್ ಭೊಗುನ್ ಸೊಸುನ್ ವ್ಹರಾಜಾಯ್ ಪಡ್ಲಿ.

ಮರೀಯಾಚಾ ಮರ್ಣಾಚೆ ಖಬರ್ ಮೆಳ್ಳೆಲ್ಯಾ ತಕ್ಷಣ್ ಸಬಾರ್ ಲೋಕ್ ಮರ್ಣಾಕ್ ಆಯ್ಲೊ. ದಬಾಜಾಚಿ ಮಾತಿ ಮರೀಯಾಕ್ ಮೆಳ್ಳಿ. ತಾಚೆ ಮಾರಿಫತ್ ಸಬಾರಾಂಕ್ ಉಪ್ಕಾರ್ ಸೈತ್ ಮೆಳ್ಳಿ. 1950 ಇಸ್ವೆಂತ್ ಬಾರಾವ್ಯಾ ಪಿಯುಸ್ ಪಾಪ್‌ಸಾಯ್ಬಾನ್ ತಾಕಾ ಸಾಂತ್ ಮ್ಹಣ್ ಪ್ರಗಟ್

ಪಾಚಾರ್ಲೆಂ. ತಾಚಿ ಆವಯ್, ಭಾವ್ ಆನಿ ಭೈಣ್‌ಯೊ ಹೆ ಭಾಗಿ ರಿತಿಕ್ ಹಾಜರ್ ಆಸ್ಲಿಂ.

ಮರೀಯಾ ಏಕ್ ಮಾರ್ತಿರ್—ಸಾಂತಿಣ್ ಜಾವ್ನಾಸಾ. ನಿಸ್ಕಳ್ಳಣ್ ವ್ಹಳ್ಳೆಂ ದಿವೆಂ ಸಾಂಬಾಳುಂಕ್ ತಿಣೆ ಆಪ್ಲ್ಯಾ ಜಿವಾಚೊ ತ್ಯಾಗ್ ಕರುಂಕ್ ಸೈತ್ ಪಾಟಿಂ ಕರುಂಕ್ ನಾ. ಲ್ಹಾನ್ ಹೆ ಚಲಿಯೆನ್ ಧೈರಾನ್ ವ್ಹಡ್ ತ್ಯಾಗ್ ಕೆಲೊ. ಬಾರಾ ವರ್ಸಾಂಚೆ ಪ್ರಾಯೆರ್ ತಾಣೆ ಮಾರ್ತಿರ್‌ಪಣಾಚೊ ಮಕುಟ್ ಜೊಡ್ಲೊ. ಆಯ್ಜಾ ಕಾಳಾರ್ ವಿಕಾಳ್ ವಾರೆಂ ಇತ್ಲೆಂ ವಿಸ್ತಾರ್ಲಾಂ, ಸಾಂ ಮರೀಯಾ ಗೊರೆತ್ತಿ ತಸ್ಲೊ ದೆಖಿ ಆಮ್ಕಾಂ ಅವಶ್ಯ್ ಜಾಯ್. ತಿ ಆಮ್ಚೆಂ ಆಧುನಿಕ್ ಆದರ್ಶ್ ಜಾವ್ನಾಸಾ !

ಸಾಂ ಥೊಮಾಸ್ ಮೋರ್

1535ವಂ ವರಸ್. ಇಂಗ್ಲೆಂಡಾಚೆ ಪವಿತ್ರ ಸಭೆಚೆರ್ ಕಾಳಿಂ ಕುಪಾಂ ಉರ್ಲಿಂ. ಹೆನ್ರಿ 8ವ್ಯಾ ರಾಯಾನ್ ಪಾಪ್‌ಸಾಯ್ಬಾಚೊ ಅಧಿಕಾರ್ ತಿರಸ್ಕೃತ್ ಕರುನ್ ಆಪುಣ್‌ಚ್ ಇಂಗ್ಲೆಂಡಾಂತ್ಲೆ ಪವಿತ್ರ ಸಭೆಚೊ ಧಾರ್ಮಿಕ್ ವ್ಹಡಿಲ್ ಮ್ಹಣ್ ಗಾಜಯಿಲ್ಲೆಂ. ಥೈಂಚಾ ಕಥೊಲಿಕಾಂಕ್ ಭೋವ್ ಕನಿಷ್ಟ್ ಕಾಳ್ ತೊ. ರಾಯಾ ವಿರೋಧ್ ಸಬ್ದ್ ಕಾಡ್‌ಲ್ಲೆ ಪುರಾ ಮರ್ಣಾ-ಶಿಕ್ಷೆಕ್ ಬಲಿ ಜಾತಾಲೆ. ಪುಣ್ ಪವಿತ್ರ ಸಭೆಚೆ ಸಬಾರ್ ವೀರ್ ಪುತ್ರ್ ಭಾವಾರ್ಥಾಕ್ ಆಪ್ಲ್ಯಾ ರಗ್ತಾಚಿ ಸಾಕ್ಸ್ ದಿಂವ್ಕ್ ಸೈತ್ ಪಾಟಿಂ ಸರ್ಲೆನಾಂತ್.

“ರಾಯಾಕ್ ಅಧಿಕಾರ್ ಆಸ್ಚೊ ರಾಜಕೀ ಸಂಗಿಂನಿ ಶಿವಾಯ್, ಧಾರ್ಮಿಕ್ ಸಂಗಿಂನಿ ನಹಿಂ”—ಮ್ಹಣ್ ಸಾಂಗ್‌ಲ್ಲ್ಯಾ ಖಾತಿರ್ ಎಕ್ಲ್ಯಾಕ್ ಮರ್ಣಾಚೆಂ ಫರ್ಮಾಣ್ ಜಾಲ್ಲೆಂ. ಜುಲಾಯ್ 6, 1535ವೆರ್ ತಾಚೆಂ ಶಿಸ್ ಕಾಪ್ಪೊ ದೀಸ್. ತ್ಯಾ ದೀಸ್ ಲಂಡನಾಚಾ ‘ಟವರಾ’ಚೆರ್ ಎಕಾ ಥರಾಚಿ ಕಾಲ್ಬಾಣ್ ವಿಸ್ತಾರ್ಲಿ. ಪುಣ್ ಕ್ರಿಸ್ತಾ ಖಾತಿರ್ ಮರೊಂಕ್ ವೆಚಾ ತ್ಯಾ 57 ವರ್ಸಾಂ ಪ್ರಾಯೆಚಾ ವ್ಯಕ್ತಿಚಾ ಮುಖಮಳಾರ್ ವಿಚಿತ್ರ್ ಗಂಭೀರಾಯ್ ಆನಿ ಥಂಡಾಯ್ ರಾಜ್ ಕರುನ್ ಆಸ್ಲಿ. ಫಾಲೆ ಖಾತಿರ್ ತಯಾರ್ ಕೆಲ್ಲ್ಯಾ ಉಭಾರ್ ಜಾಗ್ಯಾಚಿಂ ಮೆಟಾಂ ತೊ ಸವ್ಯಾಸ್ ಚಡಾಲಾಗ್ಲೊ. ತಾಚಾ ಹರ್ಯೆಕಾ ಮೆಟಾಂನಿ ದೃಢ್ ನಿರ್ಧಾರ್ ಭರೊನ್ ಆಸ್ಲೊ. “ಚಿಕೆಸೆ ರಾವ್, ಮ್ಹಜೆಂ ಖಾಡ್ ಸಮಾ ಕರ್ತಾಂ. ತೆಂ ಕಾತ್ರನ್ ವಚೊಂಕ್ ನಜೊ. ಕಿತ್ಯಾಕ್ ತೆಂ ನಿರಪ್ರಾಧಿ.”—ಇತ್ಲ್ಯಾ ಗಂಭೀರ್ ಸನ್ನಿವೇಶಾಂತ್ಯೊ ಇಲ್ಲಿಂ ಮಿಶಾಲಿ ಉತ್ರಾಂ ಉಲಂವ್ಕ್ ತೊ ಸಕಾತ್ ಮ್ಹಣ್ ಕೊಣೆಯೊ ಚಿಂತುಂಕ್ ನಾ.

ತರ್ ಹೊ ಧೈರಾಧಿಕ್ ವೀರ್ ಕೊಣ್? ತೊಚ್ ಇಂಗ್ಲೆಂಡಾಚೊ ‘ಲೋರ್ಡ್ ಭಾನ್ಸಲರ್,’ ಹೆನ್ರಿ 8ವ್ಯಾ ರಾಯಾಚೊ ಆಪ್ತ ಈಷ್ಟ್ ‘ಸರ್’ ಥೊಮಾಸ್ ಮೋರ್.

**

ಥೊಮಾಸ್ 1478 ವರ್ಸಾ ಫೆಬ್ರವರಿ 7 ತಾರಿಕೆರ್, ಲಂಡನಾಂತ್ ಜಲ್ಮಾಲೊ. ತಾಚೊ ಬಾಪ್ ಜೋನ್ ಮೋರ್, ಲಂಡನಾಂತ್‌ಚ್ ನಾಂವ್

ವೆಲ್ಲೊ ವ್ಹಡ್ ಮನಿಸ್. ಪುತಾನ್ ಆಪ್ಲಾ ಬರಿಚ್ ವ್ಹಡ್ ನಾಂವ್ ಜೊಡುಂಕ್ ಪಾವಾಚಾಯ್ ಮ್ಹಣ್ ತೊ ಆಶೆತಾಲೊ. ಮ್ಹಂತನಾಚಾ ಕುಟುಂಬಾಚಾಂನಿ ತಸೆಂ ಚಿಂತ್ಲೆಂ ವಾಡ್ಲೆ. ತ್ಯಾ ಶಿವಾಯ್ ಥೊಮಾಸ್ ಜೋನ್ ಮೋರಾಕ್ ಏಕ್‌ಚ್ ಪೂತ್. ಭಾತಾಚೊ ಗೂಣ್ ಬಿಯಾಂತ್‌ಚ್ ಕಳ್ತಾ ಖೈಂ! ತಸೆಂ ಲ್ಹಾನ್ ಪ್ರಾಯೆರ್‌ಚ್ ಶಿಕ್ಪಾಂತ್ ತಾಚಿ ಚತುರಾಯ್ ಪಳೆವ್ನ್ ಜೋನ್ ಮೋರ್ ಮುಖ್ಲಿಂ ಸ್ವಪ್ನಾ ದೆಖ್ತಾಲೊ. ಅಸೆಂ ಪುತಾಚಾ ಶಿಕ್ಪಾಚಿ ತಾಣೆ ಬರಿ ಚತ್ರಾಯ್ ಘೆಲ್ಲಿ ಆನಿ ಇಂಗ್ಲೆಂಡಾಂತ್ ಆಸ್ಚಾ ವ್ಹಡ್ ವಿಶ್ವವಿದ್ಯಾಲಯಾಂನಿ ತಾಕಾ ಶಿಕ್ಷಣ್ ಮೆಳಾಸೆಂ ಕೆಲೆಂ.

ಬೊಂಗೊ ಪಳೆತಾನಾಂಚ್ ಫುಲ್‌ಲ್ಲ್ಯಾ ಉಪ್ರಾಂತ್ ಕಸೊ ರಾವಾತ್‌ಗಿ ಮ್ಹಣ್ ಕಳ್ತಾ. ತಸೆಂಚ್ ವಿದ್ಯಾರ್ಥಿ ಜಾವ್ನಾಸ್ತಾನಾ ಥೊಮಾಸಾಕ್ ಪಳೆಲ್ಲೊ ದಯೆಕ್ಲೊಯೊ, “ಹೊ ಬೊಂಗೊ ಏಕ್ ದೀಸ್ ಸುಗಂಧ್ ಫುಲ್ ಜಾವ್ನ್ ಫುಲ್ಲೊ” ಮ್ಹಣ್ತಾಲೆ.

ಬಾಪಾಯ್‌ಬರಿಚ್ ಪುತೆಯೊ ವಕಾಲತೆಂತ್ ಭೋವ್ ಪ್ರವೀಣ್ ಜಾಲೊ. ವಿದ್ಯಾರ್ಥಿ ಆಸ್ತಾನಾಂಚ್ ಥೊಮಾಸಾಕ್ ಕಾರ್ಡಿನಾಲ್ ಮೋರ್ಟನ್, ಇರಾಸ್ಮ್ ತಸಲ್ಯಾ ಶಿಕ್ಷಿ ವ್ಯಕ್ತಿಂಚೊ ಪರಿಚಯ್ ಜಾಲೊ. 1496-’97 ಇಸ್ಟೆಂತ್ ಥೊಮಾಸ್ ವ್ಹಡ್ ಪಕೀಲ್ ಮ್ಹಣ್ ನಾಂವಾಡ್‌ಲ್ಲೊ. ಬೊಂಗೊ ಆತಾಂ ಸವ್ಕಾಸ್ ಫುಲೊನ್ ಯೆತಾಲೊ. ಫುಲ್ಚಾ ಗುಲೊಬಾಚೊ ಪರ್ಮಳ್ ಪ್ರಸಾರ್ನಾಸ್ತಾನಾ ರಾವ್ತಾ? ವ್ಹಡ್ ವ್ಹಡ್ ಮನ್ಯಾಂ ಸಂಗಿಂ ಪ್ರಸಂಗಾಂ ಚಲಂವ್ಕ್ ಆನಿ ‘ಲೆಕ್ಚರಾಂ’ ದಿಂವ್ಕ್ ಥೊಮಾಸಾಕ್ ಆತಾಂ ಆಪ್ಣಿಂ ಯೆತಾಲಿಂ.

ವಕಾಲತ್ ಶಿಕ್ತಾನಾಂಚ್ ಹ್ಯಾ ತರ್ಣಾಟ್ಲಾ ಥೊಮಾಸಾಕ್ ಪ್ರಾಚಿಂತಾಚಿ ಆನಿ ಮಾಗ್ಣ್ಯಾಚಿ ಜೇಣ್ ಜಿಯೆಂವ್ಚಾ ‘ಕಾರ್ತುಸಿಯನ್’ ಮರ್ವಾಸಿಂ ಥೈಂ ಮನ್ ವೊಡ್ತಾಲೆಂ. ಸೈಂಭಾ ಪ್ರಮಾಣೆಂಚ್ ತಾಕಾ ಪ್ರಾಚಿಂತಾಚೊ ಮೋಗ್ ಆಸ್‌ಲ್ಲೊ. ಇಲ್ಲೆಶೆಂ ಪ್ರಾಚಿತ್ ಆಧಾರ್ಚಾ ಖಾತಿರ್ ಆಪ್ಲ್ಯಾ ಕೊಟಾ ಪಂದಾಕ್ ಏಕ್ ಖರ್ಕಸ್ ಲ್ಹಂವೆಚೊ ದಗ್ಲೊ ಘಾಲುಂಕ್ ತಾಣೆ ಸುರು ಕೆಲ್ಲಿಂ. ಮರ್ತಾ ಮಣಾಸರ್‌ಯೊ ಸದಾಂಚ್ ತೊ ವಾಪರ್ತಾಲೊ ಖೈಂ. ಏಕ್ ಪಾವ್ಲಿ ತಾಣೆ ಕಾರ್ತುಸಿಯನ್ ಫ್ರಾದ್ ಜಾಂವ್ಚಿ ಅಲೋಚನ್ ಕೆಲ್ಲಿ. ಪುಣ್ ಮನ್ಯಾಚ್ಯೊ ವಾಟೊ ಆನಿ ದೆವಾಚ್ಯೊ ವಾಟೊ ಏಕ್‌ಚ್‌ವೆ? ದೆವಾನ್

ಥೋಮಾಸಾಕ್ ದುಸ್ರೆಚ್ ಕುಶಿನ್ ಆಪಯಿಲ್ಲೊ. ಕ್ರಮೇಣ್ ತಾಣೆ ರೆಲೆಜಿಯೊಸ್ ಜಾಂವ್ಚಿ ಆಲೋಚನ್ ಸೊಡುನ್ ಸೊಡ್ಲಿ.

ಹ್ಯಾ ವೆಳಾರ್ ಇಂಗ್ಲೆಂಡಾಂತ್ ಹೆನ್ರಿ 8ವೊ ರಾಯ್ ಜಾಪುನ್ ಆಸಲ್ಲೊ. ಥೋಮಾಸಾಚೆಂ ನಾಂವ್ ಚಡುಣೆ ಸಗ್ಳ್ಯಾ ಇಂಗ್ಲೆಂಡಾಂತ್‌ಚ್ ಪ್ರಖ್ಯಾತ್ ಜಾಲ್ಲೆಂ. ಆನಿ ತೊ 1504 ಇಸ್ಟೆಂತ್ 'ಪಾರ್ಲಿಮೆಂಟಾಚೊ' ಸಾಂದೊ ಜಾವ್ನ್ ವಿಂಚುನ್ ಆಯ್ಲೊ. ಹೊಚ್ ತಾಚಾ ರಾಜಕೀ ಜೀವನಾಚೊ ಆರಂಭ್.

1505ವ್ಯಾ ವರ್ಸಾ ಥೋಮಾಸ್ 'ಜೇನ್' ಪ್ಲುಳ್ಳೆ ಸೊಭಿತ್ ಚಲಿಂಯೆ ಲಾಗಿಂ ಕಾಜಾರ್ ಜಾಲೊ. ಜೇನ್ ಥೋಮಾಸಾಚಾ ಮನಾಕ್ ಜೊಕ್ತಿ ಸ್ತ್ರೀ. ತಾಂಚೆಂ ಜೀವನ್-ತಾರುಂ ವಾದಾಳಾವೀಣ್ ಚಲ್ತಾಲೆಂ. ಪುಣ್ 1509ವ್ಯಾ ವರ್ಸಾ ಜೇನ್, ಚವ್ಗಂ ಭುರ್ಗ್ಯಾಂಕ್ ಥೋಮಾಸಾಕ್ ಸೊಡುನ್ ದೆವಾಧಿನ್ ಜಾಲಿ. ತಿಚಾ ಮರ್ಣಾಂ ವರ್ವಿಂ ಥೋಮಾಸಾಕ್ ಆಪ್ಲಾಚೊ ಜೀವ್‌ಚ್ ತುಟವ್ನ್ ವ್ಹೆಲ್ಲ್ಯಾಬರಿ ಭೊಗ್ಲೆಂ.

ಚಡಾವತ್ ವೇಳ್ 'ರಾಜಕೀಯಾಂತ್' ಖರ್ಚುಂಕ್ ಪಡ್ವಾ ಥೋಮಾಸಾಕ್ ಚವ್ಗಂ ಭುರ್ಗ್ಯಾಂಕ್ ಸಾಂಬಾಳ್ಚೆಂ ವ್ಹಡೆ ವಾಂವ್ಚಿಚೆಂ ಜಾಲ್ಲೆಂ. ದೆಕುನ್ ಥೊಡ್ಯಾಚ್ ಕಾಳಾನ್ ತೊ ಆಲಿಸ್ ಮ್ಹಳ್ಳ್ಯಾ ವಿಧವ್ ಸ್ತ್ರೀಯೆಲಾಗಿಂ ಲಗ್ನ್ ಜಾಲೊ. ಆಲಿಸ್ ಸುಗುಣಾಂಚೆಂ ಕಣಸ್. ಥೋಮಾಸಾಚಾ ಪಯ್ಲೆಂಜಾ ಚವ್ಗಂ ಭುರ್ಗ್ಯಾಂಚೊ ತಿ ಅವಯ್ ಸಾಕೊ ಮೋಗ್ ಕರ್ತಾಲಿ.

1509 ಇಸ್ಟೆಂತ್ ಹೆನ್ರಿ 7ವೊ ರಾಯ್ ಸರುನ್ ತಾಚೊ ಪೂತ್ ಹೆನ್ರಿ 8ವೊ ಪಾತಾರ್ ಚಡ್ಲೊ. ತ್ಯಾಚ್ ವರ್ಸಾ ಹೆನ್ರಿ 8ವ್ಯಾ ರಾಯಾಚೆಂ ಕಾಜಾರ್‌ಯೊ ಜಾಲ್ಲೆಂ. ಹ್ಯಾ ರಾಯಾಳ್ ಲಗ್ನಾಚಿ ಕಥಾ ಫೋವ್ ಸುರಸ್ ಆಸಾ:

ಹೆನ್ರಿ 8ವ್ಯಾಕ್ ಆರ್ಥರ್ ಮ್ಹಳ್ಳೊ ವ್ಹಡ್ ಭಾವ್ ಆಸಲ್ಲೊ. ಆರ್ಥರಾಚೆಂ ಲಗ್ನ್ ಸ್ಪೆಯಿನಾಚಾ ರಾಯ್-ಕುಪರ್ನಿಲಾಗಿಂ, ಕಾತರಿನಾಲಾಗಿಂ ಜಾಲ್ಲೆಂ. ಪುಣ್ ಕಾಜಾರ್ ಜಾಲ್ಲ್ಯಾ ದೋನ್‌ಂಚ್ ವರ್ಸಾಂ ಭಿತರ್ 1502 ಇಸ್ಟೆಂತ್, ಆರ್ಥರ್ ಸರ್ಲೊ. ತೆದಾಳಾ ಕಾತರಿನಾಕ್ ಏಕ್‌ಯೊ ಭುರ್ಗೊ ಜಾಂವ್ಕ್ ನಾಸ್ಲೆಂ. ಹೆನ್ರಿ ತೆದ್ನಾ ಬಾರಾ ವರ್ಸಾಂಚೊ ರಾಯ್-ಕುವರ್. ತರಿಪುಣ್ 1509ವ್ಯಾ ವರ್ಸಾ ಹೆನ್ರಿ ಅಟ್ರಾ ವರ್ಸಾಂಚೊ ಜಾತಾನಾ. ಹೆನ್ರಿ 7ವ್ಯಾ ರಾಯಾನ್, ಕಾತರಿನಾಕ್ ಹೆನ್ರಿಯಾಗಿಂ ಕಾಜಾರ್ ಕರುಂಕ್ ಚಿಂತ್ಲೆಂ.

ಭಾವಾಚಾ ಸ್ತ್ರೀಯೆಲಾಗಿಂ ಕಾಜಾರ್ ಜಾಂವ್ಚೆಂ ಪವಿತ್ರ ಸಭೆನ್ ಆಡ್ವಾರ್ಲೆಂ. ದೆಕುನ್ ಆಸಲ್ಯಾ ಕಾಜಾರಾಕ್ ಪಾಪ್‌ಸಾಯ್ಬಾ ಥಾವ್ನ್ ಪ್ರತ್ಯೇಕ್ ಪರ್ವಣ್ ಗರ್ಜ್ ಆಸ್‌ಲ್ಲಿ. ಹ್ಯಾ ಕಾಜಾರಾಂತ್ ರಾಜಕೀ ಬರೆಪಣ್ ಆಸ್‌ಲ್ಲ್ಯಾನ್ ಹೆನ್ರಿ 7ವ್ಯಾ ರಾಯಾನ್ ರೊಮಾ ಥಾವ್ನ್ ರಜಾ ವಿಚಾರ್ಲಿ ಆನಿ ದುಸ್ರ್ಯಾ ಜುಲಿಯೊ ಪಾಪ್‌ಸಾಯ್ಬಾನ್ ಹ್ಯಾ ಕಾಜಾರಾಕ್ ಅನುಮತಿ ಪಾಠಯ್ಲಿ. ಅಸೆಂ ಪಾಪ್‌ಸಾಯ್ಬಾಚೆಂ "ಡಿಸ್ಪೆಸ್" ಮೆಳ್ಳ್ಯಾ ಉಪ್ರಾಂತ್ ಮಾತ್ ಹೆನ್ರಿಚೆಂ ಕಾಜಾರ್ 1509 ಇಸ್ಟೆಂತ್ ಕಾತರಿನಾಲಾಗಿಂ ರಾಯಾಳ್ ಸಂಭ್ರಮಾನ್ ಚಲಯ್ಲೆಂ. ಕಾಜಾರ್ ಜಾತಾನಾ ಹೆನ್ರಿ 8ವ್ಯಾಕ್ 18 ವರ್ಸಾಂ ಪ್ರಾಯ್ ಮಾತ್. ಆನಿ ಕಾತರೀನ್ ಹೆನ್ರಿ ವರ್ನಿ ಸಬಾರ್ ವರ್ಸಾಂಕ್ ವ್ಹಡ್. ಜಾಲ್ಯಾರ್‌ಯೊ ರಾಯ್ ಆನಿ ರಾಣಿ ಭೋವ್ ಮೊಗಾನ್ ಆಸ್‌ಲ್ಲಿಂ.

ಹೆನ್ರಿ 8ವೊ ರಾಯ್ ಜಾಲ್ಲ್ಯಾ ತವೊಳ್ ಥಾವ್ನ್‌ಂಚ್ ಥೊಮಾಸ್ ಮೊರಾ ಥೆಂ ತೊ ಆಕರ್ಷಿತ್ ಜಾಲೊ. ತಾಚಿ ಶಾಧಿ ಜಾಣಾ ಜಾಲ್ಲ್ಯಾ ರಾಯಾನ್ ತಾಕಾ 1510 ಇಸ್ಟೆಂತ್ ಲಂಡನಾಚೊ "ನಗರಾಪತಿ" ಕೆಲೊ. ಹ್ಯಾ ನೇಮಕ್ಪಣಾನ್ ಲಂಡನಾಚಾ ವ್ಹಡ್ ವ್ಹಡ್ ಮನ್ಶಾಂಚಿ ಇಷ್ಟಗತ್ ಥೊಮಾಸಾಕ್ ಲಾಭ್ಲಿ.

ಥೊಮಾಸಾಚೆರ್ ಹೆನ್ರಿ 8ವೊ ರಾಯ್ ಭೋವ್ ಮಾನ್ವಾಲ್ಲೊ. ತಾಚೆ ಸುಗುಣ್ ರಾಯಾಕ್ ಮೆಚ್ವಾಲ್ಲೆ. ಸತಾ ಖಾತಿರ್ ಕೆದಾಳಾಯೊ ರುುಜೊಂಕ್ ತಯಾರ್ ಆಸ್ಲೊ, ಆನಿ ಆಪ್ಣಾಕ್ ಸಮಾ ಮ್ಹಣ್ ಖಿಚಿತ್ ಜಾಲ್ಲೆ ಕುಶಿನ್ ಕಿತ್ಲೆ ಸಂಕಷ್ಟ್ ಆಯ್ಲಾರ್‌ಯೊ ಮುಖಾರ್ ವೆಚೊ ತಾಚೊ ಸ್ವಭಾವ್ ರಾಯಾ ಮಧೆಂ ಆನಿ ತಾಚಾ ಮಧೆಂ ಇಷ್ಟಗತ್ ವಾಡೊಂಕ್ ಬುನ್ಯಾದ್ ಜಾವ್ನಾಸ್‌ಲ್ಲೊ.

ತಾಂಚೆ ಮಧೆಂ ಇಷ್ಟಗತ್ ಇತ್ಲಿ ಪಾಲೆಲ್ಲಿ ಕಿ ಸಬಾರ್ ಪಾವ್ಪಿಂ ಹೆನ್ರಿ 8ವೊ ಆಪ್ಲಿ ರಾಯಾಳ್ ಮರ್ಜಿ ಬಗ್ಗೆಕ್ ಲೊಟುನ್ ಥೊಮಾಸಾಚಾ ಘರಾ ಜೆವ್ಣಾಕ್ ವೆತಾಲೊ. ಥೊಮಾಸಾಚಾ ಖಾಂದಾರ್ ಹಾತ್ ಘಾಲ್ನ್ ಬಾಗಿಂತ್ ಭೊಂವ್ಚೆಂ ವ್ಹಡ್ಲಾರ್ ರಾಯಾಕ್ ಭಾರಿ ಮಜಾ. ಮಿಶಾಲಿ ಸ್ವಭಾವಾಚೆ ಆನಿ ನಾಜೂಕ್ ಉಲವ್ಣ್ಯಾಚೆ ಮನಿಸ್ ಕೆದ್ನಾಂಯೊ ಲೋಹಾಕರ್ಷಕಾ (Magnet)ಬರಿ. ಥೊಮಾಸಾಯೊ ತಸೊಚ್. ಕೊಣಾಕ್ ಜಾಲ್ಯಾರ್‌ಯೊ ಪಯ್ಲಾಚ್ ಉಲವ್ಣ್ಯಾಂತ್ ಆಕರ್ಷುಂಚೆಂ ವ್ಯಕ್ತಿತ್ವ್ ತಾಚೆಂ. ರಾಜಾಚಾ ಸಬಾರ್ ಘಟಾಚಾ ಸಂಗಿಂನಿ ಪರ್ಯಾಂತ್ ಆಟೊ ಹೆನ್ರಿ ಥೊಮಾಸಾಚಿ

ಆಲೋಚನ್ ವಿಚಾರ್ತಾಲೋ. ಇಷ್ಟಗತಿಚಿ ಸಳಾವಳಿನ್ ರಾಯಾನ್ ತಾಕಾ
 “ವ್ಹುಜೊ ಥೊಮಾಸ್” ವ್ಹುಣ್ ಆಪಂವ್ಚೆಂ ಆಸ್ಲೆಂ.

1521 ಇಸ್ಟೆಂತ್ ಆಟ್ವಾ ಹೆನ್ರಿನ್ ಥೊಮಾಸಾಕ್ ಸರ್ದಾರ್ (Knight)
 ವ್ಹುಳ್ಳೆಂ ಜಿರುದ್ ಪಾಠಯ್ಲೆಂ. ಹಾಚಾ ಉಪ್ರಾಂತ್ ಥೊಮಾಸ್ ಮೋರ್,
 “ಸರ್” ಥೊಮಾಸ್ ಮೋರ್ ಜಾಲೊ. ಥೊಡ್ಯಾ ವರ್ಸಾಂನಿ ರಾಯಾಚೊ
 ಉಪ-ಖಜಾನ್ದಾರ್ ತೊ ಜಾಲೊ. ಬುಧ್ವಂತ್ ವಕೀಲ್ ಜಾವ್ನಾಸ್ಲಲ್ಯಾನ್
 ತಾಕಾ ಸಬಾರ್ ಪಾವ್ಪಿಂ ಹೆರಾ ಗಾಂವಾಂಕ್ ಪ್ರತಿನಿಧಿ ಜಾವ್ನ್ ವಚಾಜಾಯ್
 ಪಡ್ತಾಲೆಂ. ಆಸೆಂ ಥೊಮಾಸ್ ರಾಜಾಚಾ ಹುದ್ದ್ಯಾಂನಿ ಎಕೆಕೆಚ್ ಮೆಟ್
 ವಯ್ರ್ ಚಡ್ತಾನಾ, ತಾಚಿ ಕೀರ್ತ್ ಆಮಾಸೆ ಉಪ್ರಾಂತ್ಲ್ಯಾ ಚಂದ್ರಿಮಾಬರಿ
 ವಾಡಾತ್ತ್ ವೆತಾಲಿ.

ಗರಿಬ್ ಆಸೊನ್ ಉಪ್ರಾಂತ್ ಗ್ರೇಸ್ತ್ ಜಾಲ್ಲ್ಯಾ ಥೊಡ್ಯಾಂಕ್
 ದೊಳ್ಳಾಂಕ್ ಸಾಯ್ ಮಾಂಡ್ತಾ. ದುರ್ಬಳೊ ಧಾಕ್ಟೊ ದೊಳ್ಳಾಂಕ್ ದಿಸಾನಾ.
 ಪುಣ್ ಥೊಮಾಸಾ ಥೈಂ ತಸೆಂ ನಹಿಂ. ತಾಚಿ ಜೀಣ್ ಸಕಡ್ ಅಧಿಕಾರಿಂಕ್
 ಏಕ್ ಮೇಲ್-ಫಾಂಕ್ತ್ ಜಾವ್ನಾಸ್ಲಿ. -ವ್ಹಡ್ ಹುದ್ದ್ಯಾರ್ ತೊ ಆಸ್ಲಾರ್‌ಯೊ,
 ಲಂಚ್ ವ್ಹುಳ್ಳೆಂ ಉತರ್ ತಾಚಿ ಥಂಯ್ ನಾಸ್ಲೆಂಚ್. ಕುಟುಂಬಿಕ್ ಜೀವ
 ನಾಂತ್‌ಯೊ ತೊ ಕಾಜಾರಿ ದಾದ್ಲ್ಯಾಂಕ್ ಏಕ್ ಆದರ್ಶ್ ಜಾವ್ನಾಸ್ಲೊ.
 ಆಲಿಸಾಕ್ ತೊ ಜಾವ್ನಾಸ್ಲೆಲ್ಲೊ ಎಕಾಮೆಕಾ ಸಮ್ತೊನ್ ಘೆವ್ಚೊ ಮಯ್ಜಾಸಿ
 ದಾದ್ಲೊ; ಆನಿ ಭುರ್ಗ್ಯಾಂಕ್ ಮೊಗಾಳ್ ಬಾಪುಯ್. ಭುರ್ಗ್ಯಾಂಚೊ ಚಿಲಿ
 ಪಿಲಿ ಆವಾಜ್ ಸದಾಂಚ್ ಘರ್ ಭರುನ್ ಆಸ್ತಾಲೊ. ಧನ್-ದಿವೆಂ,
 ದುಡು-ಭಾಂಗಾರ್ ಆಸೊನ್ ಕಿತೆಂ ಪ್ರಯೋಜನ್? ಘರಾಂತ್ ಮೋಗ್
 ಮಯ್ಜಾಸ್, ಶಿಸ್ತ್-ಸಮಾಧಾನ್ ನಾ ಜಾಲ್ಯಾರ್ ತೆಂ ಪೂರಾ ಉಪ್ಕಾರಾನಾ.
 ಪುಣ್ ಥೊಮಾಸಾಚಾ ಘರಾ ಹೆಂ ಸರ್ವ್ ಧಾರಾಳ್ ಮಾಪಾನ್ ಆಸ್ಲೆಂ.
 ತಾಚಾ ಮಿಶಾಲಿ ಉತ್ರಾಂನಿ ಆನಿ ಮೊಗಾಳ್ ಆಡಳ್ತಾನ್ ಘರಾಂತ್ ಸುಖ್-
 ಸಂತೊಸ್ ರಾಜ್ ಕರ್ತಾಲೆಂ.

ಥೊಮಾಸಾಚಾ ಮಿಶಾಲಿ ಸುಗುಣಾ ವಿಷ್ಯಾಂತ್ ಇರಾಸ್ತ್ ತಾಚೊ
 ಈಷ್ಟ್ ಆಸೆಂ ಬರಯ್ತಾ: “ಇಷ್ಟಗತ್ ಕರ್ಚಿ ವಿದ್ಯಾ ತೊ ಜನ್ಮಾ ಧಾವ್ನ್‌ಚ್
 ಹಾಡ್ನ್ ಆಯಿಲ್ಲೊ.” ಥೊಮಾಸ್ ಜಿಣ್ಯೆಂತ್ ಕೆದ್ನಾಂಯೊ ಖರೊ ಆನಿ
 ನಿತಳ್ ಸಂತೊಸ್ ಸೊಧ್ಯೊ ಮನಿಸ್. ಸಂಗೀತ್ ವ್ಹುಳ್ಳಾರ್ ತಾಕಾ ಜೀವ್.
 ವಕಾಲತಿಚೊ ವಿದ್ಯಾರ್ಥಿ ಜಾವ್ನಾಸ್ತಾನಾ ತಾಕಾ ‘ರೆಬೆಕ್’ ಆನಿ ‘ಪಿರ್ಲುಕ್’

ಖೆಲೊಂಕ್ ಬರೆಂ ಯೆತಾಲೆಂ. ಥೊಡೆ ಪಾವ್ತಿಂ ದೀಸ್‌ಭರ್ ಕಾಮ್ ಕರ್ನ್ ಸಾಂಜೆರ್ ರೆಬೆಕ್ ಖೆಲೊಂಕ್ ಬಸ್ತಾಲೊ. ಮಾರ್ಗರಟ್ ಮ್ಹಳ್ಳೆ ಆಪ್ಲೆ ಲ್ಹಾನ್ ಧುವೆಕ್ ರೆಬೆಕ್ ಖೆಲೊಂಕ್ ತಾಣೆ ಶಿಕಯಿಲ್ಲೆಂ.

“ಎಕಾ ಮನ್ಶಾನ್ ಸಾಂತ್ ಜಾಂವ್ಕ್ ಪೆಚಾಡ್ತಾನಾಯಿಂ, ಖುಶಾಲಿ ಜಾವ್ನ್ ತಾಣೆ ಆಸ್ತೆತ್,” ತೊ ಮ್ಹಣ್ತಾಲೊ.

ಗ್ರೇಸ್ತುಕಾಯ್ ಆಸ್ಲ್ಯಾರೆಯೊ ಆಪ್ಲ್ಯಾ ಭುರ್ಗ್ಯಾಂಕ್ ತಾಣೆ ದುರ್ಬ ಳ್ಕಾಯೆಚೊ ಮೋಗ್ ಶಿಕಯಿಲ್ಲೊ. ಪ್ರಾಚಿತ್ ಆನಿ ಸ್ವದಮನ್ ತಾಣೆ ಜಾಲ್ಯಾರೆಯೊ ಸೊಡುಂಕ್ ನಾ. “ಮ್ಹಜೊ ಮೆಸ್ತ್ರಿ ಪಾಯ್ ವಾಟೆನ್ ಗೆಲೊ ಜಾಲ್ಯಾರ್ ಹಾಂವೆಂ ಫೊಡ್ಯಾಚೆರ್ ಬಸೊನ್ ವೆಚೆಂ ಸಮಾ ನಹಿಂ”—ಹಿ ಜಾವ್ನಾಸ್‌ಲ್ಲಿ ತಾಚೆ ಸಾಂಗ್ಲಿ. “ಫುಲಾಂಚೆ ಪಾಲ್ಕೆಂತ್ ಬಸೊನ್ ಸರ್ಗಾಕ್ ವೆಚಾ ವಿಷ್ಯಾಂತ್ ಚಿಂತಿನಾಕಾತ್”—ಮ್ಹಣ್ ಭುರ್ಗ್ಯಾಂಲಾಗಿಂ ಉಲಂವ್ಚಾ ವೆಳಾರ್ ತೊ ತಾಂಕಾಂ ಸಾಂಗ್ತಾಲೊ.

“ಕಿತ್ಲೆಂ ಭಾಗಿ ಆನಿ ಸಂತೊಸ್ಪರಿತ್ ಘರ್ ಹೆಂ!”—ಥೊಮಾಸಾಗೆರ್ ಆಯಿಲ್ಲಾ ಸಬಾರ್ ಅಧಿಕಾರಿ ಇಷ್ಟಾಂಚಾ ತೊಡಾಂತೂನ್ ಯೆಂವ್ಚೆಂ ಉತರ್ ಹೆಂ!

ಅಸೆಂ ಆಸ್ತಾಂ 1523 ಇಸ್ವೆಂತ್ ಥೊಮಾಸ್ ಲೋಕ್ ಸಭೆಚೊ ‘ಸಭಾಪತಿ’ ಜಾಲೊ.

**

1509 ಇಸ್ವೆಂತ್ ಆಟ್ರೊ ಹೆನ್ರಿ ಪಾಟಾರ್ ಚಡ್‌ಲ್ಲ್ಯಾ ವೆಳಾರ್ ಜೆಮ್‌ನಿಂತ್ ಮಾರ್ಟಿನ್ ಲೂಥರ್ ಮ್ಹಳ್ಳ್ಯಾನ್ ಪವಿತ್ರ್ ಸಭೆ ಧಾವ್ನ್ ವಿಂಗಡ್ ಸರೊನ್ ಆಪ್ಲಾಚಿತ್ ಸಮುರ್ತ್ ಸ್ಥಾಪಿತ್ ಕೆಲ್ಲಿ. ಲೋಕ್ ಲೂಥ ರಾಚೆ ಶಿಕವ್ಣೆಕ್ ಪಿಸೊ ಜಾಲ್ಲೊ. ಆನಿ ಸಬಾರ್ ತರ್ಣಾಟೆ, ತರ್ಣಾಟಿಂ ಪವಿತ್ರ್ ಸಭಾ ಸೊಡ್ನ್ ಲೂಥರಾಚೆ ಸಮುರ್ತಿಕ್ ಮೆಳ್ಳಿಂ. ಹೆನ್ರಿ ರಾಯ್ ಜಾಲ್ಲ್ಯಾ ಕಾಲಾರ್ ಲೂಥರಾಚೆ ಶಿಕವ್ಣೆ ವಿಸ್ತಾರ್ಚೆ ಪಳೆವ್ನ್ ಖರೊ ಕಫೊ ಲಿಕ್ ಜಾವ್ನಾಸ್ಚಾ ಹೆನ್ರಿಕ್ ಹೆಂ ತಡ್ವುಂಕ್ ಜಾಲೆಂನಾ. ಮಾರ್ಟಿನ್ ಲೂಥರಾ ವಿಷ್ಯಾಂತ್ ತಾಣೆ ಬೂಕ್ ಬರಯ್ಲೆ; ಆನಿ ಆಪ್ಲ್ಯಾ ಬುಕಾಂನಿ ಲೂಥರಾಚೆ ಶಿಕವ್ಣೆ ಆನಿ ತಾಚೆಂ ಧೋರಣ್ ಖಂಡನ್ ಕೆಲೆಂ. ಹೆನ್ರಿ ರಾಯ್ ಇಂಗ್ಲೆಂಡಾಂತ್ಲೆ ಪವಿತ್ರ್ ಸಭೆಚೊ ಏಕ್ ಬಲ್ವಂತ್ ಖಾಂಬೊ ಜಾವ್ನಾಸ್‌ಲ್ಲ್ಯಾನ್ ಪಾಪಾ ಧಾವ್ನ್

ಲಿಯಾಂವ್ 1521 ಇಸ್ಟೆಂತ್ ತಾಕಾ "ಭಾವಾರ್ಥಾಚೊ ರಕ್ಷಕ್" ಮ್ಹಳ್ಳೆಂ ಬಿರುದ್ ದಿಲೆಂ.

ಹೆನ್ರಿ ಬರೊ ಕಥೊಲಿಕ್ ರಾಯ್ ಜಾವ್ನಾಸ್ಲೊ. ರಾಯ್ ಆನಿ ರಾಣಿ ಭೋವ್ ಮೊಗಾನ್ ಆಸ್ಲಿಂ. ದೆವಾನ್ ತಾಂಕಾಂ ಪಾಂಚ್ ಜಣಾಂ ಭುರ್ಗಿಂ ದಿಲ್ಯಾರ್ಯೊ ಆಖೇರಿಕ್ ವಾಂಚೊನ್ ಉರ್ಲೆಂ ಮ್ಹಳ್ಳಾರ್— ಮೇರಿ ಮ್ಹಳ್ಳೆಂ ಎಕ್ಲೆಂ, ರಾಯ್-ಕುವರ್ನ್ ಮಾತ್. ಅಸೆಂ ಸುಮಾರ್ 20 ವರ್ಸಾಂ ಪಾಶಾರ್ ಜಾಲಿಂ.

ಆತಾಂ ರಾಯಾಕ್ ಎಕಾಚ್‌ಫರಾ ಖೈಂ ನಾಸ್ಲೊ ದುಭಾವ್ ಯೆಂವ್ಕ್ ಸುರು ಜಾಲೊ: "ಕಾತರಿನಾಲಾಗಿಂ ಜಾಲ್ಲೆಂ ಮ್ಹಜೆಂ ಲಗ್ನ್ ಖರೆಂ ವ ಚೂಕ್? ಭಾವಾಚೆ ಸ್ತ್ರೀಯೆಲಾಗಿಂ ಕಾಜಾರ್ ಜಾಂವ್ಚೆಂ ಪವಿತ್ರ್ ಸಭಾ ಆಡ್ವಾರ್ತಾ. ಹೆರೊದ್ ರಾಯ್ ಆಪ್ಲ್ಯಾ ಭಾವಾಚೆ ಸ್ತ್ರೀಯೆ ಸಂಗಿಂ ಜಿಯೆವ್ನ್ ಆಸ್ತಾನಾ, ಸಾಂ ಜುವಾಂವ್ ಬಾಪ್ತಿಸ್ತಾನ್ ತಾಕಾ ಭೆಷ್ಟಾಂವ್ಕ್ ನಾಂಗಿ? ಕಾತರಿನ್ ಮ್ಹಜಾ ಭಾವಾಚಿ, ಆರ್ಥರಾಚಿ ಸ್ತ್ರೀ. ತರ್ ಕಾತರಿನಾ ಲಾಗಿಂ ಜಾಲ್ಲೆಂ ಮ್ಹಜೆಂ ಕಾಜಾರ್ ಏಕ್ ಸಾಕ್ರಾಮೆಂತ್ ನಟಿಂ." ಅಸಲೆ ನಾಂವ್ ನಾಸ್ಲೆ ದುಭಾವ್ ತಾಚಾ ಮತಿಂತ್ ಮುಂಗೆ ದಿಂವ್ಕ್‌ಲಾಗ್ಲೆ. ಆಪ್ಲಾಚೆಂ ಕಾಜಾರ್ ಖರೆಂ ನಟಿಂ ಮ್ಹಳ್ಳ್ಯಾ ನಿರ್ಧಾರಾಕ್ ಆಯಿಲ್ಲಾ ದೆನ್ರಿನ್ ಪಾಪ್‌ಸಾಯ್ಬಾಕ್ ಹ್ಯಾ ಪರಿಂ ಮನವಿ ಧಾಡ್ಲಿ: "ಕಾತರಿನ್ ರಾಜಾಚಿ ಕಾಯ್ದಾ ಸರಿ ರಾಣಿ ನಟಿಂ, ದೆಕುನ್ ಮ್ಹಾಕಾ ದುಸ್ರೆಂ ಲಗ್ನ್ ಜಾಂವ್ಕ್ ರಜಾ ದಿಜಾಯ್."

ರಾಯ್ ಹೆನ್ರಿ ಆಪ್ಲ್ಯಾಕ್ ತಿರಸ್ಕಾರ್ ಕರುನ್ ದುಸ್ರ್ಯಾಕ್ ರಾಣಿ ಕರುಂಕ್ ಚಿಂತಾ ಮ್ಹಣ್ ಆಯ್ಕಾಲ್ಲೆಂಚ್ ಕಾತರಿನಾಚೊ ಆಕಾಂತ್ ಸಾಂಗ್ಲೊ ನಟಿಂ.

ಪ್ರೆಸ್ ಕಾಜಾರ್ ಜಾವ್ನ್ ವೀಸ್ ವರ್ಸಾಂ ಮ್ಹಣಾಸರ್ ನಾಸ್ಲೊ ದುಭಾವ್ ರಾಯಾಕ್ ಆತಾಂ ಆವ್ಜಿತ್ ಖೈಂ ಥಾವ್ನ್ ಆಯ್ಲೊ? ತಾಂಚಾ ಕಾಜಾರಾಕ್ ರೊಮಾ ಥಾವ್ನ್ ಪ್ರತ್ಯೇಕ್ ಪರ್ವಣ್ ಘೆತ್‌ಲ್ಲಿ ಸಂಗತ್ ರಾಯ್ ವಿಸರ್ಲೊಗಾಯ್?

ಚರಿತ್ರೆಗಾರ್, "ಹೆನ್ರಿ ಆಟ್ವಾಚೊ ಹ್ಯಾ ಆವ್ಜಿತ್ ಬದ್ಲಾವಣೆಚೆಂ ಕಾರಣ್ ಕೆತ್ಲೆಂ?" ಮ್ಹಳ್ಳೆಂ ಸವಾಲ್ ವಿಚಾರಿತ್ ಆಯ್ಲಾತ್. ಸಬಾರಾಂನಿ ಸಾಂಗ್ಲಾ ಪ್ರಮಾಣೆ ಹೆನ್ರಿ ಆಟ್ವಾಚೊ ದುಭಾವ್ ಬರೇ ಏಕ್ ನಟನ್ ಮಾತ್.

ಬಿಡಿ ಸಂಗತ್ ಅಪಿ: ರಾಣಿಯೆಚಾ ಸೇವಕಿಂ ಪೈಕಿ 'ಅನ್ನಾ' ಪ್ವಳ್ಳಿ ಎಕ್ಲಿ ಭೋವ್ ಸೊಭಿತ್ ಸ್ತ್ರೀ ಆಸ್ಲಿ. ಕ್ರಮೇಣ್ ಆನ್ನಾಚೆ ಸೊಭಾಯೆಕ್ ಹೆನ್ರಿ ಆಟವ್ಯಾಚೆಂ ಮನ್ ಪಿಸ್ವಾಲೆಂ. ತಾಚೊ ಕ್ರಿಸ್ತಾಂವ್ ಭಾವಾರ್ಥ್ ಶೆಳೊ ಜಾವ್ನ್ ಯೆತಾಲೊ ಜಾಲ್ಲ್ಯಾನ್ ಮತಿಂತ್ ಏಕ್ ಪಿಶಿ ಆಲೋಚನ್ ಘುಸ್ಲಿ: "ಆನ್ನಾಲಾಗಿಂ ಆಪ್ಲೆ ಕಾಜಾರ್ ಜಾಲ್ಯಾರ್ ಕಸೆಂ?" ಕಾತರಿನಾ ಥೊಂ ತಾಕಾ ಆತಾಂ ಆಕರ್ಷಣ್ ಉಣೆ ಜಾಲ್ಲೆಂ. ತಸೆಂ ಪ್ವಣ್ ಕಾತರಿನಾಕ್, ನೀಚ್ ರಾಣಿಯೆಕ್ ಸಾಂಡುನ್, ದುಸ್ರೆಲಾಗಿಂ ಲಗ್ನ್ ಜಾಲ್ಯಾರ್ ಹಿ ಲೊಕಾಕ್ ಸ್ವಾಂದಲಾಚಿ ಸಂಗತ್ ಜಾಯ್ತ್. ಹೆನ್ರಿಕ್ ಆಪ್ಣಾಚಿ ಖುಶಿ ಭಾಗಯ್ವಾಯ್ ಆಸ್ಲಿ; ಸಾಂಗಾತಾಚ್ ಲೊಕಾಕ್ ಘಟಕಿರಿ ದೇಖ್‌ಯೊ ದಿಜಾಯ್ ಆಸ್ಲಿ. ಆಬೇರಿಕ್ ತಾಕಾ ನಿಬಾಕ್ ಏಕ್ ನಿವ್ಲೆಂ ಮೆಳ್ಳೆಂ. ಆಪ್ಣಾಚೆಂ ಕಾಜಾರ್ ಕಾಯ್ದ್ ಸರಿ ಸಹಿಂ ಪ್ವಣ್ ಕೆಲ್ಯಾರ್ ಮಾಗಿರ್ ರಾಣಿಯೆಚೊ ಮುಕುಟ್ ದುಸ್ರ್ಯಾಕ್ ದಿವ್ಯತ್ ಪ್ವಣ್ ಚಿಂತ್ಲೆಂ ತಾಣೆ. ಪುಣ್ ಹೆನ್ರಿ ಆಪ್ಣಾಚಿ ತಾನ್ ಥಾಂಬಂವ್ಕ್, ಕಾತರಿನಾಚಾ ಕಾಳ್ಜಾಕ್ ಆಪುಣ್ ಕಿತ್ಲೊ ಗೂಂಡ್ ಘಾಯ್ ಕರ್ತಾಂ ಮ್ಹಳ್ಳೆಂ ದಿಸುಲೊ.

"ಭಾವಾರ್ಥಾಚೊ ರಕ್ಷಕ್," ಹೆನ್ರಿ ಆಪ್ಲೊ, ಥೊಡ್ಯಾಚ್ ಕಾಳಾ ಭಿತರ್ ಕೇವಲ್ ಎಕೆ ಚಲಿಯೆ ಖಾತಿರ್ ಕಸೊ ಬದಲೊ ಮ್ಹಳ್ಳೆಂ ಏಕ್ ಅಜಾಪ್‌ಚ್ ಸಯ್! ತಾಚೆಂ ಕಾಜಾರ್ ಏಕ್ ನೀಚ್ ಸಾಕ್ರಮೆಂತ್; ದೆಕುನ್ "ಕಿತೆಂ ದೆವಾನ್ ಏಕ್ ಕೆಲಾಂಗಿ. ತೆಂ ಮನ್ಶಾಚಾನ್ ಮಜುಂಕ್ ನಜೊ"—ಪ್ವಣ್ ರಾಯ್ ಬರೆಂ ಜಾಣಾಸ್‌ಲ್ಲೊ. ಲೂಥರಾಚಾ ಅನಿತಿಚಾ ನಡ್ವಾಕ್ ತಾಣೆ ಬಹಿಷ್ಕಾರ್ ಘಾಲ್ಲೊ. ಲೂಥರಾನ್ ಕೆಲ್ಲೆಂಯೊ ತಿತ್ಲೆಂಚ್. ಸಾಸೆರ್ದೊತ್ ಜಾವ್ನಾಸ್‌ಲ್ಲೊ ತೊ ನಿಸ್ಕಳ್ಳಣಾಚಿ ಅಂಗವ್ನ್ ಮಸ್ತುನ್ ಕಾಜಾರ್ ಜಾಲ್ಲೊ. ಲೂಥರ್ ಪಡ್ತಾನಾ ಆಪುಣ್ ಮಾತ್ ಪಡ್ಲೊ ಸಹಿಂ, ಹೆರ್ ಸಬಾರಾಂಚಾ ಪಡ್ವ್ಯಾಕ್‌ಯೊ ಕಾರಣ್ ಜಾಲೊ. ಹೆನ್ರಿಕ್ ಲೂಥರಾಚೆಂ ಪಡ್ಲೆಂ ಜಾಯ್ವಾಯ್ ಆಸ್ಲೆಂ ಚತ್ರಾಯೆಚಿ ನಿಶಾನಿ. ಪುಣ್ ನಾ. ಆತ್ಮಿಕ್ ಸಂಗ್ತಿಂನಿ ತೊ ಅಸ್ಕತ್ ಜಾಲ್ಲೊ. ತಾಚಿ ಅಸ್ಕತ್ಕಾಯ್ ಪಳೆವ್ನ್‌ಚ್ ದೆಂವ್ಚಾ ರಾನ್ ಧಾಡ್ ಘಾಲಿ. ಆನಿ ಅಬ್ಬಿ, ಹೆನ್ರಿ ಕಸಲ್ಯಾಚ್ ಪ್ರತಿಭಟನಾವಿಣೆ ಪಡ್ಲೊ. ಆನಿ ವ್ಹಡ್ ಜಾವ್ನಾಸ್‌ಲ್ಲೆಂ ತಾಚೆಂ ಪಡ್ಲೆಂ, ಪಡ್ತಾನಾ ಆಪುಣ್‌ಚ್ ಮಾತ್ ಪಡ್ಲೊನಾ, ಬಗರ್ ಸಗ್ಳ್ಯಾ ಇಂಗ್ಲೆಂಡಾಕ್‌ಚ್ ಪವಿತ್ರ್ ಸಭೆ ಥಾವ್ನ್ ಮೆಕ್ಳೆಂ ಕರುನ್ ಗೆಲೊ.

ಹೆನ್ರಿನ್ ದುಸ್ರಂ ಕಾಜಾರ್ ಜಾಂವ್ಕ್ ರಜಾ ವಿಚಾರುನ್ ರೊಮಾಕ್ ಜಣ್ ಧಾಡ್ಲೆ. ಆನಿ ಆಪ್ಣಾಚಾ ಇಷ್ಟಾಂಕ್ಯೊ ತಾಣೆ ಹಿ ಆಲೋಚನ್ ಸಾಂಗ್ಲಿ, ಆನಿ ತಾಂಚೆ ಥಾವ್ನ್ ಅಭಿಪ್ರಾಯ್ ವಿಚಾರ್ಲೊ; ಕಾರ್ಡಿನಾಲ್ 'ಊಲ್ಲೇ' ತೆದ್ನಾ ಇಂಗ್ಲೆಂಡಾಚೊ 'ಲೋಡ್ಸ್ ಭಾಸ್ಲರ್' ಆನಿ ಪಾಪಾಲ್ ರಾಜ್-ದೂತ್ ಜಾವ್ನ್ ಸಲ್ಲೊ. ಭಿಸ್ಪ್ ಜೋನ್ ಫಿಶರ್ ಆನಿ ಸರ್ ಥೊಮಾಸ್ ಮೋರ್ ರಾಯಾಚೆ ಆಪ್ತೆ ಈಷ್ಟ್. ಹಾಂಚೆ ಥಾವ್ನ್ ರಾಯಾಕ್ ಅನುಮತಿ ಆನಿ ಉತ್ತೇಜನ್ ಜಾಯ್ ಆಸ್ಲೊ.

ಕಾರ್ಡಿನಾಲ್ ಊಲ್ಲೇ ರಾಯಾನ್ ಕಿತೆಂ ಸಾಂಗ್ಲಾರ್ಯೊ ಸಯ್ ಘಾಲ್ಚೊ ತಸಲೊ. ರಾಯಾಚಾ ಮನಾ ಪ್ರಮಾಣೆ ಚಲ್ಲ್ಯಾರ್ ಮಾತ್ ಆಪ್ಣಾಚೆಂ ಸ್ಥಾನ್ ಘಟ್ ಉರಾತ್ ವ್ಹಣ್ ತೊ ಚಿಂತಾಲೊ. ಪುಣ್ ಭಿಸ್ಪ್ ಫಿಶರ್ ಆನಿ ಥೊಮಾಸ್ ಮೋರ್ ರಾಯಾಚಿ ಹಿ ಅನುಚಿತ್ ಆಲೋಚನ್ ಆಯ್ಕೊನ್ ನಿಜಾಕ್ಯೊ ಘಾಬರ್ಲೆ.

“ಖರೆಂ ಕಾಜಾರ್ ಘಟ್ಕಿರೆಂ ವ್ಹಣ್ ಪಾಚಾರುಂಕ್ ಕೊಣಾಚಾನ್ ಸಾಧ್ಯ್?” ವ್ಹಣಾಲೊ ಭಿಸ್ಪ್ ಫಿಶರ್.

ಕಾಶರಿನ್ ರಾಣಿಯೆಚಿ ಸ್ಥಿತಿ ಚಿಂತುನ್ ಬಿರ್ಮತ್ ಪಾವ್ಲೊ ಥೊಮಾಸ್ ಮೋರ್.

ಆಪ್ಣಾಚಾ ಇಷ್ಟಾಂ ಥಾವ್ನ್ ಅಸಲಿ ಜವಾಬ್ ಯೇತ್ ವ್ಹಣ್ ರಾಯಾನ್ ಸಾಸ್ಣಾ ತಿತ್ಲೆಂ ಸಯ್ ಚಿಂತುಂಕ್ ನಾ. ಪ್ರತ್ಯೇಕ್ ಜಾವ್ನ್ ಥೊಮಾಸಾಚಿ ಕಬ್ಲಾತ್ ಆನಿ ಉತ್ತೇಜನ್ ತಾಕಾ ಜಾಯ್ ಆಸ್ಲೊ. ಕಿತ್ಯಾಕ್ ಥೊಮಾಸಾಕ್ ಸಗ್ಳೆಂ ಇಂಗ್ಲೆಂಡ್ಚ್ ಮಾನ್ತಾಲೆಂ. ಥೊಮಾಸಾನ್ ಖರೆಂ ವ್ಹಣ್ ಒಪ್ಲೆಂ ಆನಿ ಪ್ರೀತ್ಯಾಹಿಲ್ಲೆಂ ಸಕ್ಡಾಯೊ ಬರೆಂಚ್ ವ್ಹಣ್ ಲೋಕ್ ಲೆಖ್ತಾಲೊ. ಥೊಮಾಸಾನ್ ಆಪ್ಣಾ ದುಸ್ರ್ಯಾ ಕಾಜಾರಾಕ್ ಸಯ್ ಘಾಲ್ಚಾರ್ ಮಾಗಿರ್ ಸಗ್ಳೆಂ ಇಂಗ್ಲೆಂಡ್ಚ್ ಸಬ್ ಕಾಡಿನಾ ವ್ಹಣ್ ರಾಯ್ ಜಾಣಾಸ್ಲೊ. ಪುಣ್ ಥೊಮಾಸಾಚೆಂ ವಿರೋಧ್ ಪಣ್ ಪಳೆವ್ನ್ ರಾಯಾಕ್ ತಾಚೊ ನಿಜಾಕ್ಯೊ ಸಂತಾಪ್ ಆಯ್ಲೊ.

ಹೆನ್ರಿನ್ ರೊಮಾಕ್ ಜಣ್ ಧಾಡ್ಲೆ; ಪಾಪ್‌ಸಾಯ್ಪ್ ಸಾತ್ವಾ ಕ್ಲೆಮೆಂತಾನ್ ಹಿ ರಾಯಾಳ್ 'ಕೇಜ್' ತಜ್ವೀಜ್ ಕರುನ್ ಪಳೆಂವ್ಕ್ ಕಾರ್ಡಿನಾಲ್ ಊಲ್ಲೇ ಆನಿ ಕಾರ್ಡಿನಾಲ್ ಕಾಂಪಾಸಿಯೊ ವ್ಹಳ್ಳಾಂಕ್ ನೇಮಕ್ ಕೆಲೆ. ತಾಣಿಂ ಮೇ 31, 1529ಂತ್ ವಿಚಾರಣ್ ಸುರು ಕೆಲೆಂ.

ಹ್ಯಾ ವೆಳಾ ರಾಣಿ ಕಾತರಿನ್ ಕಿತೆಂ ಕರ್ತಾಲಿ? ತಿ ಬಾವ್ಲಿ ಜಾಲ್ಯಾರ್‌ಯೊ ಕಿತೆಂ ಕರ್ತಾಲಿ? ವೀಸ್ ವರ್ಸಾಂ ಮೋಗಾನ್ ಜಿಯೆಲ್ಯಾ ಉಪ್ರಾಂತ್ ರಾಯಾಚೆ ಮತಿಚೆರ್ ಅಸಲೆಂ ಮೋಡ್ ಯೇತ್ ಮ್ಹಣ್ ತಿಣೆ ಚಿಂತುಂಕ್ ನಾ. ಜಾಲ್ಯಾರ್‌ಯೊ ದೆವಾಚೆರ್ ಪಾತ್ಯೆವ್ನ್ ತಿಣೆಂಯೊ ಪಾಪಾಕ್ ಆಪ್ಣಾಚಿ ಮನವಿ ಅರ್ಪಿಲಿ. ಸಾಂಗಾತಾಚ್ ಹೆನ್ರಿಲಾಗಿಂ ತಿಚೆಂ ಲಗ್ನ್ ಜಾಲ್ಲ್ಯಾ ವೆಳೆಂ ಪಾಪಾ ಜುಲಿಯಾಸಾನ್ ದಿಲ್ಲೆ ಒರ್ಪಿಂ ಪರ್ವಣ್‌ಚಿ ಏಕ್ ಪ್ರತಿಯೊ ಧಾಡ್ನ್ ದಿಲಿ.

ಹಿ ಪ್ರತಿ ಪಳೆಲ್ಲ್ಯಾ ತಕ್ಷಣ್, ಹಾಚಾ ವರ್ನಿ ವರ್ತಿ ಸಾಕ್ಸ್ ಜಾಯ್ ಮ್ಹಣ್ ಪಾಪ್‌ಸಾಯ್ಬಾಕ್ ದಿಸ್ಲೆಂನಾ. ದೆಕುನ್ ತಾಣೆ, “ಕಾತರಿನಾಲಾಗಿಂ ಜಾಲ್ಲೆಂ ಹೆನ್ರಿ ರಾಯಾಚೆಂ ಕಾಚಾರ್ ನೀಜ್ ಸಾಕ್ರಾಮೆಂತ್. ದೆಕುನ್ ಕಾತರಿನ್ ಇಂಗ್ಲೆಂಡಾಚಿ ನೀಜ್ ರಾಣಿ” ಮ್ಹಣ್ ರಾಯಾಕ್ ತಿಳ್ಲಿಲೆಂ; ಆನಿ ಕಾರ್ಡಿನಲ್ ಕಾಂಪಾಸಿಯೊಕ್ ಪಾಟಿಂ ಆಪಯ್ಲೊ.

ಆಪ್ಣಾಚೆಂ ‘ಅಪೀಲ್’ ತಿರಸ್ಕೃತ್ ಜಾಲ್ಲೆಂ ಪಳೆವ್ನ್ ರಾಯ್ ಪುರ್ತೋ ಖುಬಾಳ್ತೊ. “ಇಂಗ್ಲೆಂಡಾಚಾ ರಾಯಾಚೆಂ ಉತರ್ ಕಾಡ್ನ್ ಫಾಲುಂಕ್ ಪಾಪ್‌ಸಾಯ್ಬಾಕ್ ಕಿತ್ಲೊ ಹಂಕಾರ್” ಮ್ಹಣಾಲೊ ತೊ. ರಾಯಾಚೊ ರಾಗ್ ನಿತ್ಯಾಂವ್ಕ್ ಉಲ್ಲೇಚಾನ್‌ಯೊ ಜಾಲೆಂನಾ. ಉಲ್ಲೇ ಇಂಗ್ಲೆಂಡಾಚಾ ವರ್ತ್ಮಾ, ಲೋರ್ಡ್ ಛಾನ್ಸಲರಾಚಾ ಹುದ್ದಾರ್ ಆಸ್ಲ್ಯಾರ್‌ಯೊ, ತೊ ಹುದ್ದೊ ಚಲವ್ನ್ ವರ್ಚಿ ಸಾಮರ್ಥಿ ಆನಿ ಸುಗುಣ್ ತಾಚೆ ಧೈಂ ನಾಸ್ಲೆ. ತಾಚೆ ಸ್ಥಿತಿ ಬಿರ್ಮತೆಚಿ ಜಾವ್ನಾಸ್ಲಿ, ತಾಚೆರ್ ಥೊಡೆ ಅಪವಾದ್ ಆಯ್ಲೆ; ಆನ್ನಾಚೆ ಪಾಡ್ತಿಚೆಯೊ ತಾಚೆರ್ ವಿರೋಧ್ ಉತ್ಲೆ. ಹ್ಯಾ ಆನಿ ಹೆರ್ ಕಾರಣಾಂಕ್ ಲಾಗೊನ್ ಉಲ್ಲೇನ್ ಆಪ್ಣಾಚೆ ಆಸ್ತಿಚೊ ವ್ಹಡ್ ವಾಂಟೊ ಹೊಗ್ತಾವ್ನ್ ಘೆತ್ಲೊ.

ಲೋರ್ಡ್ ಛಾನ್ಸಲರಾಚೆ ಉಂಚ್ಲೆ ಪದ್ವೆಕ್ ತಾಣೆ 1529ಂತ್ ರಾಜ ನಾಮ್ ದಿಲಿ.

ಖಾಲಿ ಜಾಲ್ಲ್ಯಾ ಲೋರ್ಡ್ ಛಾನ್ಸಲರಾಚಾ ಜಾಗ್ಯರ್ ರಾಯಾನ್ ಸರ್ ಥೊಮಾಸ್ ಮೋರಾಕ್ ನೇಮಕ್ ಕೆಲೊ. ಥೊಮಾಸಾಕ್‌ಚ್ ನೇಮಕ್ ಕರ್ಚಾಂತ್ ರಾಯಾಚೊ ಉದ್ದೇಶ್ ಕಿತೆಂ ಆಸ್ಲೊ ತೊ ಕೊಣ್ ಜಾಣಾ? ಪುಣ್ ಥೊಮಾಸಾನ್ ತೊ ಹುದ್ದೊ ಸ್ವೀಕಾರ್ ಕೆಲೊ. ನಹಿಂ ಕೀರ್ತ್ ಜೊಡ್ಚೆ ಆಶೆನ್, ಬಗರ್ ತಸೆಂ ಪುಣಿ ರಾಯಾನ್ ಆಪ್ಣಾಚೆ ಚೊಕ್ ಒಳ್ಕಾತಿ ಕರುಂಕ್ ಜಾಯ್ತಾಗಿ ಮ್ಹಳ್ಳೆ ವಿಚಾರ್-ದಿಷ್ಟಿನ್.

“ಕಿತ್ಲೊ ಆಡ್ಕಳಿ ಆಯ್ಲಾರಯಿ ಆನ್ನಾಕ್ ರಾನಿ ಕರ್ನ್ ಘೆತ ಲೊಂ” ಮ್ಹಣ್ ಹೆನ್ನಿನ್ ದೃಢ್ ನಿರ್ಧಾರ್ ಕೆಲ್ಯೊ. “ಜರ್ತರ್ ಹಾಂವೆಂ ವಿಚಾರ್‌ಲ್ಲಾಕ್ ತುಜಿ ಒಪ್ಪಿಗಿ ತುಂ ದಿನಾಂಯ್, ಮ್ಹಜೆಂ ಇಂಗ್ಲೆಂಡ್‌ಚ್ ಧಾರ್ಮಿಕ್ ಸಂಗಿಂನಿ ಸಯ್ ತುಜೆಖಾಲ್ ಆಸ್ಚೆಂನಾ” ಮ್ಹಣ್ ಪಾಪ್ ಸಾಯ್ಬಾಕ್ ಹೆನ್ನಿ ಭೆಷ್ಪಾಂವ್ಕಲಾಗ್ಲೊ. ರಾಯಾಕ್ ಸಮ್ಜಾಂವ್ಕ್ ಥೊಮಾ ಸಾನ್ ಕೆಲ್ಲಿಂ ಸರ್ವ್ ಪ್ರಯತ್ನ್ ವ್ಹಾಲ್ಚಾ ಉದ್ಕಾಂತ್ ಗೆಲೆಂ. ರಾಯ್ ಆಪ್ಲೆಂ ಹರ್ ಸೊಡಿನಾ ಜಾಲೊ; ಥೊಮಾಸ್ “ತುಂವೆಂ ಕೆಲ್ಲಿಂ ಸರ್ವ್ ಸಮಾ” ಮ್ಹಣ್ ಒಪ್ಪಾನಾ ಜಾಲೊ.

ರಾಯಾಚೊ ಆನಿ ಥೊಮಾಸಾಚೊ ಹೊ ನಾಟಕ್ ಕಿತ್ಲಾರ್ ಪಾವಾತ್. ಮ್ಹಣ್ ಪಳೆಂವ್ಕ್ ಸಗ್ಳೆಂ ಇಂಗ್ಲೆಂಡ್‌ಚ್ ಕಾಂಟ್ರಿ ಬಸ್ಲೆಲ್ಯಾಬರಿ ಆತು ರಾಯೆನ್ ರಾಕೊನ್ ಆಸ್ಲೆಂ.

ಸದ್ಬಾಕ್‌ಚ್ ಹೆರೊದ್ ರಾಯಾಚೊ ಆನಿ ಸಾಂ ಜುವಾಂವ್ ಜಾಪ್ಪಿ ಸ್ತಾಚೊ ನಾಟಕ್ ಪರತ್ ಘಡ್ವಾರ್ ಆಸ್ಲೊ.

ಪರಿಸ್ಥಿತಿ ಅಸಿ ಆಸ್ತಾಂ, ಶೆಳ್ಕಾ ಶಿತಾಕ್ ವಾರೆಂ ಘಾಲುಂಕ್ ಮ್ಹಳ್ಳ್ಯಾಬರಿ ಹೆನ್ನಿಕ್ ಹಿತಚಿಂತ್ ಕಾವ್ನ್ ಆನಿಕ್‌ಯೊ ದೊಗ್ ಜಣ್ ಮೆಳ್ಳೆ—ಥೊಮಾಸ್ ಕ್ರಾಸ್‌ಮರ್ ಆನಿ ಥೊಮಾಸ್ ಕ್ರಾಮ್‌ವೆಲ್. “ಇಂಗ್ಲೆಂಡಾಂತ್ಲೆ ಪವಿತ್ರ್ ಸಭೆಚೆರ್ ಪಾಪಾಚೊ ಅಧಿಕಾರ್ ಕಿತ್ಯಾಕ್? ರೊಮಾ ಥಾವ್ನ್ ಇಂಗ್ಲೆಂಡ್ ವಿಂಗಡ್ ಕರ್: ಆನಿ ಇಂಗ್ಲೆಂಡಾಚೊ ಧಾರ್ಮಿಕ್ ವ್ಹಡಿಲ್‌ಯೊ ತುಂಚ್ ಮ್ಹಣ್ ಸಕ್ಪಾಂನಿ ಒಪ್ಪಾಸೆಂ ಕರ್” ಮ್ಹಣ್ ಹೆನ್ನಿಕ್ ಆಲೋಚನ್ ಸಾಂಗೊನ್ ದಿಲ್ಲೊ ಗ್ರಾಂಯ್ಕ ಹೊಚ್ ಥೊಮಾಸ್ ಕ್ರಾಮ್‌ವೆಲ್. ರಾಯಾಕ್ ಹಿ ಆಲೋಚನ್ ಭೋವ್ ಪಸಂದ್ ದಿಸ್ಲಿ. “ಹಾಂವಾಂಚ್ ಧಾರ್ಮಿಕ್ ವ್ಹಡಿಲ್ ಜಾಲ್ಯಾರ್, ಮಾಗಿರ್ ಆನ್ನಾಕ್ ಮ್ಹಜಿ ರಾನಿ ಕರುಂಕ್ ಕೊಣಾಚಿ ಆಡ್ಕಳಿ ಆಸಾ?” ಮ್ಹಣ್ ಹೆನ್ನಿನ್ ಆಪ್ಣಾಕ್‌ಚ್ ಸವಾಲ್ ಕೆಲೆಂ.

ಅಸಂ 1532, ಮೇ 16 ತಾರೀಕ್ ಇಂಗ್ಲೆಂಡಾಂತ್ಲಾ ಪವಿತ್ರ್ ಸಭೆಚಾ ಮಣಿಯಾರ್ಕಾಂ ಕರ್ನಾಂ—“ರಾಯಾಚ್ ಸರ್ವ್ ಸಂಗಿಂನಿ ಆಮ್ಚೊ ಧಾರ್ಮಿಕ್ ವ್ಹಡಿಲ್” ಮ್ಹಣ್ ಒಪ್ಪಾಸೆಂ ಕೆಲೆಂ. ರಾಯಾನ್ ಕಸಲೆ ಕಾನೂನ್ ಕಾಯ್ದೆ ಕೆಲ್ಯಾರಯಿ ವಿಚಾರ್‌ಲೊ ಕೊಣಾಂಚ್ ನಾ ಜಾಲೊ. ಪರಿಸ್ಥಿತಿ ಆಪ್ಣಾಚೊ ಪಾತ್ ಮಿರ್ವೊನ್ ವತಾ ಮ್ಹಣ್ ಕಳ್‌ಲೆಂಚ್ ಥೊಮಾಸಾನ್ ತ್ಯಾಚ್ ದಿಸಾ ಘಾಸ್ತಲರಾಚಾ ಹುದ್ದಾಕ್ ರಾಜಿನಾಮ್ ದಿಲಿ. ಆನಿ, “ರಾಯಾಕ್ ಅಧಿ

ಕಾರ್ ಆಸ್ಕೊ ರಾಜಕೀ ಸಂಗ್ರಹಿ ಮಾತ್, ಶಿವಾಯ್ ಧಾರ್ಮಿಕ್ ಸಂಗ್ರಹಿ ನಹಿಂ—ಮ್ಹಣ್ ಆಪ್ಣಾಚೊ ಸ್ವಪ್ನ್ ಆಭಿಪ್ರಾಯ್ ಉಚಾರ್ಲೊ.

ಧೊಮಾಸಾಚೆಂ ರಾಜಿನಾವ್. ಆನಿ ಆಪ್ಣಾ ವಿರೋಧ್ ತಾಚೆಂ ಉಲವ್ಣೆ—ಹೆಂ ರಾಯಾಚಾ ರಾಗಾಕ್ ಜಳವ್ ದಿಲ್ಲ್ಯಾಬರಿ ಜಾಲೆಂ. ಎದೊ ಘೆಚ್ ರಾಯಾಕ್ ಧೊಮಾಸಾಚೆರ್ ವಾಂಕ್ಡೊ ದೊಳೊ ಆಸ್ಲೊ. ಆತಾಂ ಉಚಾಕ್ ತುಪ್ ವೊತ್ಲಲ್ಯಾಬರಿ ಜಾಲೆಂ. ಧೊಮಾಸಾಚೆರ್ ಎದೊಘೆಚ್ “ರಾಯಾಚೊ ವಿರೋಧಿ” ಮ್ಹಳ್ಳೊ ಆರೋಪ್ ಧಾಪ್ಲೊ.

1533 ಜನೆರ್ 23ವೆರ್, ಪಾಪಾಚೆಂ ಉತರ್ ಮಿರ್ವೊನ್, ಹೆನ್ರಿನ್ ಆನ್ಸಲಾಗಿಂ ಆಪ್ಣಾಚೆಂ ಕಾಜಾರ್ ಚಲಯ್ಲೆಂ. ಲಗ್ನಾಚಿ ರೀತ್ ಭೋವ್ ಉಂಟ್ಯಾ ಮಟ್ಕಾರ್ ಚಲ್ಲಿ. ತ್ಯಾಚ್ ವರ್ಸಾ ಜೂನ್ 1ವೆರ್ ಆನ್ಸಾಕ್ ಇಂಗ್ಲೆಂಡಾಚಿ ರಾಣಿ ಮ್ಹಣ್ ಕುರ್ವಾರ್ ಕೆಲಿ. ಹ್ಯಾ ದೋನ್ಯೊ ‘ಸೆರೆ ಮನಿಂಕ್’ ಧೊಮಾಸ್ ಹಾಜರ್ ಜಾಂಪ್ಕಿನಾ. ಧೊಮಾಸಾಚಿ ಹರ್ಯೆಕ್ ಚಾಲ್ ಪಳೆಂವ್ಕ್ ರಾಯಾನ್ ಜಣ್ ದವರ್ಲೆಲೆ. ಹ್ಯಾ ವೆಳಾರ್ ಧೊಮಾ ಸಾಕ್ ಕೊಣೆಂಗಿ ಎಕ್ಲ್ಯಾನ್ ಜಾಗ್ವಯ್ಲೆಂ: “ರಾಯಾಕ್ ರಾಗ್ ಹಾಡಯ್ಚಿ ಜಾಲ್ಯಾರ್ ತುಜೊಚ್ ಫೊಂಡ್ ತುಂ ಖೊಂಡ್ತಾಯ್ ಮ್ಹಳ್ಳೆಂ ನೆಣಾಂಯ್ಕಿ?” ಹಾಕಾ ಧೊಮಾಸಾಚಿ ಜವಾಬ್ ಕಿತೆಂ ಜಾಣಾಂಯ್ಕಿ? “ವೊಯ್. ಪುಣ್ ತುಜೆ ಮಧೆಂ ಆನಿ ಮ್ಹಜೆ ಮಧೆಂ ತಫಾವತ್ ಇತ್ಲೊಚ್: ಮ್ಹಜೆಂ ಮರಣ್ ಆಜ್; ತುಜೆಂ ಫಾಲ್ಯಾ.” ಮರ್ಣಾಕ್ ತೊ ಭಿಯೆಂವ್ಕ್ ನಾಸ್ಲೊ. ಆಪ್ಣಾಚಾ ಕಥೊಲಿಕ್ ಸಮುರ್ತಿ ಖಾತಿರ್ ರಾಯಾ ಧಾವ್ನ್ ಮಸ್ತ್ ಸೊಸುಂಕ್ ಆಸ್ತಾಲೆಂ ಮ್ಹಳ್ಳೆಂ ತೊ ಜಾಣಾಸ್ಲೊ.

ಧೊಮಾಸಾಚಿ ಸ್ತ್ರೀ, ಆಲಿಸ್, ಭೋವ್ ಖಿಂತಿಷ್ಟ್ ಜಾಲ್ಲಿ. ರಾಯಾಕ್ ವಿರೋಧ್ ರಾಂವ್ಚೆಂ ಮ್ಹಳ್ಳಾರ್, ವಾಗಾಚಾ ತೊಂಡಾಂತ್ ತಕ್ಲೆ ಚೆಪ್ಲಲ್ಯಾಬರಿ ಮ್ಹಣ್ ತಿ ಜಾಣಾಸ್ಲಿ. ಆಪ್ಣಾ ವರ್ವಿಂ, ಆಪ್ಣಾ ಕುಟುಂಬಾಕ್ಯೊ ಸೊಸುಂಕ್ ಆಸಾ ತೆಂ ಧೊಮಾಸಾಕ್ಯೊ ದಿಸ್ತಾಲೆಂ. ಪುಣ್ ತಾಚೆಂ ಧೋರಣ್ ಏಕ್‌ಚ್, “ಮ್ಹಜಾ ಅಂತಸ್ಕರ್ಣಾಕ್ ವಿರೋಧ್ ವೆಚಾ ಪ್ರಾಸ್ ಮರೊಂಕ್ ಪರ್ಯಾಂತ್ ಹಾಂವ್ ತಯಾರ್ ಆಸಾಂ.”

ರಾಯಾನ್ ಕರ್ಚೆಂ ಹರ್ಯೆಕ್ ಅಕ್ರಮ್‌ಯೊ ಧೊಮಾಸ್ ಚೆಲೆಸಿಯಾ ಮ್ಹಳ್ಳ್ಯಾಕಡೆನ್ ಆಪ್ಣಾ ಸ್ವಂತ್ ಘರಾ ರಾವೊನ್, ಮೌನ್‌ಪಣಿಂಚ್ ಖಿಡನ್ ಕರ್ತಾಲೊ. ಹ್ಯಾ ಧರಾಚಿ ಗುಂಫೀರ್ ಮೌನತಾ ರಾಯಾಚಾನ್ ಸೊಸುಂಕ್

ಜಾಲ್ವಾ. "ಧೋಮಾಸ್ ಮ್ವಜೆ ವಾಟೆರ್ ಆಡ್ಕಳ್ಳೊ ಏಕ್ ಕಾಂಟೊ. ತಾಕಾ ಮುಮ್ಮುನ್ ಕಾಡ್ನ್ ಉಡಯ್ವಾಯ್," ಚಿಂತ್ಲೆಂ ರಾಯಾನ್.

1533 ಜೂನ್ 25 ತಾರಿಕೆರ್ ಪಾಪ್‌ಸಾಯ್ಬಾನ್ ಹೆನ್ರಿ ರಾಯಾಚೆರ್ ಬಹಿ ಷ್ಕಾರ್ ಘಾಲೊ. ಅಸೆಂ ಇಂಗ್ಲೆಂಡ್ ರೊಮಾ ಥಾವ್ನ್ ವಿಂಗಡ್ ಸರ್ಲೆಂ. "ಹರ್ಯೆಕಾ ನಾಗರಿಕಾನ್ ಪಾಪ್‌ಸಾಯ್ಬಾಚೊ ಅಧಿಕಾರ್ ತಿರಸ್ಕೃತ್ ಕರುನ್ ರಾಯಾಕ್‌ಚ್ ಧಾರ್ಮಿಕ್ ವ್ಹಡಿಲ್ ಮ್ಹಣ್ ಒಪ್ಪಾಚಾಯ್" ಮ್ಹಳ್ಳಿ ಹುಕುಮ್ 1534 ಇಸ್ಟೆಂತ್ ರಾಯಾ ಥಾವ್ನ್ ಆಯ್ಲಿ. ಪವಿತ್ರ್ ಸಭೆಕ್ ಅಸೆಂ ವಿಕ್ರಿತ್ ಕರುಂಕ್ ತಯಾರ್ ನಾಸ್‌ಲ್ಲಾ ಸಬಾರ್ ಕಥೊಲಿಕಾಂಚ್ಯೊ ತಕ್ಲೊ ಉಸಾಳ್ಳೊ; ಧೋಮಾಸಾನ್‌ಯೊ ಹಿ ಹುಕುಮ್ ಪಾಳುಂಕ್ ಇನ್ಕಾರ್ ಕೆಲೆಂ.

ತಕ್ಷಣ್ ಧೋಮಾಸಾಕ್ ಕಯ್ದ್ ಕರುಂಕ್ ರಾಯಾನ್ ಹುಕುಮ್ ದಿಲಿ. ಲಂಡನಾಚಾ 'ಟವರಾಂತ್' ಕಯ್ದ್ ಜಾವ್ನ್ ಧೋಮಾಸ್ ಸೊಳಾ ಮಹಿನೆ ಉರ್ಲೊ. ಆಪ್ಣಾಚೆಂ ಅಂತ್ ಲಾಗಿಂ ಆಸಾ ಮ್ಹಣ್ ತಾಕಾ ಸುಸ್ತಾಲ್ಲಿಂ. ಬಂಧಿಂತ್ಲೊ ಆಪ್ಣಾಚೊ ಚಡ್ತಾವ್ ವೇಳ್ ನಿಯಾಳಾಂತ್ ಆನಿ ಭುಜ್ವಣೆಚಿಂ ಕಾಗ್ದಾಂ ಬರಂವ್ಪಾಂತ್ ತಾಣೆ ಖರ್ಚಿಲೊ.

ಸಂಸಾರಾಚೆ ಭಾಯ್ಲೆ ದಾಖಿಲ್ಲೆ ಖಾತಿರ್ 1535 ಜುಲಾಯ್ 1ಲೆರ್ ಧೋಮಾಸಾಚೆಂ ವಿಚಾರಣ್ ಕರುಂಕ್ ರಾಯಾನ್ ಏಕ್ ಸಮಿತಿ ನೆಮ್ಲಿ. ತೆ ಸಮಿತಿನ್ ಪಯ್ಲೆಂಚ್ ನಿರ್ಣಯ್ ಕೆಲ್ಲಾ ಪ್ರಮಾಣೆ ಧೋಮಾಸಾಚೆರ್ 'ರಾಜ್-ದ್ರೋಹಿ' ಮ್ಹಳ್ಳೊ ಆರೋಪ್ ಮಾಂಡ್ಲೊ ಆನಿ ತಾಕಾ ಮರ್ಣಾ-ಫರ್ಮಾಣ್ ದಿಲೆಂ.


ಫರ್ಮಾಣ್ ಆಯ್ಕಾಲ್ಲೆಂಚ್ ಧೋಮಾಸಾಕ್ ಕಾಯ್ ಆಜಾಪ್ ಭೊಗ್ಲೆಂ. ನಾ. ತೊ ಪಯ್ಲೆಂಚ್ ಜಾಣಾಸ್‌ಲ್ಲೊ. ಪುಣ್ ಇತ್ಲ್ಯಾ ಬುಧ್ವಂತ್ ರಾಜ್ ಕಾರಣಿಕ್ ಹೊಗ್ಗಾವ್ನ್ ಘೆತಾನಾ ಸಗ್ಳೆಂ ಇಂಗ್ಲೆಂಡ್‌ಚ್ ಚುರ್ಚುರ್ಲೆಂ.

ಜುಲಾಯ್ 6. 1535! ಧೋಮಾಸಾಚೆಂ ಶಿಸ್ ಕಾಪ್ಲೊ ದೀಸ್. ರಾಯಾಕ್ ದುಸೊಂಚೊ ಏಕ್‌ಚ್ ಏಕ್ ಸಬ್ದ ತಾಚೆ ಥಾವ್ನ್ ಯೆಂವ್ಕ್‌ನಾ. ಆಪ್ಲಿ ಗೊಮ್ಮಿ ತಲ್ವಾರಿಕ್ ದಿಂವ್ಚಾ ಪಯ್ಲೆಂ ತಾಣೆ ಉಚಾರ್‌ಲ್ಲಿಂ ಉತ್ರಾಂ ಹಿಂ: "ಹಾಂವ್ ಮ್ಹಜಾ ಭಾವಾರ್ಥಾ ಖಾತಿರ್ ಮರ್ತಾಂ. ರಾಯಾ ಖಾತಿರ್ ಮಾಗಾ; ದೇವ್ ತಾಚೆ ಮತ್ ಉಜ್ವಾಡಾಂವ್ಚಿ." ಅಸೆಂ ಪವಿತ್ರ್ ಸಭೆಚಾ ವೀರ್ ಪುತ್ರಾನ್ ಭಾವಾರ್ಥಾಕ್ ಆಪ್ಲ್ಯಾ ರಗ್ತಾಚೆ ಸಾಕ್ಸ್ ದಿಲಿ.

ಉಪ್ರಾಂತ್ರಿಂ ಥೊಡಿಂ ವರ್ಸಾಂ ಇಂಗ್ಲೆಂಡಾಂತ್ ಖೂಬ್ ರಗತ್ ವ್ಹಾಳ್ಲೆಂ. ರಾಯನಾನ್ 376 ಕೊಂವೆಂತ್ ನಾಸ್ ಕೆಲೆ.

ಜನೆವರಿ 7, 1536 ಇಸ್ಟೆಂತ್ ರಾಣಿ ಕಾತರಿನ್ ಖಿಂತಿನ್‌ಚ್ ಸರ್ವಿ. ಉಪ್ರಾಂತ್ ಹೆನ್ರಿಚಿಂ ಪಡ್ವೆಂ ಸುರು ಜಾಲೆಂ. ರಾಣಿ ಆನ್ನಾಕ್ ಮರ್ಣಾಚಿಂ ಫರ್ಮಾಣ್ ಜಾಲೆಂ. ಥೊಮಾಸ್ ಕ್ರಾಮ್‌ವೆಲಾಚಿಂ ಶಿಸ್ ಕಾವ್ಲೆಂ. ಉಪ್ರಾಂತ್ಲ್ಯಾ ಥೊಡ್ಯಾಚ್ ವರ್ಸಾಂನಿ ರಾಯ್ ಹೆನ್ರಿ ಪಾಟಾಪಾಟ್ ಚಾರ್ ಪಾವ್ಪಿಂ ಕಾಜಾರ್ ಜಾಲೊ. ಹೆನ್ರಿಚಾ ಕಾಲಾರ್ ಆನಿ ಉಪ್ರಾಂತ್ಯೊ ಭಾವಾರ್ಥಾ ಖಾತಿರ್ ಸಬಾರ್ ಮಾರ್ತಿರ್ ಮೆಲೆ. ಆನಿ ತಾಂಕಾಂ ಸಕ್ಪಾಂಕ್ ಥೊಮಾಸ್ ಮೋರ್ ಏಕ್ ರುಳ್ಳುಳ್ಳಿ ಮೇಲ್-ಫಾಂಕ್ತ್ ಜಾವ್ನಾಸ್‌ಲ್ಲೊ.

1935, ಮೇ 19ವೆರ್ ಪಾಪ್‌ಸಾಯ್ಸ್ ಇಕ್ರಾಬ್ಯಾ ಪಿಯುಸಾನ ಸರ್ ಥೊಮಾಸ್ ಮೋರಾಕ್ ಸಾಂತ್ ಪುಣ್ ಪಾಚಾರ್ಲೊ.



ಸಾಂ ಥೊ ಮಾಸ್ ಬೆಕೆಟ್

ಥೊಮಾಸ್ ಬೆಕೆಟ್ 1118 ಇಸ್ಟೆಂತ್ ಗ್ರೇಸ್ತ್ ನೋರ್ಮನ್ ಕುಟುಂಬಾಂತ್ ಜಲ್ಮಾಲೊ. ತಾಚಾ ಬಾಪಾಯ್ಚೊ ಗಿಲ್ಬರ್ಟ್ ಬೆಕೆಟಾಚೊ ಗಾಂವ್ 'ರುಂಯೆ.' ತಾಚೆ ಆವಂತ್ ನೋರ್ಮಂಡಿಚೆ. ಥೊಮಾಸ್ ಜಲ್ಮೊಂಚಾ ಸಬಾರ್ ವರ್ಸಾಂ ಆದಿಂಚ್ ತಾಣೆಂ ಇಂಗ್ಲೆಂಡಾಕ್ ವಚೊನ್ ಥೈಂ ಏಕ್ ವಿಸ್ತಾರ್ ಆಸ್ತ್ ಮೊಲಾಯ್ಲಿ. ವ್ಯಾಪಾರಾಂತ್ ನಫೊ ಬರೊ ಉಲೊನ್ ತೊ ಆಸ್ತಿದಾರ್ ಜಾಲೊ. ಆಸ್ತಿದಾರ್ ಆನಿ ವಿಶೇಸ್ ಮಾಹೆಚೊ ಮಾನೆಸ್ತ್, ದ್ವುಣ್ಚೆ, ತಾಚೆಂ ನಾಂವ್ ಸಗ್ಲ್ಯಾ ಇಂಗ್ಲೆಂಡಾಂತ್ ವ್ಹಡ್ವಣಾಕ್ ನಾಂವಾ ಡ್ಲಲೆಂ ಜಾಂವ್ಕ್ ಪಾವ್ಲೆಂ. ಆಪ್ಲ್ಯಾ ಪ್ರಭಾವಾನ್ 'ಶೇರ್ಫ್' ಮ್ಹಳ್ಳೊ ಏಕ್ ವರ್ತೊ ಹುದ್ದೊ ಸೈತ್ ಆಪ್ಲ್ಯಾ ಶಹರಾಂತ್ ತಾಣೆಂ ಜೊಡ್ಲೊ. ಹ್ಯಾ ಹುದ್ದ್ಯಾ ಸಾಂಗಾತಾ ತಾಚಾ ನಾಂವಾಚೊ ಭರ್ವಯೊ ಬರೊಂಬರ್ ವಾಡ್ಲೊ.

ಫುರ್ಗೊ ಥೊಮಾಸ್ ಮೆಟರ್ನ್ ಕೊಂವೆಂತಾಂತ್ ಸುವಿಲೆಂ ಶಿಕಾಪ್ ಕರುನ್ ಲಂಡನ್ ಸಗರಾಕ್ ಉಂಚ್ಲ್ಯಾ ಶಿಕ್ಷಾ ಮಾತಿರ್ ಗೆಲೊ. ಥೈಂ ಥಾವ್ನ್ ಪಾರಿಸಾಕ್ ಗೆಲೊ. ಪಾರಿಸಾಂತ್ ಆಸ್ತಾನಾ ಸಿವಿಲ್ ಆನಿ ಕಾನೂನ್ ಕಾಯ್ದ್ಯಾಂತ್ ತಾಣೆಂ ಸಸದ್ ಜೊಡ್ಲಿ ಆನಿ ಲಂಡನಾಕ್ ವಾಪಾಸ್ ಯೇವ್ನ್ ಆಪ್ಲೆ ಸಂಬಂಧಿ ಜಾವ್ನಾಸ್ಲೆಲ್ಯಾ ಒಸ್ಪರ್ತ್ ಮ್ಹಳ್ಳ್ಯಾ ಮಾನೆಸ್ತಾಚೆ ವಶೀಲಾ ಯೆನ್ ನ್ಯಾಯಾಪತಿ ಜಾಲೊ. ಹ್ಯಾಚ್ ವೆಳಾರ್, ಚಡುಣೆ 1142 ಇಸ್ಟೆಂತ್ ಮ್ಹಣಾಜಾಯ್, ಕೆಂಟರ್‌ಬರಿಚಾ ಮಹಾ-ಭಿಸ್ಪಾಚಿ ತಾಕಾ ಒಳಕ್ ಜಾಲಿ. ಥೊಮಾಸ್ ಮಹಾ-ಭಿಸ್ಪಾಕ್ ಮಜ್ವಾಲೊ. ಆನಿ ತಾಚಾ ರಾವ್ಣೆರಾ ಸಾಕ್ಯಾ ಘರಾಚೊ ಏಕ್ ಮುಖ್ಯ ಸಾಂದೊ ಯಾ ಸೈರೊ ಜಾಂವ್ಕ್ ಪಾವ್ಲೊ. 1148 ಇಸ್ಟೆಂತ್ ಫ್ರಾನ್ಸ್‌ಚಾ ರೇವಸ್ ಶಹರಾಂತ್ ಜಾಲ್ಲೆ ಪ್ರಾಂತಿಕ್ ಸಭೆಕ್ ವತಾನಾ ಮಹಾ-ಭಿಸ್ಪಾನ್ ತಾಕಾ ಆಪ್ಲ್ಯಾ ಸಾಂಗಾತಾಕ್ ಘೆತ್ಲೊ. ಪವಿತ್ರ ಸಭೆಚೊ ವಿಚಾರ್ ತಾಚೆ ಮತಿಕ್ ವಚೊಂಕ್ ಸುರು ಜಾಲೊ.

ಹ್ಯಾ ಘಡಿತಾ ನಂತರ್ ಥೊಮಾಸಾಚೊ ಪ್ರಭಾವ್ ಎಕ್ದಮ್ ವಿಸ್ತಾರುಂಕ್ ಲಾಗ್ಲೊ. ತಾಚೆ ನಾಂವಾಕ್ ವ್ಹಡ್ಲಿ ಮೆಳೊಂಕ್ ಲಾಗ್ಲಿ. ಬಾಪಾಯ್ ಮಾರಿಫೆತೆಚ್ ತಾಕಾ ನಾಂವ್ ರಾಕೊನ್ ಆಸ್ಲೆಂ, ಪ್ರಣ್ ಸ್ವಂತ್ ಕಾಮಾನ್ಯೊ.

ತಾಣೆ ನಾಂವ್ ಗಾಜಯ್ಲೆಂ. ಕೆಂಟರ್‌ಬರಿ ಮಹಾ-ದಿಯೆಸೆಜಿಚೊ 'ದಿಯಾ ಕೊನ್' ಜಾವ್ನ್ ತಾಕಾ ನೆಮ್ಲೊ. ಥೊಡ್ಯಾಚ್ ಕಾಲಾ ಭಿತರ್, ಆಪ್ಲೆ ಸ್ವಂತ ಶ್ಯಾತೆಚಿ ಪ್ರತಿಷ್ಠಾ ಸ್ಥಾಪನ್ ಕೆಲ್ಲ್ಯಾ ವರ್ವಿಂ, ಇಂಗ್ಲೆಂಡಾಚಾ ಹೆನ್ರಿ ರಾಯಾನ್ ತಾಕಾ ಆಪ್ಲೊ ಛಾನ್ಸಲರ್ ಮ್ಹಣೊನ್ ನೆಮ್ಲೊ. ತಾಚಿ ಪ್ರತಿಷ್ಠಾ ರಾಯಾಕ್ ಪರಿಪೂರ್ಣ್ ಕಳಿತ್ ಜಾಲ್ಲಿ. ರಾಯಾಚೊ ಪಾತ್ರೆಣೆಚೊ ಈಷ್ಟ್ ತೊ ಜಾಲೊ. ಬುಧ್ವಂತ್ ಸಲದೆಗಾರ್ ಆನಿ ಶ್ಯಾತಿವಂತ್ ಕಾರ್ಬಾರಿ ಮ್ಹಣೊನ್ ತಾಕಾ ಕಾಡ್ಲೊ. ತಾಚಿ ವಿಳ್ವಿತ್ ನಾಸ್‌ಲ್ಲೆ ಮ್ಹಿನತಿನ್ ರಾಜ್-ಶಂತ್ ಸಮಾಧಾ ನಾನ್ ಚಲೊಂಕ್ ಲಾಗ್ಲೆಂ. ರಾಯಾಚೊ ಸ್ವಂತ ಹುಸ್ಕೊ ಅಧ್ಯಾನ್ ಉಣೊ ಜಾಲೊ.

ಥೊಮಾಸ್ ಕುಡಿನ್ ಮೊಲೊ, ಜಿವಾನ್ ದಧಂಗ್, ಲಾಂಬ್-ದೀಗ್ ಮಾನಾಯ್. ತಾಚೆ ಕುಡಿಚೆಂ ಲಕ್ಷಣ್ ಘನಾಧಿಕ್—ಪುರುಷ್‌ಪಣಾಚೆಂ ಲಕ್ಷಣ್ ತಸೆಂ ಸೊಭ್ತಾಲೊ. ಶಿಪಾಯಾಂಲಾಗಿಂ ದ್ವಂದ್ವ್ ರ್ಘುಜಾಕ್ ರಾವೊನ್ ಕೆದ್ನಾಯಿಂ ತೊಚ್ ಜಿಕ್ತಾಲೊ. ತಲ್ವಾರಿಚಾ ರ್ಘುಜಾಂತ್ ತಾಚಿ ಚಲಾಕಿ ಅಪೂರ್ವ್ ಜಾವ್ನಾಸ್ಲಿ. ಫ್ರಾನ್ಸಚಾ ಸೈನಾಬಾಗಿಂ ರ್ಘುಜ್ ಚಲೊನ್ ಆಸ್ತಾನಾ ತಾಣೆ ಚಮತ್ಕಾರೆನ್ ಧರ್ಣಿನ್ ನಿದಾಯ್ಲೆಲ್ಯಾ ಶಿಪಾಯಾಂಚೊ ಸಂಖೊ ಅಪರಿಮಿತ್ ! ನ್ಹಂಯ್ ಪಳೆರ್ ರ್ಘುಜಾನಾ ವಿರೋಧಿ ಶಿಪಾಯಾಂಕ್ ತಲ್ವಾರಿನ್ ಕಾತ್ರನ್ ನಾಸ್ ಕರ್ಚಾ ಬದ್ಲಾಕ್ ತಾಂಕಾಂ ತಾಂಚಾ ಘೊಡ್ಯಾಂ ವಯ್ಲೆ ಉಸ್ಕಾವ್ನ್ ನ್ಹಂಯ್ ಬುಡವ್ನ್ ಮಾರ್ತಾಲೊ.

ಹೆ ಪರಿಂ ವರ್ಸಾಂ ಉತರ್ಲಿಂ. ಆವ್ಜಿತ್ ಏಕ್ ದೀಸ್ 1161 ಇಸ್ಟೆಂತ್ ಕೆಂಟರ್‌ಬರಿಚೊ ಆರ್ಚ್‌ಬಿಷ್ಪ್ ದೆವಾಧೀನ್ ಜಾಲೊ. ತ್ಯಾ ಕಾಳಾಚಾ ಸಂಪ್ರದಾಯಾ ಪ್ರಮಾಣೆ ಹೆನ್ರಿ ರಾಯಾನ್ ಆಪ್ಲೊ ಈಷ್ಟ್ ಆನಿ ಛಾನ್ಸಲರ್ ಜಾವ್ನಾಸ್ಚಾ ಥೊಮಾಸಾಕ್ ಮಹಾ-ಬಿಷ್ಪ್ ಥೆಯೊಬಾಲ್ವಾಚಾ ಜಾಗ್ಯಾರ್ ನಮಿಯಾರ್ಲೊ. ಆಪ್ಲೆಕ್ ರಾಜಕೀ ಆಲೋಚನೊ ಕಾರ್ಯರುಪಾಕ್ ಹಾಡುಂಕ್ ಆಪ್ಣಾಕ್ ಥೊಮಾಸಾಚೊ ಹುದ್ದೊ ಉಪ್ಕಾರ್ತಾಲೊ ಮ್ಹಣ್ ಹೆನ್ರಿ ರಾಯ್ ಸ್ವಪ್ನೆಲ್ಲೊ. ಪುಣ್ ಥೊಮಾಸ್ ಚುರುಕ್ ! ತಾಚೆ ಮತಿಕ್ ಹೆನ್ರಿ ರಾಯಾಚೆಂ ಸ್ವಪ್ನಾಂ ಕಳಿತ್ ಜಾಲಿಂ. ಆಪ್ಣಾಕ್ ಅನಿತಿಚೆ ವಾಟೆನ್ ವಾಪ್ರುಂಕ್ ಬಳ್ ಕರಿನಾಸ್ಚ್ಯಾರ್ ಮಾತ್, ಆಪುಣ್ ಪವಿತ್ರ್ ಸಭೆಚೊ ಹುದ್ದೊ ಘೆಂವ್ಕ್ ತಯಾರ್ ಆಸಾಂ ಮ್ಹಣೊನ್ ಥೊಮಾಸಾನ್ ಖಿಡಾಖಿಡ್ ಸಾಂಗ್ಲೆಂ. ಹೆಂ ಭಾರಾಧಿಕ್ ಶರ್ತ್ ರಾಯಾನ್ ಸ್ವೀಕಾ

ರಿಲಿಂ. ಥೊಮಾಸಾನ್ ಮಹಾ-ಭಿಸ್ಪಾಚೊ ಹುದ್ದೊ ವಹಿಸುನ್ ಘೆತ್ಲೊ.

ಮಹಾ-ಭಿಸ್ಪಾ ಜಾಲ್ಲ್ಯಾಕ್ಷಣ್, ಛಾನ್ಸಲರ್ ಹುದ್ದಾಚೆಂ ವ್ಹಡ್ಪಣ್, ಮಾನ್ ಆನಿ ಹೆರ್ ಘನಾಚೆಂ ನ್ಹೆಸಾಣ್-ಗರ್ಜೆಚೆಂ ಸೊಡುನ್ ತಾಣೆ ಕುಶಿಕ್ ದವರ್ಲೆಂ. ಮಾಗ್ಣ್ಯಾಂತ್ ಆನಿ ಉಪ್ವಾಸಾಂತ್ ಆಪ್ಲೆ ದೀಸ್ ತಾಣೆ ಪಾಶಾರ್ ಕೆಲೆ.

ರಾಯಾ ಆನಿ ಮಹಾ-ಭಿಸ್ಪಾ ಮಧೆಂ ಅಸಮಾಧಾನ್ ಉಬ್ಜಾಲೆಂಚ್. ಇಷ್ಟಗತಿಚಾ ಬಳಾನ್ ರಾಯಾನ್ ಥೊಮಾಸಾಕ್ ಬಾಂಧ್ಲೊ. ಪುಣ್ ಥೊಮಾಸಾನ್ ಸೊಡ್-ದೊಡ್ ಕರುಂಕ್ ಇನ್ಕಾರ್ ಕೆಲೆಂ. ಸಬಾರ್ ಪಾವ್ತಿಂ ರಾಯಾನ್ ರಾಜಕೀ ತರ್ಫೆನ್ ಅನಿತಿನ್ ಚಲ್ಲೆಲ್ಯಾ ವೆಳಾರ್ ಥೊಮಾಸಾನ್ ರಾಜಕೀ ಹಕ್ಕಾಂ ಪ್ರಾಸ್ ಪವಿತ್ರ್ ಸಭೆಚೆಂ ಹಕ್ಕಾಂಚ್ ಉಂಚ್ ಮ್ಹಣೊನ್ ಸ್ಪಷ್ಟ್ ಕೆಲೆಂ. ನಿಮಾಣೆ ರಾಜಕೀ ಬಾಂಧಾಂತ್ ರಾವೊನ್ ಪವಿತ್ರ್ ಸಭೆಚೆಂ ಪವಿತ್ರ್ಪಣ್ ಸಾಂಬಾಳುಂಕ್ ಆಪ್ಣಾಕ್ ತಾಂಕಾಸೆಂ ನಾ ಮ್ಹಣೊನ್ ಸಮೊನ್ ಆಪ್ಲೆ ಛಾನ್ಸಲರಾಚಾ ಹುದ್ದಾಕ್ ರಾಜಿನಾಮ್ ದಿಂವ್ಕ್ ಸೊಡಿಜಾಯ್ ಮ್ಹಣ್ ತಾಣೆ ರಾಯಾಲಾಗಿಂ ಮಸವಿ ಕೆಲಿ. ರಾಯ್ ಘಡ್ವಡ್ಲೊ. ರಾಜಿನಾಮ್ ಘೆತ್ಲ್ಯಾರ್ ಆಪುಣ್ ಹರ್ವಾಲೊಂ ಮ್ಹಣೊನ್ ಕಳೊನ್ ರಾಯಾನ್ ತಾಚೊ ರಾಜಿನಾಮ್ ಘೆಂವ್ಕ್ ಪಾಟಿಂ ಕೆಲೆಂ.

ವೆಗಿಂಚ್ ಆನ್ಯೇಕ್ ಅನಾಹುತ್ ಘಡ್ಲೆಂ. ಪವಿತ್ರ್ ಸಭೆನ್ ರಾಯಾಂಕ್ ದಿಲ್ಲಿಂ ಹಕ್ಕಾಂ ತಿಣೆ ಪಾಟಿಂ ಕಾಡುಂಕ್ ಪಳೆಲೆಂ. ಹ್ಯಾ ಹಕ್ಕಾಂ ಮುಖಾಂತ್ ಪವಿತ್ರ್ ಸಭೆನ್ ದಿಲ್ಲೊ ಅಧಿಕಾರ್ ತಾಣಿಂ ಪಾಡ್ ಪ್ರಯೋಗಾಕ್ ಘಾಲುಂಕ್ ಸುರು ಕೆಲ್ಲ್ಯಾನ್ ತಿಣೆ ತೊ ಅಧಿಕಾರ್ ರದ್ದ್ ಕರಿಜಾಯ್ ಪಡ್ಲೊ. ಪುಣ್ ಹೆನ್ರಿ ರಾಯ್ ಆನಿ ಹೆರ್ ರಾಷ್ಟ್ರಾಂಚೆ ರಾಯ್ ಆಯ್ಕಾಲೆನಾಂತ್. ಹೆನ್ರಿನ್ ಮಹಾ-ಭಿಸ್ಪಾಚೊ ಅಭಿಪ್ರಾಯ್ ವಿಚಾರ್ಲ್ಯಾರ್ ತಾಣೆ ಪವಿತ್ರ್ ಸಭೆಚೊ ಅಭಿಪ್ರಾಯ್ಚ್ ಖರೊ ಮ್ಹಣೊನ್ ಮಾನುನ್ ಘೆತ್ಲೊ.

ಥೊಮಾಸಾನ್ ಕಾಂಯಿಂಚ್ ಸೊಡ್-ದೊಡ್ ಕರಿನಾಸ್ತಾನಾ ಪವಿತ್ರ್ ಸಭೆಚೆಂ ಹಕ್ಕ್ ಉಕ್ತಾನ್ ಧರ್ಲೆಲ್ಯಾ ವರ್ವಿಂ ಹೆನ್ರಿಕ್ ವಿಶೇಸ್ ದುಖ್ಲೆಂ. ರಾಯಾಚಾ ಚರ್ಚಾ-ಕೂಟಾಂನಿ ಥೊಮಾಸಾನ್ ಪವಿತ್ರ್ ಸಭೆ ಪರ್ ಆಪ್ಲೊ ಅಭಿಪ್ರಾಯ್ ದಿಲೊ ಮಾತ್, ನಹಿಂ, ದುಸ್ರೊ ಅಭಿಪ್ರಾಯ್ ಖರೊ ನಹಿಂ ಮ್ಹಣ್ ಖಂಡನ್ ಕೆಲೊ. ಥೊಮಾಸಾನ್ ಘಟ್ ರಾವ್ಲೆಲ್ಯಾ ವರ್ವಿಂ,

ಯಾಜಕಾಂನಿ ರಾಯಾಕ್ ಸಂಪೂರ್ಣ್ ಖಾಲ್ ಜಾಂವ್ಚೆ 'ರಗ್ಗೆ' ಚುಕ್ಕೆ, ಆಬೇರ್ ಪರ್ಯಾಂತ್ ಹ್ಯಾ ವಿಷಯಿಂ ಥೊಮಾಸಾನ್ ಝುಜ್ ಮಾಂಡ್ಲೆಂ.

ರಾಯ್ ರಾಗಾರ್ ಜಾಲೊ. ಥೊಮಾಸಾಚಾ ಅಭಿಪ್ರಾಯಾ ವಿರೋಧ್ ಕಾಯ್ದೆ ಕರುನ್ ಥೊಮಾಸಾಕ್ ದಗ್ಡುಂಕ್ ತಾಣೆ ಆರಂಭ್ ಕೆಲೆಂ. ರಾಯಾಚಿ ಕಾಟ್ಯಾಯ್ ವಿಶೇಸ್ ಜಾಲ್ಲ್ಯಾ ವಕ್ತಾ ಆಪ್ಲೆ ವೇಸ್ ಬದ್ಲುನ್ ಥೊಮಾಸ್ ಇಂಗ್ಲೆಂಡ್ ಪಳುನ್ ಗೆಲೊ. ದುಸ್ರಿ ವಾಟ್ ತಾಕಾ ನಾಸ್ಲಿ. ಗೆಲ್ಲೊ ತೊ ಫ್ರಾನ್ಸಾಚಾ ಸಾತ್ವಾ ಲುವಿ ರಾಯಾಚಾ ರಾವ್ಪೆರಾಕ್ ಮದತ್ ಸೊಧುನ್ ಗೆಲೊ. ಥೈಂ ತಾಕಾ ಸ್ವಾಗತ್ ಮೆಳ್ಳೊ.

ಮಹಾ-ಭಿಸ್ಪ್ ಪಳುನ್ ವೆತಚ್ ಮಹಾ-ದಿಯೆಸೆಜಿಚೆರ್ ರಾಯಾನ್ ಕಾಟ್ಯಾಯ್ ಚಲಯ್ಲಿ. ಮಹಾ-ದಿಯೆಸೆಜಿಚೆರ್ ತಾಂಕಿಕ್ ಮಿರ್ವೊಂಚೊ ತಿರ್ವೊ ಘಾಲೊ. ಮಹಾ-ಭಿಸ್ಪಾಚಾ ಘರಾಂತ್ಲ್ಯಾ ಯಾಜಕಾಂಕ್ ಆನಿ ಇತರ್ ನಿವಾಸಿಂಕ್ ತಾಣೆ ಗಡಿಪಾರ್ ಕೆಲೆ ಆನಿ ಥೊಮಾಸಾಚಿ ಆನಿ ಪವಿತ್ರ ಸಭೆಚಿ ಸಗ್ಗಿ ಆಸ್ತ್ ಆಪ್ಣಾ ಸ್ವಾಧೀನ್ ಕೆಲಿ.

ಚಾರ್ ವರ್ಸಾಂ ಪರ್ಯಾಂತ್ ಗಡಿ ಭಾಯ್ರ್ ಥೊಮಾಸ್ ಉರ್ಲೊ. ಕರಿಣ್ ಕಷ್ಟಾಂನಿ ಜಿಯೆಂವ್ಚಾ 'ಎಕ್ಸರ್ಚಾಂಚಾ' ಮಠಾಂನಿ ತಾಣೆ ಆಪ್ಲಿಂ ಚಾರ್ ವರ್ಸಾಂ ಪಾಶಾರ್ ಕೆಲಿಂ. ತಾಚೆಂ ಪ್ರಾಚಿತ್ ಆನಿ ಮಾಗ್ಣೆ ಹೆರಾಂಕ್ ಏಕ್ ದೇಖ್ ಜಾವ್ನಾಸ್ಲಿಂ. ಹ್ಯಾ ಚಾರ್ ವರ್ಸಾಂನಿ ಹೆನ್ರಿ ರಾಯಾಲಾಗಿಂ ತಾಣೆ ಪತ್ರ್ ವ್ಯವಹಾರ್ ಚಲಯ್ಲೊ. ಪುಣ್ ಆಪ್ಲೆ ವಾಂಟ್ ವಾಟೆಂತ್ ರಾಯ್ ಘಟ್ ರಾವ್ಲೊ. ಥೊಮಾಸಾನ್ ಘೆತ್‌ಲ್ಲೆ ಖೈಂಚೆಯೊ ಉಪಾಯ್ ಉಪ್ಕಾರ್ಲೆನಾಂತ್. ಪವಿತ್ರ ಸಭೆ ಥಾವ್ನ್ ಬಹಿಷ್ಕಾರ್ ಘಾಲ್ಚೆಂ ಭೆಷ್ಪಾವ್ಣೆ ದಿಲ್ಯಾರ್ ತೊ ಕಾಂಯ್ ಬದ್ಲಾತ್ ಮ್ಹಣೊನ್ ಚಿಂತುನ್ ತಿಸ್ರಾ ಆಲೆಕ್ಸಾಂದ್ರ್ ಪಾಪ್‌ಸಾಯ್ಬಾನ್ ಬಹಿಷ್ಕಾರಾನ್ ತಾಕಾ ಭಾಯ್ರ್ ದವರ್ತಾಂ ಮ್ಹಣ್ ಜಾಗೃತಿ ದಿಲ್ಯಾರ್ ತಿ ಉಪ್ಕಾರ್ಲಿ. ರಾಯ್—ಭಾಯ್ಲ್ಯಾ ವರ್ತನಾಕ್ ಪುಣ್‌ಯೊ ಭಿಯೆಲೊ, ಯಾ 'ಭಿಯೆಲೊಂ' ಮ್ಹಣ್ ನಟನ್ ಕರಿಲಾಗ್ಲೊ. ಪುಣ್ ಏಕ್ ಪಾವ್ಟಿ ಥೊಮಾಸ್ ಪಾಟಿಂ ಯೆಂವ್ಚಿ ಮ್ಹಳ್ಳಾ ಅರ್ಥಾರ್ ರಾಯಾನ್ ಪಾಪ್‌ಸಾಯ್ಬಾಚೆ ಭೆಷ್ಪಾವ್ಣೆಕ್ ಖಾಲ್ತಿಮಾನ್ ಘಾಲಿ.

ಪಾಪ್‌ಸಾಯ್ಬಾಚೆಂ ಸಂಧಾನ್ ಫಳಾಧಿಕ್ ಜಾಲೆಂ ! 1170 ಇಸ್ವೆಂತ್ ಥೊಮಾಸ್ ಪಾಟಿಂ ಕೆಂಟರ್‌ಬರಿಕ್ ಗೆಲೊ. ಪುಣ್ ಎಕಾಚ್ ಮಹಿನ್ಯಾ ಭಿತರ್ ಹೆನ್ರಿಚಾ ಶಿಪಾಯಾಂನಿ ಕಾಥೆದ್ರಾಲಾಕ್ ವೆಡೊ ಘಾಲೊ.

ಪುಣ್ ಆಪ್ಲಿ ಘಡಿ ಲಾಗಿಂ ಪಾವ್ಲಿ ಮ್ಹಣೊನ್ ಸಮ್ಜಾತಚ್ ಸಮಾಧಾನಾನ್ ಮರೊಂಕ್ ತಾಣೆ ತಯಾರಾಯ್ ಕೆಲಿ.

ಥೊಮಾಸಾಚಿ ಮಿನಿ ಜಾಲಿ. ದೆವಾಚಾ ಹಾತಾಂತ್ ಆಪ್ಲೊ ಜೀವ್ ತಾಣೆ ಒಪ್ಪುನ್ ದಿತಾನಾ ತಾಚೊ ಮೆಂದು ಕಾಡ್ಲೆದ್ರಾಲಾಚಾ ಮೆಟಾಂಚೆರ್ ಶಿಂಪ್ಡಾಲೊ.

ಪುಣ್ ಮಿನ್ ಜಾಲ್ಲಿ ಖಬರ್ ಆಯ್ಕಾತಚ್ ರಾಯ್ ಭಿಯಾನ್ ಥರ್ಥರ್ಲೊ ಆನಿ ಆಯರ್ಲೆಂಡಾಕ್ ಪಳುನ್ ಗೆಲೊ.

ಆರ್ಚ್‌ಭಿಸ್ಪಾಚೆ ಮಿನಿಯೆಚಿ ಖಬರ್ ಸಗ್ಳ್ಯಾ ಕ್ರಿಸ್ತಾಂವ್ ಯೆರೊ ಪಾಕ್ ಹಾಲಂವ್ಕ್ ಪಾವ್ಲಿ. ಪುಣ್ ಥೊಮಾಸಾಚೆಂ ಮರಣ್ ನಿಸ್ತಯೋಜಕ್ ಜಾಲೆಂ ನಾ. ತಾಚಾ ಮಾರ್ತಿರ್‌ಪಣಾ ವರ್ವಿಂ ಪವಿತ್ರ್ ಸಭೆಚೆರ್ ಪಡೊಂಕ್ ಆಸ್ಲೊ ರಾಜಕೀ ಪ್ರಭಾವ್ ತಿತ್ಲ್ಯಾರ್‌ಚ್ ಆಖೇರ್ ಜಾಲೊ. ಥೊಮಾ ಸಾಕ್ ವಿರೋಧ್ ಜ್ಯಾರಿಯೆಕ್ ಹಾಡ್ಲೆಲಿಂ ಸಬಾರ್ ನಿಯಮಾಂ—ಅನಿತಿಚಿಂ ಪೂರಾ ಕಾಡುನ್ ಉಡಯ್ಲಿಂ. ಪವಿತ್ರ್ ಸಭೆಚಾ ಕಾಮಾಂತ್, ಯಾಜ ಕಾಂಚಾ ಜೀವನಾಂತ್ ರಾಯಾಚೊ ಪಾತ್ರ್ ಭೋವ್ ಉಣೊ ಜಾಲೊ.

ಮರೊನ್ ಥೊಡ್ಯಾ ಕಾಳಾ ಭಿತರ್ ಭಾವಾಥ್ಯಾಂನಿ ಥೊಮಾಸಾಕ್ ಮಾರ್ತಿರ್ ಮ್ಹಣೊನ್ ಪ್ರಗಟ್ ಮಾನ್ ದಿಂವ್ಕ್ ಆರಂಭ್ ಕೆಲೆಂ. ತಾಚೆ ಮಜತೆನ್ ಸಬಾರ್ ಅಚರ್ಯಾಂ ಘಡ್ಲಿಂ. ತಾಚೊ ಫೊಂಡ್ ಯಾತ್ರಿಕ್ ಪಯ್ಲಾಚೆಂ ಕೇಂದ್ರ್ ಜಾಲೊ.

ಹೆನ್ರಿ ರಾಯ್ ಆಪ್ಲಿ ಜೊಕ್ ಪ್ರಗಟ್ ಒಳ್ಳಾಲೊ ಆನಿ ತಾಚಾ ಭುರ್ಗ್ಯಾಂನಿ ಥೊಮಾಸಾ ವಿಷ್ಯಾಂತ್ ಬರೆಂ ಪ್ರಗಟ್ ಕರುಂಕ್ ಸುರು ಕೆಲೆಂ. ಹೆಂ ಸರ್ವ್ ಘಡೊನ್ ಯೇವ್ನ್, 1173 ಇಸ್ವೆಂತ್ ಥೊಮಾ ಸಾಕ್ ಆಲ್ತಾರಾಚೊ ಮಾನ್ ಫಾವೊ ಜಾಲೊ.

ಪವಿತ್ರ್ ಸಭೆಚಾ ಹಕ್ಕಾಂ ಪಾಸುನ್ ಥೊಮಾಸಾಕ್ ಆಪ್ಲ್ಯಾ ಜಿವಾಚೊ ತ್ಯಾಗ್ ಕೆಲ್ಲೆಂ ಏಕ್ ಧೈರಾಧಿಕ್ ಕರ್ತವ್ಯ್ ಜಾವ್ನಾಸ್ಲೆಂ. ಮಹಾ-ಭಿಸ್ಪ್ ಜಾವ್ನಾಸೊನ್ ತಾಣೆ ಪವಿತ್ರ್ ಸಭೆ ಧೈಂ ಆಪ್ಲೊ ಕಾಯ್ದೊ ಯೋಗ್ಯ್‌ಪಣಿ ಸಾಂಬಾಳ್ಚೊ. ತಾಚೆ ಮಜತೆನ್ ಆಮಿಂಯೊ ಪವಿತ್ರ್ ಸಭೆ ಪಾಸುನ್ ಆನಿ ತಿಚೆ ಧೈಂ ಕ್ರಿಸ್ತಾ ಪಾಸುನ್ ಜಿಯೆಚಾಯ್. ಸಾಂ ಥೊಮಾಸ್ ಬೆಕೆಟಾ ಧೈಂ ಕ್ರಿಸ್ತಾಚೊ ವಿಶೇಸ್ ಮೋಗ್ ಆಸ್ಲೆ ಲ್ಯಾನ್ ಮಾತ್ರ್ ತಾಣೆ ಪವಿತ್ರ್ ಸಭೆ ಪಾಸುನ್ ತಿತ್ಲೊ ವ್ಹಡ್ ತ್ಯಾಗ್

ಕರುಂಕ್ ಪಾಟಿಂ ಕೆಲೆಂನಾ. ಆವ್ಚೊ ಸಾಂಬಾಳ್ಕಾರ್ ಜಾವ್ನ್ ಆಸ್ಚೆ ಪವಿತ್ರ್ ಸಭೆಚಾ ಹಕ್ಕಾಂ ಪಾಸುನ್ ಆಮಿ ಝುಜಾಜಾಯ್: ಹತ್ಯಾರಾಂ ಘೆವ್ನ್ ನಹಿಂ, ಆವ್ಚೆ ದೆಖಿಭರಿತ್ ಜಿಣಿಯೆ ಮಾರಿಫತ್, ಆಮ್ಚಾ ಬರ್ಯಾ ಉತ್ರಾಂ ಆನಿ ಕಣ್ಯಾಂ ಮಾರಿಫತ್. ಹೆ ಜಿಣಿಯೆಂತ್ ಸಾಂ ಥೊಮಾಸ್ ಬೆಕೆಟ್ ಆಮ್ಕಾಂ ಏಕ್ ವರ್ತೊ ದಾಖ್ಲೊ.

WORLD KONKANI LIBRARY



Accn No : 002331

ಸಾಂತ್ ಆಗ್ನೆಸ್

ಆಮಿ ಕ್ರಿಸ್ತಾಂವ್ ಸಮುರ್ತಿಚೆ ಚರಿತ್ರೆಚೆಂ ಪಾನಾಂ ಪರ್ತಿಲ್ಯಾರ್ ಆಮ್ಕಾಂ ಸಬಾರ್ ಮಾರ್ತಿರಾಂಚ್ಯೊ, ಆಂಕ್ವಾರಿಂಚ್ಯೊ ಆನಿ ಸಾಂತಾಂ ಭಕ್ತಾಂಚ್ಯೊ ಜಿಣಿಯೊ ವಾಚುಂಕ್ ಮೆಳ್ತಾತ್. ಆಸ್ಲ್ಯಾಂ ಜಿಣಿಯಾಂ ಜೈಕಿ ಸಾಂತ್ ಆಗ್ನೆಸಾಚಿ ಮಾರ್ತಿರ್ ಜಿಣಿ ಆಮ್ಕಾಂ ಭೋವ್ ಚಡ್ ಉಪ್ಕಾರಾಚಿ ಜಾವ್ನಾಸಾ. ತಿಚಿ ಜಿಣಿ ಕ್ರಿಸ್ತಾಂವ್ ಸಮುರ್ತಿಚೊ ಏಕ್ ಗೌರವ್‌ಚ್ ಸಯ್ !

ತಿಚಿ ಜಿಣಿ ಪಳೆಜಾಯ್ ಜಾಲ್ಯಾರ್ ರೊಮಾಚಾ ದಗ್ಡವ್ಣೆಚಾ ಪಯ್ಲ್ಯಾ ತೀನ್ ಶತಕಾಂಕ್ ಆಮಿ ಪಾಟಿಂ ವಚಾಜಾಯ್. ಹ್ಯಾ ತೀನ್ ಶತಕಾಂಸಿ ಕ್ರಿಸ್ತಾಂವಾಂನಿ ಕರಿಣ್ ದಗ್ಡವ್ಣಿ ಸೊಸುನ್ ಕ್ರಿಸ್ತಾ ಪಾಸುನ್ ಜೀವ್ ದಿಲ್ಲೊ. ರೊಮಾಚಾ ರಾಜ್ ಪಾತಾರ್ ಚಡ್ಚೆ ಸರ್ವ್ ಚಕ್ರವರ್ತಿ ಆನಿ ತಾಂಚೆ ಖಾಲ್ ಆಸ್ಲೆ ಅಧಿಕಾರಿ ಕ್ರಿಸ್ತಾಂವಾಂಚೆಂ ಮೂಳ್ ಹುಮ್ಪುನ್ ಕಾಡಿಜಾಯ್ ಮ್ಹಣ್ ಹರ್ ಪ್ರಯತ್ನ್ ಕರ್ತಾಲೆ. ಮೆಳ್ತಲ್ಲೆ ಮೆಳ್ತಲ್ಲೆಕಡೆನ್ ತಾಂಕಾಂ ನಾಸ್ ಕರ್ತಾಲೆ.

ಹ್ಯಾಚ್ ಕಾಳಾರ್, ರೊಮಾ ಶಹರಾಂತ್ ಏಕ್ ದೇವ್-ಭಿರಾಂತಿನ್ ಚಲ್ತೆಂ ಕುಟುಂಬ್ ಜಿಯೆವ್ನ್ ಆಸ್ಲೆಂ. ತಾಂಕಾಂ ಏಕ್ ಧುವ್ ಆಸ್ಲಿ, ಆಗ್ನೆಸ್ ಮ್ಹಣ್ ತಿಚೆಂ ನಾಂವ್. ತಾಂಚೆಂ ಘರಾಣೆ ಗ್ರೇಸ್ತ್ ಆನಿ ಕುಳಿವಂತ್ ಜಾವ್ನಾಸ್ಲೆಂ. ಪುಣ್ ಹೆ ಗ್ರೇಸ್ತ್‌ಕಾಯೆಂತ್ ಜಾಲ್ಯಾರ್ಯೊ ತಿಂ ಕ್ರಿಸ್ತಾಚೊ ಮೋಗ್ ಕರ್ತಾಲಿಂ. ತಾಂಚಾ ಘರಾಂತ್ಲೆಂ ಏಕ್ ವ್ಹಡ್ಲೆಂ ಸಾಲ್ ದೇವ್-ಸ್ತುತಿ ಕಾರ್ಯಾಕ್ ಮ್ಹಣೊನ್ ತಾಣಿಂ ಸೊಡುನ್ ದಿಲ್ಲೆಂ. ಹ್ಯಾ ಸಾಲಾಂತ್, ಘುಟಾನ್ ಲಾಗ್ನಾರ್ಚೆ ಕ್ರಿಸ್ತಾಂವ್ ಹಾಜರ್ ಜಾತಾಲೆ ಆನಿ ದೆವಾಚಿ ಸ್ತುತಿ ಕರುನ್, ಮೀಸ್ ಭೆಟವ್ನ್ ಎಕಾಮೆಕಾಂಕ್ ಭುಜ್ವಣ್ ಆನಿ ಧೈರ್ ದಿತಾಲೆ.

ಆಗ್ನೆಸ್ ಎಕ್ಲಿಚ್ ಧುವ್ ಜಾಲ್ಲ್ಯಾನ್ ತೆಂ ಕೊಂಡಾಟ್ಯಾನ್ ವಾಡ್ಲೆಂ. ಮ್ಹಣ್ಣೆತ್. ಅತಿ ಜಾಗ್ರುತ್ಕಾಯೆನ್ ತಾಚಿ ಚಾಕ್ರಿ ಕರುಂಕ್ ತಾಚಿ ಆವಯ್ ಆನಿ ಬಾಪುಯ್ ಸೈತ್ ಕೆದಾಳಾಯೊ ಪುರ್ಸತ್ ಕರ್ತಾಲಿಂ. ನಾಜುಕ್ ಥರಾನ್ ತಾಚೆಂ ಪೋಷಣ್ ಕೆಲ್ಲ್ಯಾನ್ ತೆಂ ನಾಜುಕ್ ರಿತಿರ್ ವಾಡ್ಲೆಂ. ದೆವಾನ್ ದಿಲ್ಲಿ ವಿಶೇಸ್ ಸೊಭಾಯ್ ಆಗ್ನೆಸಾಕ್ ಆಸ್ಲಿ. ತಾಚೆ ಸೊಭಾಯೆ

ತೆಕೆತ್ ಕ್ರಿಸ್ತಾಂವ್ ಸುಗುಣಾಂನಿ ತೆಂ ವ್ಹಡ್ ಜಾಲ್ಲೆಂ. ಕ್ರಿಸ್ತಾ ಥೈಂ ತಾಚೊ ಮೋಗ್ ಅಪಾರ್. ತಾಚೆಂ ಮನ್ ವಿಶಾಲ್. ಭಾವಾರ್ಥಾ ಖಾತಿರ್ ಆಪ್ಲೊ ಜೀವ್ ದಿಲ್ಲ್ಯಾಂಚಿ ಕಥಾ ಆಯ್ಕೊಂಚಿ ಮ್ಹಳ್ಯಾರ್ ತಾಕಾ ಖೈಂ ನಾಸ್ಲೊ ಸಂತೊಸ್ ಭೊಗ್ತಾಲೊ ಖೈಂ.

ಎದೊಳ್‌ಚ್ ಸಾಂಗ್ಲೆಲ್ಯಾ ಪ್ರಮಾಣೆ ರೋಮಿ ಅಧಿಕಾರಿಂನಿ ಕ್ರಿಸ್ತಾಂ ವಾಂಕ್ ದಗ್ಡುಂಕ್ ಸುರು ಕೆಲ್ಲಿಂ. ಹಜಾರೋ ಲೋಕ್ ಕ್ರಿಸ್ತಾ ಖಾತಿರ್ ಮರ್ತಾಲೊ. ದಿಸಾಂದೀಸ್ ತಾಣೆಂ ಮರ್ತಾನಾ, ದೆವಾನ್ ತಾಂಕಾಂ ಸಾಂಡುನ್ ಫಾಲಾಂ ಕೊಣ್ ಜಾಣಾ ಮ್ಹಣಾಜಾಯ್ ! ತರಿಪುಣ್ ತಾಂಚೊ ಭಾವಾರ್ಥ್ ಧಂಡಳೊಂಕ್ ನಾಸ್ಲೊ. ಎಕ್ಲೊ ಯಾ ದೊಗ್ ಮ್ಹಳೈಬರಿ ಆಪುರ್ಬ್ ಭಾವಾರ್ಥಾಂತ್ ಧಂಡಳ್ತಾಲೆ. ಪುಣ್ ತಾಂಚೆ ಪೈಕಿ ಥೊಡೆ ಪ್ರಾಚಿತ್ ಆಧಾರುನ್ ವೆಗಿಂಚ್ ಪಾಟಿಂ ಯೆತಾಲೆ. ಆಪ್ಣಾಕ್‌ಯೊ ಹ್ಯಾ ಪಾಪ್ ಕ್ರಿಸ್ತಾಂವಾಂಬರಿ ವಳ್ವಳೊನ್ ಮರೊಂಕ್ ಆಸ್ತಲೆಂ ಮ್ಹಣ್ ಆಗ್ನೆಸಾಕ್ ಸುಸ್ತೊಂಕ್ ನಾ ತರ್‌ಯೊ, ತೆಂ ಮರ್ಣಾಕ್ ತಯಾರ್ ಆಸ್ಲೆಂ.

ಏಕ್ ದೀಸ್, ಹರ್ಸೆಂಚಿ ಸವಯೆ ಪ್ರಮಾಣೆ, ಆಪ್ಲೆ ಇಷ್ಟಿಣೆಕ್ ಘೆವ್ನ್ ಆಗ್ನೆಸ್ ಭೊಂವೊಂಕ್ ಗೆಲ್ಲಿಂ. ತಾಣೆಂ ರಸ್ತಾನ್ ಪಾಶಾರ್ ಜಾತಾನಾ, ತೈ ಫಿರ್ಕೆಚೊ ಅಧಿಪತಿ ಜಾವ್ನಾಸ್ಲೆಲ್ಯಾ ಪ್ರೊಕೊಪಿಯೊಚಾ ಪುತಾನ್ ಆವ್ಜಿತ್ ಆಗ್ನೆಸಾಕ್ ಪಳೆಲೆಂ. ಪಳೆಲ್ಲಾ ತಕ್ಷಣ್ ತಾಚೆ ಭಿತರ್ ಏಕ್ ಧರ್‌ಶೆಂ ಭೊಗ್ಲೆಂ. ಆಗ್ನೆಸಾ ಥೈಂ ತೊ ಆಕರ್ಷಿತ್ ಜಾಲೊ. ತೊಯೊ ಆಗ್ನೆಸಾ ಪಾಟ್ಲ್ಯಾನ್ ಚಲೊನ್‌ಂಚ್ ಗೆಲೊ. ಕೊಣ್ ಎಕ್ಲೊ ಆಪ್ಣಾಚೊ ಪಾಟ್ಲಾವ್ ಕರುನ್ ಯೆತಾ ತಸೊ ಜೊಪ್ ಜಾವ್ನ್ ಆಗ್ನೆಸಾನ್ ಅಪಾಯ್ ಆಸಾ ಮ್ಹಣೊನ್ ಚಿಂತ್ಲೆಂ. ತೊ ಕಾಂಯ್ ಆಪ್ಣಾಕ್ ಪಾತ್ಕಾಂಚಾ ಸಮ ಯಾಂಕ್ ಕಾರಣ್ ಜಾಯ್ತ್ ಮ್ಹಣ್ ಭಿಯೆವ್ನ್ ಆಗ್ನೆಸಾನ್ ಆಪ್ಲ್ಯಾ ಘರಾಚೆ ಕುಶಿನ್ ಸರಾರಾಂ ಮೆಟಾಂ ಕಾಡ್ಲಿಂ. ಪುಣ್ ತ್ಯಾ ತರ್ಣಾಟ್ಕಾನ್‌ಯೊ ಆಪ್ಲಿ ಚಾಲ್ ಚುರುಕ್ ಕೆಲ್ಲಿ ಪಳೆವ್ನ್ ತೆಂ ಧಾಂವೊನ್ ಗೆಲೆಂ. ಪುಣ್, ತಾಚೊ ಪಾಟ್ಲಾವ್ ಕರುನ್ ವಚೊನ್, ತ್ಯಾ ತರ್ಣಾಟ್ಕಾನ್ ಆಗ್ನೆಸಾಚಾ ಘರಾಚಿ ಒಳಕ್ ಧರ್ಲಿ. ತಾಚೆಂ ಮನ್ ಆಗ್ನೆಸಾಚೆರ್ ಪಡ್ಲೆಲ್ಯಾನ್ ಹಿ ಒಳಕ್ ಆಪ್ಣಾಕ್ ಫುಡೆಂ ಉಪ್ಕಾರಾಕ್ ಪಡ್ಲೆಲಿ ಮ್ಹಣ್ ತೊ ಜಾಣಾಸ್ಲೊ.

ದುಸ್ರ್ಯಾ ದಿಸಾ ಪ್ರೊಕೊಪಿಯೊಚಿ ಗಾಡಿ ಆಗ್ನೆಸಾಚಾ ಘರಾ ಮುಖಾರ್ ರಾವ್ಲಿ. ತೊ ಆಯ್ಲೆಲಿ ಖಬರ್ ಆಗ್ನೆಸಾಚಾ ಘೆಚ್ಯಾಂಕ್ ಮೆಳ್ಳಿ, ತಾಂಚೆ

ಮುಖಾಂತರ ಆಗ್ನೇಸಾಹಾಯಿ ಮೆಳ್ಳಿ. ಪೊರೊಪಿಯೊಚೊ ಪೂತ್ ಆಯ್ಲೊ ಮ್ಹಣ್ ಕಳಯ್ತಚ್ ಆಗ್ನೇಸಾಹ್ ತಾಂಚೊ ಮತ್ಲಪ್ ಸಮಾಲ್ತೊ. ಆಪೊ ಮೋಗ್ ಜೆಜು ಕ್ರಿಸ್ತಾಕ್ ಒಪ್ಪುನ್ ಎದೊಳಾಚ್ ದೀವ್ನ್ ಜಾಲ್ಲ್ಯಾನ್ ತೊ ಮನ್ಶಾಂ ಮಧೆಂ ವಾಂಟೊನ್ ವಚೊಂಕ್ ಆಗ್ನೇಸ್ ಕಬೂಲ್ ನಾಸ್ಲೆಂ. ಪೊರೊಪಿಯೊಚೊ ಪೂತ್ ಹೊ ವಾಂಟೊ ಮಾಗೊಂಕ್, ಇನ್ಕಾರ್ ಕೆಲ್ಯಾರ್ ಬಲಾತ್ಕಾರಾನ್ ವ್ಹರುಂಕ್ ಆಯ್ಲೊ ಮ್ಹಣ್ ಪಯ್ಲೆ ಘಡಿಯೆಚ್ ತಾಕಾ ಸಮಾಲ್ತೊ.

ಧೈರಾನ್ ಆಗ್ನೇಸ್ ಮುಖಾರ್ ಆಯ್ಲೆಂ ಆನಿ ಕ್ರಿಸ್ತಾಕ್ ಭೆಟವ್ನ್ ದಿಲ್ಲೊ ಸಂಪೂರ್ಣ್ ಮೋಗ್ ಹೆರಾಂ ಸಾಂಗಾತಾ ವಾಂಟುನ್ ಘೆಂವ್ಕ್ ಆಪುಣ್ ಕಬೂಲ್ ನಾ ಮ್ಹಣೊನ್ ತಿಣೆ ಭಿಯಾವಿಣೆ ಕಳಯ್ಲೆಂ. ತಿಚೊ ನಿರ್ಧಾರ್ ಆಯ್ಕೊನ್ ಪೊರೊಪಿಯೊಚಾ ಮುಖ್‌ಕಮಳಾರ್ ನಿರಾಸೆಚೆಂ ಖುಣಾಂ ಉದೆಲಿಂ. ತಾಣೆ ಪರಾತ್ಲೆಂ, ದೀನ್‌ಪಣಾನ್ ಮಾಗ್ಲೆಂ ಸೈತ್. ಆಗ್ನೇಸಾ ತಸ್ಲಿ ಚಲಿ ಆಪ್ಣಾಕ್ ಮೆಳಾತ್ ತರ್ ಆಪ್ಲೆಂ ನಾಂವ್ ಗಾಜಂವ್ಕ್ ಆನ್ಯೇಕ್ ಸಂಪೊ ಉಪಾಯ್ ಮೆಳ್ತಲೊ ಮ್ಹಣೊನ್ ತಾಣೆ ಲೆಖ್ಲೆಲೆಂ. ದೆಕುನ್, ಆಪ್ಲೆಂ ಅಧಿಪತಿಚಾ ಪುತಾಚೆಂ ಘನ್ ಸೈತ್ ಕುಶಿಕ್ ಲೊಟುನ್ ತಾಣೆ ಆಗ್ನೇಸಾ ಮುಖಾರ್ ದಿಂಬಿ ಘಾಲಿ, ತಿಚೆಂ ಮನ್ ವ್ಹೊಯ್ ಕರ್ತಲೊಂ ಮ್ಹಣೊನ್ ತೊ ಪಾತ್ಯೆಲ್ಲೊ. ಪುಣ್ ಆಗ್ನೇಸಾನ್ ತಾಕಾ ತಿರಸ್ಕಾರ್ ಕೆಲೊ. ತಾಚೆಂ ಸರ್ವ್ ಪ್ರಯತ್ನ್ ವ್ಹಾಲ್ಯಾಂತ್ ನಾಸ್ ಜಾಲ್ಲೆ ಪರಿಂ ರೂಪ್ ದವರಿ ನಾಸ್ತಾನಾ ಗೆಲೆಂ. ಆಪ್ಲ್ಯಾ ಅಭಿಮಾನಾಚೆರ್ ಮಾರ್ ಘೆವ್ನ್, ಮುಖ್ ಕಮಳ್ ಬಾವವ್ನ್ ತೊ ಘರಾ ಪಾಟಿಂ ಗೆಲೊ.

ಪುತಾಚೆ ಸ್ಥಿತಿ ದೆಖೊನ್ ಪೊರೊಪಿಯೊ ಘುಸ್ಪಡ್ಲೊ. ಸಗ್ಳಿ ಪರಿಸ್ಥಿತಿ ಸಮ್ಜೊನ್ ಘೆತಚ್ ತಾಕಾ ಬಿರ್ಮತ್ ಉಸ್ಕಾಲಿ. ಆಪ್ಲ್ಯಾ ಪುತಾಚೆ ಪಕ್ಷೆನ್ ತಾಣೆ ಕಮರ್ ಬಾಂಧ್ಲೆಂ. ದುಸ್ರ್ಯಾ ದಿಸಾಚ್ ಭಾಂಗಾರ್-ಸುಂಗಾರ್ ಭರ್ಲೆಲೆಂ ಏಕ್ ಪೆಟುಲ್ ಆಗ್ನೇಸಾಚಾ ಘರಾ ಪಾವಿತ್ ಕೆಲೆಂ. ಮೊತಿಯಾಂ-ವಚಾಂ ಪಳೆವ್ನ್ ಪುಣಿ ಆಗ್ನೇಸಾಚೆಂ ಮನ್ ಘುಂವ್ತಲೆಂ ಮ್ಹಣ್ ತಾಚೊ ಅಂದಾಜ್ ಜಾವ್ನಾಸ್ಲೊ. ಆಗ್ನೇಸಾಕ್ ಭಾಂಗಾರಾಚಿ ಭುಲ್ ಘಾಲ್ಯಾರ್ ತೆಂ ಸಾಂಪಡ್ತಲೆಂ ಮ್ಹಣೊನ್ ತಾಣೆಂ ಚಿಂತ್ಲೆಲೆಂ ಘಟ್ ಜಾಲೆಂ. ಆಗ್ನೇಸಾನ್ ತೆಂ ಪೆಟುಲ್ ಪಳೆಲ್ಲಾ ತಕ್ಷಣ್, ತಪ್ಪೀಲ್ ಘಡಿಯೆನ್ ಜಾಣಾ ಜಾವ್ನ್, ತೆಂ ಪಾಟಿಂ ಧಾಡುಂಕ್ ಘಳಾಯ್ ಕೆಲಿ ನಾ. ಹೆಂ ಪಳೆಲ್ಲೆ

ಬಾಪಯ್ - ಪೂತ್ ಮಳಾಬ್‌ಚ್ ಕೊಸ್ಕೊನ್ ಪಡ್ಲೆಲ್ಯಾಂಚೆ ಸ್ಥಿತಿಕ್ ಪಾವ್ಲೆ.

ಪುಣ್ ರೋಮಿ ಅಧಿಪತಿಕ್, ಆಪುಣ್ ಆಗ್ನಿಸಾಕ್ ಸುನ್ ಕರುನ್ ಹಾಡ್ತಲೊಂ ಮ್ಹಣ್ ಭರ್ವಾಸೊ ಆಸ್ಲೊ. ದುಸ್ರ್ಯಾ ದಿಸಾ ತೊಚ್ ಘರ್ ಭಾಯ್ರ್ ಸರುನ್ ಆಗ್ನಿಸಾಚಾ ರಾವ್ಕೆರಾ ಸಾರ್ಕಾ ಘರಾ ಗೆಲೊ. ವತಾನಾ, ವಾರ್ಯಾ-ರಾವ್ಕೆರಾಂ ಬಾಂಧಿತ್ ಗೆಲೊ. ಆಗ್ನಿಸಾಚಾ ಆವಯ್-ಬಾಪಾಯ್ನ್ ತಾಕಾ ಸನ್ಮಾನಾನ್ ಘೆತ್ಲೊ. ರೋಮಿ ಅಧಿಪತಿಕ್ ತೊ ಸನ್ಮಾನ್ ದೆವೊ ಮ್ಹಣೊನ್ ತಿಂ ಬರಿಂ ಕರುನ್ ಜಾಣಾಸ್ಲಿಂ. ಆಪ್ಲೊ ಇರಾದೊ ಕಳಯ್ತಚ್, ತಾಚಾ ಆವಯ್-ಬಾಪಾಯ್ನ್ 'ಆಗ್ನಿಸಾಚಿ ಖುಶಿಚ್ ಆಮ್ಚಿಯೊ ಖುಶಿ; ತೆಂ ಒಪ್ತಾ ತರ್ ಆಮಿ ಆಡ್ಕಳ್ ಹಾಡಿನಾಂವ್' ಮ್ಹಣೊನ್ ಆಪ್ಣಾ ವಯ್ಲೆಂ ಪಜಾನ್ ಧುವೆಚೆರ್ ಲೊಟ್ಟೆಂ. ಅಜಾಪ್ ಜಾವ್ನ್ ಅಧಿಪತೀನ್ ಆಂಗ್ ಕಾಡ್ಲೆಂ. ಆದ್ಲ್ಯಾ ದಿಸಾ ಆಗ್ನಿಸಾನ್ ಕಳಯಿಲ್ಲೊ ನಿರ್ಧಾರ್ ತಾಕಾ ಕಳಿತ್ ಆಸ್ಲೊ ತರ್ಯೊ, ತಾಚೆಲಾಗಿಂ ಆಪ್ಣಾಕ್ ಉಲಂವ್ಕ್ ಸೊಡಾ ಮ್ಹಣೊನ್ ತಾಣೆ ವಿಚಾರ್ಲೆಂ. ಆಗ್ನಿಸಾನ್ ತಾಚಾ ಪ್ರತಾಕ್ ದಿಲ್ಲಿ ಜವಾಬ್ ಬಾಪಾಯ್ನಿಯೊ ದಿಲಿ.

ಹೆಂ ಪಳೆವ್ನ್ ಅಧಿಪತಿ ಶಿರಿಂ ಸುಕ್ಲೊ. ದಿಂಬಿಯೆರ್ ವಚೊನ್ ಆಪ್ಲೆಂ ಘನ್ ಸೊಡ್ಲೊನಾ ಮ್ಹಣೊನ್ ರಾಗಾನ್ ತೊ ಪಾಟಿಂ ಪರ್ತಾಲೊ. ಪುಣ್, ಹೆಂ ಘರಾಣೆ ಕ್ರಿಸ್ತಾಂವ್ ಜಾಯ್ತ್ ಮ್ಹಳ್ಳೊ ದುಭಾವ್ ತಾಚಿ ಮತಿಂತ್ ಉಬ್ತಾಲೊ. ತಾಂಚಾ ಘರಾಂತ್ ರೋಮಿ ಚಕ್ರವರ್ತಿಚೆಂ ರುಪ್ಣೆ ಯಾ ಇಮಾಜ್, ಯಾ ರೋಮಿ ದೆವಾಂಚೆಂ ರುಪ್ಣಿಂ ಪಳೆಲ್ಲೊ ತಾಕಾ ಉಗ್ಡಾಸ್ ಆಯ್ಲೊನಾ. ಕ್ರಿಸ್ತಾಂವ್ ಹೆಂ ಸರ್ವ್ ಆಪ್ಲ್ಯಾ ಘರಾಂತ್ ಮಾನಾಚಾ ಜಾಗ್ಯಾರ್ ಮಾತ್ ನಹಿಂ. ದಪ್ಪುನ್ ಘೆನಾತ್ಲೆಚ್ ಮ್ಹಣೊನ್ ತೊ ಜಾಣ್. ಹ್ಯಾ ದುಭಾವಾಂಕ್ ಪುಷ್ಟಿ ದಿಂವ್ಕ್ ಮ್ಹಳ್ಳೆಬರಿ, ದುಡ್ವಾಕ್ ಲಾಲೆವ್ನ್ ಆಸ್ಲೆಲ್ಯಾ ಎಕಾ 'ಶಿಪಾಯಾನ್ ಆಗ್ನಿಸ್ ಕ್ರಿಸ್ತಾಂವ್ ಮ್ಹಳ್ಳೊ ಘುಟ್ ಘಡ್ಲೊ. ಹೆಂ ಖಿಚಿತ್ ಕರುಂಕ್ ಪ್ರೊಕೊಪಿಯೊನ್ ಏಕ್ ಸಂಪ್ರೊ ಉಪಾಯ್ ಘೆತ್ಲೊ.

ರೊಮಾಚಾ 'ವೆಸ್ತಾ' ಮ್ಹಳ್ಳೆ ದೇವತೆಚಾ ದೆವ್ಕಾಂತ್ ತಿಚೆ ಸೇವಕ್ ಮ್ಹಣೊನ್ ಅಪುಟ್ ಆಂಕ್ವಾರಿ ಆಸ್ತಾಲೊ. ಮರಾಸರ್ ಹ್ಯಾ ದೆವ್ಕಾಂತ್ ತಾಣೆಂ—ಪುರುಷ್ ಸಂಪರ್ಕ್ ನಾಸ್ತಾನಾ ಜಿಯೆಜಾಯ್ ಆಸ್ಲೆಂ. ಹೆ ಸ್ಥಿತಿಕ್

ಅಪುಣ್ ಜಾವ್ನ್ ಕೊಣ್‌ಯೊ ಚಲಿ ವಚಾನಾಸ್ಲಿ. ಅಧಿಕಾರಿಂನಿ. ತಾಂಕಾಂ ರಾಜ್-ಪದ್ವೆನ್ ವಿಂಚುನ್ ಕಾಡ್ಲೆಂ ಆಸ್‌ಲ್ಲೆಂ.

ಆಗ್ಲೆಸಾಕ್ ವೆಸ್ತಾ ದೇವತೆಚಿ ಆಂಕ್ವಾರ್ ಜಾವ್ನ್ ಒಪ್ಪುನ್ ದೀಚಾಯ್ ಮ್ಹಣೊನ್ ಪ್ರೊಕೊಪಿಯೊನ್ ತಾಚಾ ಘರಾ ಫರ್ಮಾಣ್ ಧಾಡ್ಲೆಂ. ಆಗ್ಲೆಸಾ ರಾಜ್-ಪದ್ವೆಕ್ ಖಾಲ್ತಿಮಾನ್ ಫಾಲುನ್ ದೆವ್ಚಾಕ್ ಗೆಲಿ, ಪುಣ್ ಆಪ್ಲೆಂ ಆಂಕ್ವಾರ್‌ಪಣ್ ಒಪ್ಪುಂಕ್ ತಿ ಕಬೂಲ್ ನಾ ಜಾಲಿ. ಅಧಿಪತಿನ ಕಿತ್ಲೆಂ ಸಮ್ಜಾಯ್ಲ್ಯಾರ್ಯೊ ತಿಣೆ ಆಪ್ಲೆ ಕಾನ್ ದಾಂಬುನ್ ಧರ್ಲೆ. ಜಿವಶಿಂ ಮಾತಾಂ ಮ್ಹಳ್ಳ್ಯಾ ಭೆಷ್ಪಾವ್ಣ್ಯಾಕ್‌ಯೊ ತಿಣೆ ಆಪ್ಲೊ ನಿಚೆವ್ ಸಾಂದ್ಲೊನಾ. ಕ್ರಿಸ್ತಾ ಖಾತಿರ್ ಆಪ್ಲೊ ಜೀವ್ ಹಜಾರ್ ಪಾವ್ಲಿಂ ದಿಂವ್ಕ್ ತಿ ತಯಾರ್ ಜಾಲಿ. (ಶಹಭಾಸ್ ಆಗ್ಲೆಸಾ! ದೇವ್ ತುಜೆರ್ ಮೆಚ್ವಾಲಾ. ಧೈರಾಧಿಕ್ ಕ್ರಿಸ್ತಾಂವ್ ಕುಪರಿ ತುಂ!) ಆಗ್ಲೆಸಾಚೆಂ ನಿರಾಕರಣ್ ಆಯ್ಕೊನ್ ಅಧಿಪತಿ ವಿಸ್ಮಿತ್ ಪಾವ್ಲ್ಯಾರ್ಯೊ. ಆಪ್ಲೆ ಖುಶೆ ವಿರೋಧ್ ತಾಣೆ ಗೆಲ್ಲೆಂ ಪಳೆವ್ನ್ ತೊ ರಾಗಾರ್ ಜಾಲೊ. ಫಾರಿಕ್ಪಣಾಚಾ ಲಾರಾಂ ಮಧೆಂ ತಾಚೆಂ ಮನ್ ಧರ್ಲೆಂ. ತೊ ರಾಗ್ ಆನಿ ಫಾರಿಕ್ಪಣ್ ಚಿಂತಾ ಮ್ಹಣ್ ಆಗ್ಲೆಸಾ ಖಿಣಾನ್ ಸಮ್ಜಾಲಿ. ಯೆಂವ್ಕ್ ಆಸ್ಲಿಂ ದಗ್ಡಪ್ಲಚಿಂ ಲಾರಾಂ ತಿಣೆ ಮತಿಂತ್ ದೆಖ್ಲಿಂ. ತಿಚೆಂ ತಣೆಂ ಕಾಳಿಜ್ ಫುಟ್ತಾ ತಸೆಂ ತಿಕಾ ಭೊಗ್ಲೆಂ. ಜಾಲ್ಯಾರ್ಯೊ ಆಪ್ಲೆ ಬಗ್ಗೆಕ್ ರಾವೊನ್ ಕ್ರಿಸ್ತ್ ಆಪ್ಲೊ ಭರ್ತಾರ್ ಆಪ್ಣಾಕ್ ಸೊಡಿಸೊನಾ ಮ್ಹಳ್ಳೊ ಧಿರ್ ಭರ್ವಾಸೊ ತಿಕಾ ಆಸ್ಲೊ. ಹೊ ಭರ್ವಾಸೊಚ್ ತಿಚೊ ಆಧಾರ್. ಹ್ಯಾ ಆಧಾರಾರ್ ಹೊಂದ್ಲೊನ್, ಸಾಂಸಾರಿಕ್ ಕ್ಷಣಿಕ್ ಕಷ್ಟ್, ದಗ್ಡ್ ಆನಿ ಮೆಳ್ಕೆತ್ ಜಾಲ್ಲೆಂ ಸುಖ್ ತಿಣೆ ತ್ಯಾಗ್ ಕೆಲೆಂ, ಆನಿ ಕಷ್ಟಾಂಕ್ ವೆಂಗೆ ಮಾರುಂಕ್ ತಿ ತಯಾರ್ ಜಾಲಿ.

ಅಧಿಪತಿಚೊ ಕ್ರೋಧ್ ತೆಚ್ ಘಡಿಯೆ ಕಾರ್ಯರುಪಾಕ್ ಆಯ್ಲೊ. ಶಿಪಾಯಾಂಕ್ ಆಪವ್ನ್ ವಿಣ್ಣೆಂಚ್ ತಾಕಾ ರಸ್ತಾನ್ ವೊಡುನ್ ವ್ಹರುಂಕ್ ತಾಣೆ ತಾಕಿತ್ ದಿಲಿ. ದೊಳ್ಯಾಂನಿ ರಗತ್ ನಾಸ್ಲೆ ಆನಿ ಅಸ್ಲ್ಯಾ ಫರ್ಮಾಣಾಕ್ ಆಶೆವ್ನ್ ಆಸ್ಲೆಲೆ ಶಿಪಾಯ್ ತಿಚಾ ಆಂಗಾರ್ ಪಡೊನ್ ಮ್ಹಳ್ಳ್ಯಾಬರಿ ತಿಚೆಂ ನ್ಹೆಸಾಣ್ ಪಿಂಚುಂಕ್ ಲಾಗ್ಲೆ.

ಸ್ವಭಾವಾನ್ ಕೋಮಲ್ ಜಾವ್ನ್ ಸ್ಲೆಲೆಂ ಆಗ್ಲೆಸಾ ಭೋವ್ ಮಾಣ್ಣಿ ಗೆಚೆಂ ಭುರ್ಗೆಂ ಜಾವ್ನ್ ಸ್ಲೆಂ. ಆಪ್ಲ್ಯಾ ನಿಸ್ಕಳ್ಪಣಾ ಖಾತಿರ್ ಆಪ್ಲೊ ಜೀವ್ ಸೈತ್ ದಿಂವ್ಕ್ ತಯಾರ್ ಆಸ್‌ಲ್ಲೆಂ ಮಾಣಿಕ್ ತೆಂ! ಹೆ ವಿಕಾಳ್ ಘಡಿಯೆ

ವಾದಾಳಾಕ್ ಸಾಂಪ್ಲಾಲ್ಲ್ಯಾ ತಾವಾಬರಿ ತಾಚಿ ಗತ್ ಜಾಲಿ. ನಿರಾಧಾರಿ ಆಸ್ತಾಂ, ದೆವಾಕ್ ತಿಣೆ ಹಾಕ್ ಮಾರ್ಲಿ. ಆಪ್ಲ್ಯಾ ಭುರ್ಗ್ಯಾಚೊ ಮಾನ್ ಅನಿಸ್ಕಳ್ ದೊಳ್ಳಾಂಕ್ ಪ್ರದರ್ಶನಾಕ್ ಪಡಾನಾಯೆ ಮ್ಹಳ್ಳೆಂ ಕಾರ್ಯಾನ್ ದಾಖಯ್ಲೆಂ ದೆವಾನ್. ವಿಚಿತ್ರ್ ಥರಾನ್ ತಿಚಿ ವಿಣ್ಣಿ ಕೂಡ್ ತಾಣೆ ಧಾಂಪ್ಲಿ. ಶಿಪಾಯಾಂಚಾ ಹಾತಾಂತ್ ಸಾಂಪ್ಲೆನ್ ತಿ ಕಷ್ಟಾಲಿ.

ಇತ್ಲ್ಯಾರ್ ಬಾಪಾಯ್ಚೆ ಬಗ್ಗೆಕ್ ಹಾಜರ್ ಆಸೊನ್ ಹಿ ಕಠೋರ್ ದೀಷ್ಟ್ ಪಳೆವ್ನ್ ಆಸ್ಲೊ ಪೊಲ್ಲೊ ಪ್ರೊಕೊಪಿಯೊ ಆಪ್ಲೆಂ ಹೀನ್ ಪ್ರಯತ್ನ್ ಚಲಂವ್ಕ್ ಮುಖಾರ್ ಸರ್ಲೊ. ಬಲಾತ್ಕಾರಾನ್ ಆಗ್ನಿಸಾಕ್ ಪಾಡ್ ಕರುಂಕ್ ಮ್ಹಣೊನ್ ತೊ ತಿಚಿ ಕುಡಿಕ್ ಹಾತ್ ಲಾಂವ್ಕ್ ಮುಖಾರ್ ಗೆಲೊ. ತೆ ಅಯಿನ್ನ್ ಘಡಿಯೆ ಆಪ್ಲ್ಯಾ ಮೊಗಾಚಾ ಜೆಜುಕ್ ಆಗ್ನಿಸಾನ್ ಉಲೊ ಮಾರ್ಲೊ. ತಿಚಾ ಕಾಳ್ಜಾಂತೊನ್ ಉಲ್ಲೊಲೊ ಹೊ ಉಲೊ ವ್ಯರ್ಥ್ ಜಾಲೊನಾ. ಪ್ರೊಕೊಪಿಯೊ ತಿಚಾ ಆಂಗಾಕ್ ಹಾತ್ ಲಾಂವ್ಕ್ ಪಾವ್ಲೊನಾ. ಎಕೆ ವಿಶೇಸ್ ಸಕ್ತಿನ್ ತಾಕಾ ಧರ್ನೆಕ್ ಆಪ್ಲಿಲೊ. ಆಪ್ಲೆ ಪೂತ್ ನಿರ್ಜೀವ್ ಮಡ್ಯಾಬರಿ ಪಡ್ಲೊ ಪಳೆವ್ನ್ ಅಧಿಪತಿ ಘಡ್ವಡ್ಲೊ. ತೊ ಮೆಲಾಚ್ ಮ್ಹಣ್ ಚಿಂತುನ್, ತಾಕಾ ಬಚಾವ್ ಕರುಂಕ್ ತಾಣೆ ಆಗ್ನಿಸಾಲಾಗಿಂ ಮಾಗ್ಲೆಂ. ತಾಚೆಂ ಕಠೋರ್ ವರ್ತನ್ ಆಪ್ಣಾಕ್ ವಿರೋಧ್ ಜಾವ್ನಾಸ್ಲೆಂ ತರ್ಯೊ ಖುರ್ಸಾಯಿಲ್ಯಾ ಜೆಜುಚಿ ದೇಖ್ ಘೆವ್ನ್ ಆಗ್ನಿಸಾನ್ ತ್ಯಾ ಪಾಪ್ ತರ್ಣಾಟ್ಲ್ಯಾ ಪಾಸುನ್ ಮಾಗ್ಲೆಂ. ಮರೊನ್ ಪಡ್ಲೊ ತರ್ಣಾಟೊ ಆಗ್ನಿಸಾಚಾ ಪ್ರಭಾ ವಾನ್ ಉರೊನ್ ಬಸ್ಲೊ.

ಆಗ್ನಿಸಾಚೆಂ ಹೆಂ ಕೃತ್ಯೆಂ ಪಳೆಲ್ಲೆ ಶಿಪಾಯ್ ಕ್ರೋಧಾನ್ ಘರ್ಜಾಲೆ. ತಾಣೆಂ ಆಪ್ಲೆಂ ಕಾಳ್ಜಾಂ ಧಾರುಣ್ ಕೆಲೆಂ. ದೆಂವ್ಚಾರಾಚಾ ಬಳಾನ್ ಹಿ ಚಲಿ ಅಜಾಪಾಂ ಕರ್ತಾ ಮ್ಹಳ್ಳೊ ಆರೋಪ್ ತಾಚೆರ್ ತಾಣೆಂ ಮಾಂಡ್ಲೊ. ಕ್ರಿಸ್ತಾಂವಾಂಕ್ ಮಾರ್ತಿರ್ ಮಾರ್ಚಾ ಜಾಗ್ಯಾಕ್ ತಾಕಾ ಬುರ್ಬುರ್ಚ್ಯಾಂ ತಾಣೆಂ ವೊಡುನ್ ವ್ಹೆಲೆಂ. ಕಾಂಟಿಯೆಚಿ ರಾಬೆರ್ ತಾಕಾ ಲೊಟುನ್ ತಾಣೆಂ ಉಜೊ ದಿಲೊ.

ಕ್ರಿಸ್ತಾಕ್ ಅವಿಧೇಯ್ ಜಾಲ್ಯಾರ್, ಆಗ್ನಿಸಾನ್ ಬಚಾವ್ ಜಾಂವ್ಕ್ ಸಂಪಿ ವಾಟ್ ಆಸ್ಲಿ. ಪುಣ್ ಏಕಾ ಖಿಣಾಚಾ ಸಂಸಾರಾಕ್ ಆಶೆವ್ನ್ ಆಪ್ಲೆಂ ಆತ್ಮಿಕ್ ಜಿವಿತ್ ಲಾಸುಂಕ್ ತಿ ನಾತಯಾರ್. ಸರ್ಗಿಂ ಸುಖಾಚಿಂ ದಾರ್ ಆಪ್ಣಾಕ್ ಉಗ್ತೆಂ ಆಸಾ ಮ್ಹಣ್ ತಿ ಘಟ್ ಪಾತ್ಯೆಲ್ಲಿ. ತೆಂ ದಾರ್

ಕಷ್ಟಾಂ ಮುಖಾಂತ್, ಆಪ್ಣಾಕ್ ಉಗ್ತೆಂ ಜಾಯ್ತಾಯ್ ಮ್ಹಣೊನ್ ತಿಕಾ ಸ್ಪಷ್ಟ್ ಜಾಲ್ಲೆಂ. ದಗ್ಡಾಂ ಮಧೆಂ ಮರೊಂಕ್ ತಿ ಆಶೆಲಿ.

ಪುಣ್ ಉಜ್ಯಾಚಿ ಸಕ್ತ್ ತಿಚಾ ಸಾಧ್ಯಾ ಜಿವಾ ಮುಖಾರ್ ಸಾಧು ಜಾಲಿ ಮ್ಹಳ್ಳ್ಯಾಬರಿ, ಉಜೊ ತಿಕಾ ಲಾಸುಂಕ್ ಸಕ್ಲೊನಾ. ಉಜ್ಯಾ ಮಧೆಯೊ ತಿ ಸಾಬಿತ್ ಉರ್ಲಿ.

ಹಿ ದೀಪ್ ಪಳೆವ್ನ್ ಶಿಪಾಯಾಂಕ್ ಮಸ್ತಕಾಕ್ ಚಡ್ಲೆಂ. ತಲ್ವಾರಿನ್ ತಿಚೆಂ ಮಸ್ತಕ್ ತಾಣೆಂ ಕಾಪ್ಲೆಂ ಆನಿ ಕುಡಿ ಥಾವ್ನ್ ತೆಂ ವಿಂಗಡ್ ಕೆಲೆಂ. ಧೈರಾನ್ ಆಪ್ಲೊ ಗಳೊ—ಆಪ್ಲೆ ಬಿಸ್ಕೆ ಕೇಸ್ ಗೊಮ್ಮೆ ವಯ್ಲೆ ಕುಶಿಕ್ ಸಾಂಟಾಳುನ್ ತಿಣೆ ತಲ್ವಾರಿಕ್ ದಿಲೊ.

ತಿಚಾ ಆವಯ್-ಬಾಪಾಯ್ ಆನಿ ಹೆರ್ ಕ್ರಿಸ್ತಾಂವ್ ಆಂಕ್ವಾರ್ ಚಲಿ ಯಾಂನಿ ಮೆಳೊನ್ ತಿಕಾ ಘುಟಾನ್ ಪುಣ್ ಗುಪ್ತಿಕ್ ಸಂಭ್ರಮಾನ್ ಮಾತಿ ದಿಲಿ.

**

ಸರೊನ್ ಥೊಡ್ಯಾಚ್ ದಿಸಾಂನಿ ಆಪ್ಲ್ಯಾ ಆವಯ್-ಬಾಪಾಯ್ ತಿಣೆ ದರ್ಶನ್ ದಿಲೆಂ. ತಿಚೆಂ ನ್ಹೆಸಾಣ್ ಸುರ್ಯಾ ಪರಿಂ ಪ್ರಜ್ವಲಿಲೆಂ. ಹಾತಾಂತ್ ಖಿತ್‌ಖಿಡ್ ನಾಸ್ಲೊ ಧವಿ ಶೆಳಿ ತಿಣೆ ಧರ್ಲಿ. ಹಿ ದಿಸವ್ಣ್ ಸಬಾರಾಂಕ್ ಪಳೆಂವ್ಕ್ ಮೆಳ್ಳಿ.

ಕೊನ್ಸ್ತಾಂತೀನ್ ರಾಯಾಚಿ ಧುವ್ ಕರಿಣ್ ಪಿಡೆನ್ ವೊಳ್ವಳಾಲಿ. ಆಗ್ಲೆ ಸಾಚೆ ದಿಸವ್ಣೆಚಿ ಖಬರ್ ಆಯ್ಕೊನ್ ತಿ ಆಗ್ಲೆಸಾಚಾ ಫೊಂಡಾಲಾಗಿಂ ದಿಂಬಿ ಘಾಲುನ್ ತಿಚೊ ಅಧಾರ್ ಮಾಗೊನ್ ಮಾಗ್ಲ್ಯಾ ಪರವಶಾಂತ್ ಉತರ್ಲಿ. ಜಾಗ್ ಜಾತಾನಾ, ತಿಚಿ ಪಿಡಾ ಸಂಪೂರ್ಣ್ ಗೂಣ್ ಜಾಲ್ಲಿ. ಹೆಂ ಪಳೆಲ್ಲಾ ರಾಯಾನ್ ಆಗ್ಲೆಸಾಚಾ ಮಾನಾಕ್ ಏಕ್ 'ಜಯ್ತ್ ಇಗರ್ಜ್' ಬಾಂದ್ಲಿ. ಥೊಡ್ಯಾ ವರ್ಸಾಂ ಉಪ್ರಾಂತ್ ತಿಚಿ ನಿರ್ಜೀವ್ ಕೂಡ್ ರೊಮಾ ಶಹರಾಕ್ ವ್ಹೆಲಿ

**

ನಿತ್ಳ್ ಕಾಳಿಜ್ ದೆವಾಕ್ ಮಾನ್ವಾತಾ ಮ್ಹಣೊನ್ ಆಗ್ಲೆಸ್ ಆಮ್ಕಾಂ ಶಿಕಯ್ತಾ. ಪಾತ್ಕಾಚೆಂ ಖಿತ್ ನಾಸ್ತಾನಾ ದೆವಾ ಪಾಸುನ್ ಜಿಯೆತಲ್ಯಾಂಕ್ ತಿಚೊ ಕ್ರಿಸ್ತಾಂವ್ ದಾಖ್ಲೊ ವಿಶೇಸ್ ಆದಾಯಾಚೊ ಜಾಪ್ತಾಸಾ ! ವಿಸ್ವಾಂಚಿ ಜತನ್ ಕಸಿ ಘೆಜಾಯ್ ಮ್ಹಣೊನ್ಯೊ ಆಮಿ ಸಾಂತ್ ಆಗ್ಲೆಸಾಚೆ ದೆಖಿಭರಿತ್ ಜಿಣೆಯೆ ಮಾರಿಫತ್ ಶಿಕ್ಯೆತ್. ನಿಸ್ಕಳ್ವಣಾಚೆಂ ಲಿಲ್ಲಿ ಫುಲ್ ತಿ ಆಮ್ಕಾಂ ನಿಸ್ಕಳ್ವಣ್ ಅಧಿಕ್ ವ್ಹರ್ತೆಂ ಮ್ಹಣೊನ್ ಆಪ್ಲಿ ಧೈರಾಧಿಕ್ 'ಮಾರ್ತಿರ್' ಜಿಣೆಯೆ ಮುಖಾಂತ್ ದಾಖಯ್ತಾ. ತಿಚೆಂ ಧೈರ್, ತಿಚೆ ಸುಗುಣ್ ಆಮ್ಕಾಂ ಏಕ್ ಮೇಲ್-ಫುಕ್ತ್ ಜಾಂವ್ಪಿತ್ !

ಮೆಕ್ಸಿಕೊಂತ್ರಿ ದಗ್ಧಿ

ಮೆಕ್ಸಿಕೊ ಏಕ್ ಇರಾಳ್ ಆನಿ ಸೊಭಿತ್ ಗಾಂವ್. ಉತ್ತರ್ ಅಮೇರಿ ಕಾಚಾ ದಕ್ಷಿಣ್ ಭಾಗಾಕ್ ಆಸ್ಚೊ ಹೊ ಗಾಂವ್ ನೈಸರ್ಗಿಕ್ ಆಕರ್ಷಣಾಂನಿ ಭರ್ಲಾ. ಉದೆಂತಿಚಾ ಫಿಲಿಪ್ಪಿನ್ ಗಾಂವಾಂನಿ ಯಾ ದ್ವಿಪಾಂನಿ ಕ್ರಿಸ್ತಾಂವ್ ಭಾವಾರ್ಥ್ ಪ್ರಚಾರ್ ಜಾಲ್ಲ್ಯಾ ವೆಳಾರ್, ಸ್ಪೇಯಿನಾಚಾ ಧರ್ಮ-ಪ್ರಚಾರ ಕಾಂನಿ ಮೆಕ್ಸಿಕೊಂತ್ ಸುವಾರ್ತಾ ಪ್ರಚಾರ್ ಕೆಲಿ. 1521 ಇಸ್ವೆಂತ್ ಸ್ಪೇಯಿನ್ ರಾಜಾಖಾಲ್ ಹೊ ಗಾಂವ್ ಆಯಿಲ್ಲ್ಯಾ ವೆಳಾರ್ ಫ್ರಾನ್ಸಿಸ್ಕಾನ್, ಅವ್ಕುಸ್ತಿನಿ ಯನ್, ದೊಮಿನಿಕನ್ ಆನಿ ಜೆಜ್ವಿತ್ ಸಂಘಾಚಾ ಧರ್ಮ-ಪ್ರಚಾರಕಾಂನಿ (ಮಿಸ್ಸೋನಾರಾಂನಿ) ಭಾವಾರ್ಥ್ ವಿಸ್ತಾರಾಂವ್ಚೆಂ ಕಾಮ್ ಹಾಂಗಾ ಸುರು ಕೆಲೆಂ. 1805 ಇಸ್ವೆ ಭಿತರ್ ಮೆಕ್ಸಿಕೊಂತ್ 1703 ಫಿರ್ಗಜೊ, 8 ಭಿಸ್ಪ್ ಆನಿ ಎಕ್ಲೊ ಮಹಾ-ಭಿಸ್ಪ್ ಆಸ್ಲೆ. ಸ್ಪೇಯಿನ್ ಗಾಂವಾಚೆಂ ಕಾರ್ಬಾರ್ವಣ್ ಆಖೇರ್ ಜಾವ್ನ್, ಮೆಕ್ಸಿಕೊ ಗಾಂವ್ ಸ್ವತಂತ್ರ್ ಜಾಲ್ಯಾರ್ಯೊ (1821) ಮೆಕ್ಸಿಕೊ ಏಕ್ ಕಫೊಲಿಕ್ ಗಾಂವ್ ಜಾವ್ನ್ ಉರ್ಲೊ.

1821 ಇಸ್ವೆ ಉಪ್ರಾಂತ್, ವಿಕಾಳ್ ದೀಸ್ ಥೈಂಚಾ ಕ್ರಿಸ್ತಾಂವಾಂಕ್ ರಾಕೊನ್ ಆಸ್ಲೆ. ಸ್ವತಂತ್ರಾ ಉಪ್ರಾಂತ್ಲಿ ತಾಂಚಾ ರಾಜಾಚಿ ಕಥಾ ಅಸಮಾಧಾ ನಾನ್ ಭರ್ಲೆಲಿ ಜಾವ್ನಾಸಾ. ಎದೊಳ್ ಪರ್ಯಾಂತ್ ರಾಯಾಚಾ ಖಾಂದಾರ್ ಆಸ್ಲೊ ರಾಜ್ ಆಡಲ್ಲ್ಯಾ ಅಧಿಕಾರ್, ಸ್ವತಂತ್ರಾ ನಂತರ್ ಧಾ ಜಣಾಂಚಾ ಹಾತಾಂತ್ ಗೆಲೊ. ಹ್ಯಾ ಕಾರಣಾಕ್ ಲಾಗೊನ್ ರುಗ್ಡೆಂ ಆನಿ ಲಡಾಯ್ ಸದಾಂಚಿ ಜಾಲಿ. ಎಕ್ಲ್ಯಾ ಪಾಟ್ಲ್ಯಾನ್ ಆನ್ಯೆಕ್ಲೊ ಆಪ್ಣಾಚೊ ಅಧಿಕಾರ್ ಸ್ಥಾಪನ್ ಕರುಂಕ್ ಪೆಚಾಡುಂಕ್ ಲಾಗ್ಲೊ. ಅಸೊ ಪನ್ನಾಸ್ ವರ್ಸಾಂಚಿ ಅವ್ಡೆಂತ್ ಮೆಕ್ಸಿಕೊ ರಾಜಾಂತ್ ಸತ್ತೀಸ್ ಘಟನಾಂ ಜ್ಯಾರಿಯೆಕ್ ಆಯ್ಲಿಂ. ಪಡ್ಲಿಂ. ಶೆಂಬರ್ ವರ್ಸಾಂ ಭಿತರ್ ಪನ್ನಾಸ್ ಜಣಾಂನಿ ಅಧಿಕಾರ್ ಪಳೆಲೊ ಆನಿ ಸೊಡುನ್ ದಿಲೊ. ಎಕುಣ್ವಿಸಾವೆಂ ಶತಕ್ ಆಖೇರ್ ಜಾಯ್ಜಾಯ್ ಜಾಲ್ಯಾರ್ ಮೆಕ್ಸಿಕೊಚೆ ಚರಿತ್ರೆಂತ್ ದುಃಖಾಭರಿತ್ ದಾಖ್ಲೊ ಸ್ಥಾಪನ್ ಜಾಲೊ. ಲೊಕಾಂಚಿ ಯಾ ಪ್ರಜೆಚಿ ಸ್ಥಿತಿ ಭೋವ್ ಬಿರ್ಮತೆಚಿ ಜಾಂವ್ಕ್ ಪಾವ್ಲಿ. ನವ್ಯಾ ಘಟನಾಂ ಮಾರಿಫತ್ ಆನಿ ನವ್ಯಾ ರಾಜ್-ಅಧಿಕಾರಿಂ ಮುಖಾಂತ್, ನವೆ ಕಷ್ಟ್ ತಾಂಚೆರ್ ಆಯ್ಲೆ. ಕಷ್ಟಾಂ ಪಾಟ್ಲ್ಯಾನ್ ಚಡ್

ನಿಬೊರ್ ಕಷ್ಟ ಆಯ್ಲಿ ಶಿವಾಯ್, ತಾಂಚೆ ಕಷ್ಟ ಇಲೆ ಪುಣೆ ಹಳು ಜಾಲೆನಾಂತ್. ತಿತ್ಲೆಯೊ ಪಾವನಾಸ್‌ಲ್ಲಾಕ್ ಮ್ಹಳ್ಳೆಬರಿ, ಕಥೊಲಿಕಾಂ ಚೆರ್ ಕರೀಣ್ ಏಕ್ ದಗ್ಡವ್ಚಿ ಉಲ್ಲಿ.

ಕ್ರಿಸ್ತಾಂವಾಂಕ್ ಕಷ್ಟ ದಿಲ್ಲ್ಯಾಂ ಪೈಕಿ ಪಯ್ಲೊ ಜುವಾರೆಜ್ ಮ್ಹಳ್ಳೊ ರಾಜ್-ಅಧಿಕಾರಿ. ನಿರಂಕುಶ್ ಪ್ರಭುತ್ವ್ ಮಾರಿಫತ್ ಆಫ್ಲಿಚ್ ಖುಶಿ ತಾಣೆ ಜ್ಯಾರಿಯೆಕ್ ಹಾಡ್ಲಿ. ಧಾರ್ಮಿಕ್ ಭೆಸ್ ರದ್ದ್ ಕೆಲೆ. ಕಾಜಾರಾಚಾ ಭೆಸಾ ಚೆರ್, ಮೆಲ್ಲಾಂಕ್ ಪುರ್ಚಾ ಕಾಯ್ದಾ ವಯ್ರ್ ಆಪ್ಲಿಂ ಸುಧಾರಣಾಂ ತಾಣೆ ಧಾಪ್ಲಿಂ, ಆನಿ ಆಪ್ಲೆ ಸರ್ಕಾರಿ ಅಧಿಕಾರ್ ಚಲಯ್ಲೊ. ದಿಸಾಂ ಪಾಟ್ಲ್ಯಾನ್ ಕ್ರಿಸ್ತಾಂವಾಂಚೆ ಕಷ್ಟ್ ಚಡೊನ್‌ಚ್ ಗೆಲೆ.

ಜುವಾರೆಜಾ ಉಪ್ರಾಂತ್, 1923 ಇಸ್ಟೆಂತ್ ಮಾರೆಕಾರ್ ಒಬ್ರಿಗೊನ್ ವಯ್ರ್ ಪಡ್ಲೊ. ತಾಚಿಯಾಲ್, ಚಾಬ್ಲೆಲ್ಯಾ ಮೂಯಾಂಚೊ ಆಮಿ ಕಸೊ ಸಂಹಾರ್ ಕರ್ತಾಂವಾಗಿ ತಸೊ ಕ್ರಿಸ್ತಾಂವಾಂಚೊ ಸಂದಾರ್ ಜಾಲೊ. ಮೆಕ್ಲೆ ಕೊಂತ್ ಪಾಪ್‌ಸಾಯ್ಬಾಚೊ ದೂತ್ ಜಾವ್ನಾಸ್ಲೆಲ್ಯಾ ಮಹಾ-ಭಿಸ್ಪಾಕ್ ತಾಣೆ ಗಡಿಪಾರ್ ಕೆಲೊ. 1924 ಇಸ್ಟೆಂತ್ ಕಾಲ್ಡೆಸ್ ಅಧಿಕಾರ್ ಘೆವ್ನ್ ಆಯ್ಲೊ. ತಾಕಾ ಮೆಕ್ಲೆಕೊಚೊ ನೀರೊ ರಾಯ್ ಮ್ಹಳ್ಳೆಂ ಬಿರುದ್ ದಿತಾತ್ ! ಸುರ್ವಿಲ್ಯಾ ಕ್ರಿಸ್ತಾಂವಾಂಕ್ ಅನಿಶಿನ್ ದಗ್ಡಿಲ್ಲ್ಯಾಬರಿ ತಾಣೆಯೊ ಕ್ರಿಸ್ತಾಂವಾಂಕ್ ದಗ್ಡಂಕ್ ಆರಂಭಿಲೆಂ. ಆಪ್ಲ್ಯಾ ಆಡಳ್ತಾಚಾ ತಿಸ್ರ್ಯಾ ವರ್ಸಾ, ಜುಲಾಯ್ ಮಹಿ ನ್ಯಾಂತ್ ಏಕ್ ನವಂ ಕಾನೂನ್ ತಾಣೆ ಜ್ಯಾರಿಯೆಕ್ ಹಾಡ್ಲೆಂ. ಹ್ಯಾ ಕಾನೂನಾ ಮಾರಿಫತ್ ಮೆಕ್ಲೆಕೊಂತ್ ಕ್ರಿಸ್ತಾಂವ್ ಸಮುರ್ತಿಚೆಂ ಶಿಕಾಪ್ ಬಂಧ್ ಜಾಲೆಂ. ಪಾದ್ರಿ ಆನಿ ಸಿಸ್ಟರಾಂ ಸರ್ಕಾರಾಚಾ ಕಾಯ್ದಾಖಾಲ್ ಜಾಲಿಂ. ಹ್ಯಾ ಕಾನೂನಾ ಥೆಂ ಉಪೆಕ್ಲ್ಯಾ ದಾಖಯ್ಲೆಲ್ಯಾಂಕ್ ಯಾ ತೆಂ ಮಡ್ಲೆಲ್ಯಾಂಕ್ ಗಡಿ ಪಾರ್ ಕೆಲೆಂ, ಜಿವೆಶಿಂ ಮಾರ್ಲೆಂ ಯಾ ಅನಿಶಿನ್ ಮರಾಸರ್ ಕಷ್ಟಿಲೆಂ.

ಹ್ಯಾ ಅಧರ್ಮಿ ಕಾನೂನಾ ಧರ್ಮಾನ್ ಸಿಸ್ಟರಾಂಚೆ ಕುಮ್ಮನ್ ಚೆಲ್ಚೊ ಆಸ್ತತ್ಯೊ ಧಾಂಪ್ಲೊ, ತಾಂಚೆ ಅನಾಥಾಲೆ ಪಣ್ಗಲ್ ಪಡ್ಲೆ, ಪಾರ್ಸಾಲಾಂ ಬಂಧ್ ಜಾಲಿಂ, ಆನಿ ಇಗರ್ಜಾಂತ್ಲಿ ಕ್ರಿಸ್ತಾಂವ್ ಶಿಕವ್ಣಿ ರಾವ್ಲಿ. ಸರ್ವ್ ಧಾರ್ಮಿಕ್ ರಿತಿಯೊ ರಾವ್ಲೊ. ಸುಮಾರ್ ವೀಸ್ ಲಾಯ್ ಕ್ರಿಸ್ತಾಂವಾಂನಿ ಸರ್ಕಾರಾಕ್ ವಿನಂತೆಚೊ ಮನವೊ ಧಾಡ್ಲೊ ಪುಣ್ ತ್ಯೊ ನಿರ್ಫಳ್ ಜಾಲ್ಯೊ.

ಹೆಂ ಮಾರೆಕಾರ್ ಅನಿಷ್ಠ್ ವಿಸ್ತಾರ್ಲೆಂ ವ್ಹೊಯ್. ಪುಣ್ ತೆಂ ಸಬಾ ರಾಂಚಾ ಫಾಯ್ದಾಕ್ ಪಡ್ಲೆಂ. ವಾಯ್ಬಾ ಥಾವ್ನ್ ಬರೆಪಣ್ ಹಾಡ್ಚಾ

ದೆವಾಚೊ ಹಾತ್ ಹ್ಯಾ ಕಾಮಾಂತ್ ದಿಸೊನ್ ಆಯ್ಲೊ. ಕ್ರಿಸ್ತಾಂವಾಂಚೊ ಭಾವಾರ್ಥ್ ಉರ್ಬೆನ್ ಭರ್ಲೊ. ಲ್ಹಾನ್, ವ್ಹಡ್, ದುರ್ಬಳೆ, ಗರೀಬ್ ಆನಿ ಗ್ರೇಸ್ತ್ ಆಪ್ಲ್ಯಾ ಭಾವಾರ್ಥಾಂತ್ ಧಿರಾಸಣ್ ಸಾಂಬಾಳುಂಕ್ ಶಿಕ್ಲೆ. ತಾಂಚೆ ಥೈಂ ಅಲಕ್ಷ್ಯಾ ಯಾ ರಿಕಾಮೆಪಣ್ ವಾಡೊಂಕ್ ಆಸ್ವದ್ ಉರ್ಲೊನಾ. ತಿತ್ಲೆಂಚ್ ನಹಿಂ, ಕ್ರಿಸ್ತ್ ರಾಯಾ ಪಾಸುನ್ ಮೆಕ್ಸಿಕೊ ಗಾಂವ್ ಜಿಕೊಂಕ್ ಸಮೆಸ್ತ್ ಉರ್ಬೆಲೆ. ಲ್ಹಾನ್ ಆನಿ ವ್ಹಡ್ ಗಾಂವಾಚೆ ಧಾರ್ಮಿಕ್ ರಕ್ಷಣೆ ಪಾಸುನ್ ಆಂಗ್ವಣ್ ಕರುಂಕ್ ಲಾಗ್ಲೆ. ಹೆರ್, ತಾಂಚೊ ಸಹಕಾರ್ ದೀವ್ನ್ ಭಾವಾರ್ಥಾಕ್ ಸಾಕ್ಸ್ ದಾಖಯ್ಲಾಗ್ಲೆ. ಸರ್ಕಾರಾಚೆರ್ ಉಪ್ರಾಟೊನ್, ಕ್ರಿಸ್ತ್ ಥೈಂ ತಾಂಚೊ ಖರೊ ಮೋಗ್ ತಾಣಿಂ ದಾಖಯ್ಲೊ. ಸಬಾರ್ ಜಣಾಂನಿ ಆಪ್ಲೊ ಜೀವ್ ದಿಲೊ. ಪುಣ್ ಹರ್ಯೆಕ್ಚ್ಯಾಚಾ ತೊಡಾಂತೂನ್ ಕ್ರಿಸ್ತಾಂವ್ ವೀರ್‌ಪಣಾಚೆ ಉದ್ಗಾರ್ ಭಾಯ್ರ್ ಸರ್ಲೆ. “ಲಾಂಬ್ ಜಿಯೊಂ ಕ್ರಿಸ್ತ್ ರಾಯ್! ಲಾಂಬ್ ಜಿಯೊಂ ಕ್ರಿಸ್ತ್ ರಾಯ್!” ಪ್ರುಳ್ಳಿ ಉಲ್ಲಾಸಾಚಿ ಬೊಬ್ ಮೆಕ್ಸಿಕೊಚಾ ಚಾರಾಯಿ ದಿಕ್ಪಾಂಕ್ ಪ್ರಸಾರ್ಲಿ.

ರಗ್ತಾಚೆ ವ್ಹಡ್ ಜಾತಚ್, ದಗ್ಧವ್ಣಿ ಥಾಂಜಿ. ಸುಮಾರ್ 1940 ಇಸ್ವೆಂತ್ ಮಾನುವಲ್ ಆವಿಲಾ ಕಾಮಾಕೊ ಪ್ರುಳ್ಳಾಕ್ ಅಧ್ಯಕ್ಷಾಖಾಲ್ ಗಾಂವಾ ಥಾವ್ನ್ ಉಬೊನ್ ಗೆಲ್ಲೆಂ ಸಮಾಧಾನ್ ಪಾಟಿಂ ಆಯ್ಲೆಂ. ಮೆಕ್ಸಿಕೊಕ್ ರಾಜ್-ಸಮಾಧಾನ್ ಆನಿ ಧರ್ಮ್-ಶಾಂತಿ ಪಾಟಿಂ ಮೆಳ್ಳಿ.

ಸುಮಾರ್ ವೀಸ್ ವರ್ಸಾಂಚೆ ಹೆ ದಗ್ಧವ್ಣೆಂತ್ ಚಡುಣೆ 400 ಸಾಸೆರ್ದೊ ತಿಂನಿ, ಆನಿ ಸಬಾರ್ ತರ್ಣಾಟ್ಯಾಂನಿ ಭಾವಾರ್ಥ್ ಖಾತಿರ್ ತಾಂಚೊ ಜೀವ್ ದಿಲೊ. ಹಾಂಚಾಂ ಪೈಕಿ ಕೊಣಾಕ್‌ಯೊ ಆಲ್ತಾರಾಚೊ ಮಾನ್ ಎದೊಳ್‌ಯೊ ಫಾವೊ ಜಾಂವ್ಕ್ ನಾ. ಪುಣ್ ಕಿತ್ಲೆಸ್ತ್ಯಾ ಜಣಾಂಕ್ ತೊ ಮಾನ್ ಫಾವೊ ಮ್ಹಣ್ ಸಮೆಸ್ತ್ ಪವಿತ್ರ್ ಸಭೆಚೆ ಅಧಿಕಾರಿ ಜಾಣಾಂತ್. ಹೆ ದಗ್ಧವ್ಣೆ ಕಾಟ್ಯಾಯೆ ವೆಳಾರ್, ಪಾದ್ರಿ ಲಿಪೊನ್. ಚುಕೊನ್ ಘೆವ್ನ್ ಘರಾಂನಿ ಯಾ ಖೈಂ ಖಿಡ್ಪಾಂಚಾ ವಿಶಾಲ್ ದಾಳಿಂತ್ ಮೊಸ್ ಭೆಟಯ್ತಾಲೆ. ಭಾವಾರ್ಥಾಚಿ ಉರ್ಬಾ ಚಡ್ಲೆಲ್ಯಾನ್ ಚಡ್ ಆನಿ ಚಡ್ ಲೋಕ್ ಮೊಸಾಕ್ ಹಾಜರ್ ಜಾತಾಲೊ.

ಹೆ ದಗ್ಧವ್ಣೆ ಕಾಳಾರ್ ವಿಶೇಸ್ ಮ್ಹಿನತ್ ಘೆತ್‌ಲ್ಲ್ಯಾಂ ಪೈಕಿ ಮಿಂಗೆಲ್ ಪ್ರೋ ಎಕ್ಲೊ. ತಾಚಿಂ ಸಾಹಸಿಕ್ ಕೃತ್ಯಾಂ ಭೋವ್ ನಾಂವಾಡ್ಲಿಕ್ ಜಾಂವ್ಕ್ ಪಾವ್ಲ್ಯಾಂತ್. 1891 ಇಸ್ವೆಂತ್, ಜನೆರಾಚೆ 13ವೆರ್ ತೊ ಜಲ್ಮಾಲೊ.

ವೀಸ್ ವರ್ಸಾಂಚೆ ಪ್ರಾಯೆರ್ ಜೆಜ್ವತ್ ಸಭೆಂತ್ ರಿಗ್ಲೊ ಆನಿ ಥೈಂ 'ಥಿಯೊ ಲೊಜಿ' ಶಿಕ್ತಚ್ 1925 ಇಸ್ಟೆಂತ್ ತಾಕಾ ಯಾಜಕ್ಪಣ್ ದಿಲೆಂ. ಪುಣ್ ತಾಚೆಂ ಶಿಕಾಪ್ ಪೂರಾ ಯೆರೊಪಾಂತ್ ಜಾಲ್ಲೆಂ, ಜಾಲ್ಲ್ಯಾನ್ ಒಡ್ಡ್ ಮೆಳ್‌ಲ್ಲ್ಯಾಚ್ ವರ್ಸಾ ತೊ ಆಪ್ಲ್ಯಾ ಮಾಯ್ ಗಾಂವಾಕ್ ಪಾಟಿಂ ಆಯ್ಲೊ. ಅಸ್ಕತ್ ಕಾಲೆತಿಚೊ ತೊ ಜಾವ್ನ್ ಸ್ಲೊ ಜಾಲ್ಯಾರ್ಯೊ. ಸೈಂಭಾನ್ ಚುರುಕ್ ಆಸೊನ್, ಖುಶಾಲಿ ಸ್ವಭಾವಾಚೊ ಜಾವ್ನ್ ಸ್ಲೊ. ವಾಪಾಸ್ ಆಯಿಲ್ಲ್ಯಾ ದಿಸಾಚ್ ಆಪ್ಲ್ಯಾ ಲೊಕಾ ಮಧೆಂ ತೊ ವಾವ್ರುಂಕ್ ಆರಂಭಿತಾ. ಪೊಲಿ ಸಾಂಚೆ ದೊಳೆ ಚುಕವ್ನ್, ವೇಸ್ ಬದ್ಲನ್ ಆನಿ ರಿಸ್ಕ್ ಪಳೆನಾಸ್ತಾನಾ ಘರಾಂನಿಗಿ, ಪಣ್ಗಲ್ ಪಡ್ಲೆಲ್ಯಾ ಇಗರ್ಜಾಂನಿಗಿ, ಪಾಲ್-ಸಾಲಾಂನಿಗಿ ತೊ ವೀಸ್ ಸಾಂಗ್ತಾ ಲೊ. ಕುಮ್ನಾರಾಂ ಆಯ್ಕೊನ್, ಲೊಕಾಂಕ್ ಸರ್ವ್ ಆತ್ಮಿಕ್ ಕುಮಕ್ ದಿತಾಲೊ.

ಅಧಿಕಾರಿಂಚೆ ದೊಳೆ ಚುಕವ್ನ್ ರಾವೊಂಕ್ ಆಪ್ಲೊ ವೇಸ್ ತಾಣೆ ಘಡಿ ಯೆಕ್ ಏಕ್ ಪಾವ್ಟಿ ಮ್ಹಳ್ಳ್ಯಾಬರಿ ಬದ್ಲಿಜಾಯ್ ಪಡ್ತಾಲೆಂ. ತಾಂಕಾಂ ಆಪ್ಲೊ ಹಿಸೊ ಮೆಳಾನಾಸೆಂ ದೋನ್ ಯಾ ಚಾರ್ ದಿಸಾಂಕ್ ಏಕ್ ಪಾವ್ಟಿ ಆಪ್ಲೊ ನಿವಾಸ್ಯೊ ಬದಲ್ತಾಲೊ. ಇತ್ಲೆಂ ಕೆಲ್ಯಾರ್ಯೊ, ಪೊಲಿಸ್ ತಾಚೆ ಪಾಟಿಕ್ ಲಾಗೊನ್ ಸೊಧ್ಲರ್ ಆಸ್‌ಲ್ಲೆ ಆನಿ ಆಯಿನ್ ಘಡಿಯಾಂನಿ ತಾಣೆ ತಾಂಚೆ ದೊಳೆ ಬಾಂಧ್‌ಲ್ಲೆ.

ಚುಕ್ತಾಲೊ ಆನಿ ಲಿಪ್ತಾಲೊ ದೆಕುನ್, ತಾಕಾ ಮರ್ಚಿ ಆಶಾ ನಾಸ್‌ಲ್ಲಿ ಮ್ಹಣೊಂಕ್ ಜಾಯ್ನಾ. ಮಾರ್ತಿರ್‌ಪಣ್ ಆಶೆವ್ನ್‌ಚ್ ತೊ ಜಿಯೆಲ್ಲ್ಯೊ. ಆಪ್ಲ್ಯಾ ಇಷ್ಟಾಂಕ್ ಬರಯ್ತಾನಾ, "ಮ್ಹಾಕಾ ಮಾರ್ತಿರ್ ಮರ್ಚೆಂ ಭಾಗ್ ಘಾವೊ ಜಾಂವ್ಕ್ ದಯಾ ಕರುನ್ ಮಾಗಾ," ಮ್ಹಣೊನ್ ವಿಸಂತಿ ಬರ ಯ್ತಾಲೊ. ದೆವಾನ್ ಘಾದರ್ ಪ್ರೋಚಿ ಆಶಾ ವೆಗಿಂಚ್ ಥಾಂಬಯ್ಲಿ. ಒಬ್ರೆಗೊನ್ ಅಧ್ಯಕ್ಷಾಚೊ ಜೀವ್ ಕಾಡುಂಕ್ ಪ್ರಯತ್ನ್ ಕೆಲಾಂ ಮ್ಹಳ್ಳ್ಯಾ ಆರೋಪಾಖಾಲ್ ಪ್ರೋ ಬಾಪಾಕ್ ಆನಿ ತಾಚಾ ಭಾವಾಕ್ ಉಂಬೆರ್ತೊಕ್ ಆನಿ ಎಕಾ ಉರ್ಬೆವಂತ್ ಕಥೊಲಿಕಾಕ್ ಕಯ್ದ್ ಕೆಲೆ. ಆಪುಣ್ ನಿರಪ್ರಾಧಿ ಮ್ಹಣ್ ತಾಣೆಂ ಕಿತ್ಲೆಂ ಸಾಂಗ್ಲಾರ್ಯೊ ಪೊಲಿಸ್ ಆಯ್ಕಾಲೆನಾಂತ್. ಪ್ರೋ ಬಾಪಾಕ್ ಕಯ್ದ್ ಕೆಲಾ ಮ್ಹಳ್ಳೆಂ ಆಯ್ಕೊನ್ ಕಾಲ್ಲೆಸಾಕ್ ಭೋವ್ ಚಡ್ ಸಂತೊಸ್ ಜಾಲ್ಲ್ಯೊ ಖೈ.

ಆಪ್ಣಾಚೆರ್ ಮಾಂಡ್‌ಲ್ಲಿ ತಕ್ಷೀರ್ ಫಟ್ಕಿರಿ ಮ್ಹಣ್ ಪ್ರೋ ಜಾಣಾಸ್ಲೊ

ಜಾಲ್ಕಾರಿಯೊ, ಕ್ರಿಸ್ತಾ ಖಾತಿರ್ ಮರೊಂಕ್ ತೊ ತಯಾರ್ ಜಾಲೊ. ಮರ್ಣಾಚೊ ವೇಳ್ ಲಾಗಿಂ ಆಸಾ ಮ್ಹಣೊನ್ ಕಳೊನ್ ಯೆತಚ್ ಆಪ್ಣಾಲಾಗಿಂ ಆಸ್ಲೆ ಮುಸ್ತಾಯ್ಕೆಂತ್ ಉಂಚಿ ಮುಸ್ತಾಯ್ಕಿ ತಾಣೆ ವಿಂಚ್ಲಿ ಆನಿ ತೆ ಮುಸ್ತಾಯ್ಕೆಂತ್ ನ್ಹೆಸ್ಲೊ. ತಾಕಾ ಬಂಧಿಂತ್ಲೊ ಭಾಯ್ರ್ ಹಾಡ್ತಾನಾ, ತಾಚಾ ಮುಖ್ ಕಮಳಾರ್ ಸ್ವರ್ಗೀಕ್ ಉಲ್ಲಾಸ್ ಪ್ರಜ್ಞಾಲ್ತೊ. ಜಯ್ಲಾಚೆ ಗೆಟಲಾಗಿಂ ದಿಂಬಿ ಘಾಲುನ್, ಜಯ್ಲಾರಾನ್ ತಾಚೆಂ ಮಾಘ್ ಮಾಗ್ಲೆಂ ಖೈಂ. ತೆದ್ನಾ, “ಹಾಂವ್ ತುಕಾ ಭೊಗ್ಸುಂಚಾ ಬದ್ಲಾಕ್ ತುಜೊ ಉಪ್ಕಾರ್ ಬಾವುಡ್ತಾಂ” ಮ್ಹಣ್ ಫಾದರ್ ಪ್ರೋನ್ ಜವಾಬ್ ದಿಲಿ.

ತಾಕಾ ಗುಳೊ ಘಾಲುನ್ ಜಿವೆಶಿಂ ಮಾರ್ಚಾ ಆದಿಂ ತಾಣೆ ದಿಂಬಿ ಘಾಲಿ ಆನಿ ಹೆ ಪರಿಂ ಮಾಗ್ಲೆ ಕೆಲೆಂ:

“ದೇವ್ ತುಮ್ಚೆರ್ ಕಾಕ್ರುತ್ ದಾಖಂವ್ಚಿ. ದೇವ್ ಜಾಣಾ ಹಾಂವ್ ನಿರಪ್ರಾಧಿ. ಕಾಳ್ಜಾಂ ಥಾವ್ನ್ ಹಾಂವ್ ಹರ್ ಎಕ್ಲಾಕ್ ಭೊಗ್ತಾಂ. ಕ್ರಿಸ್ತಾ ರಾಯ್ ಮೆಕ್ಸಿಕೊಂತ್ ರಾಜ್ವಟ್ ಚಲಂವ್ಚಿ ಆನಿ ಮೆಕ್ಸಿಕೊಚೊ ಮುಕುಟ್ ಜಾಂವ್ಚಿ.” ಇತ್ಲೆಂ ಮಾಗೊನ್ ಜಾತಚ್, ಆಪ್ಲೆ ಹಾತ್ ಖುರ್ಸಾ ರುಪಾರ್ ತಾಣೆ ವಿಸ್ತಾರುನ್ ಧರ್ಲೆ. ದುಸ್ರೆ ಘಡಿಯೆ ಪಿಸ್ತುಲೆಚಾ ಫಾರಾನ್ ತಾಚೆಂ ಕಾಳಿಜ್ ಬಸ್ಲೆಂ ಆನಿ ತೊ ಧರ್ಣೆರ್ ಕುಸ್ಕಾಲೊ. ತಾಚಾ ಪಾಟಾಪಾಟ್ ಮುಂಬೆರ್ತೊನ್ಯೊ ಆಪ್ಲೊ ಜೀವ್ ದಿಲೊ.

ಪೊಲಿಸ್, ತಾಂಚೊ ನಿರ್ಜೀವ್ ಕುಡಿ ಸೊಡುನ್ ಚಲ್ಲೆ. ಲೊಕಾಂನಿ ಹ್ಯಾ ಕುಡಿಂಕ್ ಪ್ರಗಟ್ ಮಾನ್ ದಿಲೊ. ತ್ಯೊ ಶೃಂಗರಾಯ್ಲೆಲ್ಯಾ ಪೆಟಾಂನಿ ದವ್ರುನ್, ರಾಜ್ ರಸ್ತ್ಯಾ ವಯ್ಲಾನ್ ಭೊಂವ್ಡಾಯ್ಲೊ. ಸುಮಾರ್ ದೋನ್ ಲಾಖ್ ಲೊಕಾಂಚೆ ಹಾರಿಂನಿ ತಾಂಕಾಂ ದಬಾಜುನ್ ಮಾತಿ ದಿಲಿ. ತಾಂಕಾಂ ಮಾತಿ ದಿತಚ್, ತಾಂಚಾ ಮೊಗಾಳ್ ಬಾಪಾಯ್ ಆಪ್ಲ್ಯಾ ಪುತಾಂಕ್ ಮಾರ್ತಿರಾಂಚಿ ಮಹಿಮಾ ಲಾಭಯಿಲ್ಲ್ಯಾ ದೆವಾಕ್ ಉಪ್ಕಾರ್ ಸ್ತುತಿ ಗೀತ್ ಜಾವ್ನ್ ‘ತೆದೇಲುಮ್’ ಗಾಯಾನ್ ಕೆಲೆಂ.

ಹೆರ್ ಸಬಾರ್ ಜಣಾಂನಿ ಭಾವಾರ್ಥಾ ಖಾತಿರ್ ಜೀವ್ ದಿಲ್ಲೆ ದಾಖ್ಲೆ ಆಮ್ಕಾಂ ಜಾಯಿತ್ತೆ ಮೆಳ್ತಾತ್. ಥೊಮಾಸ್ ಮೋರಾ ಮ್ಹಳ್ಳಾ ಎಕ್ ಭುರ್ಗ್ಯಾಚಾ ಗಳ್ಜಾಂತ್ ಜೆಜುಚಾ ಪವಿತ್ರ್ ಕಾಳ್ಜಾಚಿ ‘ಬೆಂತಿಣ್’ ಆಸ್ಲಿ. ತಿ ಕಾಡುನ್ ಉಡಂವ್ಕ್ ತಾಣೆ ಇನ್ಕಾರ್ ಕೆಲೆಂ ಮ್ಹಣ್, ತಾಕಾ ಜೆರ್ಬಾಂದ್ ಮಾರವ್ನ್ ಜಿವೆಶಿಂ

ಜಾಲೋ. ೨೧. ಸ್ತ್ರೀ ಸವಾರ್ ಕ್ರಿಸ್ತಾಂವಾಂಚೆ ಕುಮ್ಹೆನ್ ತಾಂಚಾ ಮಹಾ-
 ಪುಲಾಗಿಂ ಪುಂತ್ಲೊ ಸುಟಿವ್ನ್ ಹಾಡುಂಕ್ ಪ್ರಯತ್ನ್ ಚಲಯ್ತಾನಾ,
 ತೆ ಮುಸ್ತಾ. ತಿಚೆ ಹಾತ್ ಪಾಯ್ ಕಾಶರ್ನ್ ಕಾಡ್ಲೆ ಆನಿ ಜೆಜು ಕ್ರಿಸ್ತಾ
 ಮುಖ್. ಆ. ಪುಂತ್ಲೊ ಉತ್ರಾಂ ಸವೆಂ ತಿಣೆ ಪ್ರಾಣ್ ಕೆಲೊ.
 ಸ. ಲಾಂತ್ಲಿ ದಗ್ಡವ್ಲಿ ಕಾಬಾರ್ ಜಾವ್ನ್ ಯೆತಾನಾ, ತ್ಯಾ ನಾಗರಿಕಾಂ
 ತೆದ್ನಾ. ಎಡ್ಲೆ ಚಡ್ಲೊ. ತಾಂಚೆ ಧೈಂ ಭಾವಾರ್ಥಾಚೊ ನವೊ ಸ್ಪಿರಿತ್
 ಆಸ್ತಾಂ ತಾಂಚೆಂ ಬಳಿಯೊ ವಾಡ್ಲೆಂ. ಕ್ರಿಸ್ತಾಂವ್ ಸಮುರ್ತ್
 ಕರುಂಕ್ ಕೆಲೆಂ ಸರ್ವ್ ಪ್ರಯತ್ನ್ ನಿರ್ಫಳ್ ಜಾಲೆಂ.

ಅಸ್ಲಿ ದಗ್ಡವ್ಲಿ ಆಮ್ಚೆರ್ ಉಲೊಂಕ್ ನಾ. ಆಮ್ಚಾ ಗಾಂವಾಂತ್
 ಪಾವಾನ್ ಭಾವಾರ್ಥ್ ಇಲ್ಲಿಂ ವರ್ಸಾಂ ರಾಕ್ಲಾ. ಪುಣ್ ಹೆರಾಂ ಗಾಂವಾಂಚೆ
 ತಿ ಪಳೆವ್ನ್ ಆಮಿ ಜಾಗೃತ್ ಜಾಯ್ನಾಯ್. ಚೀನಾ, ರಷಿಯಾ, ಪೋಲೆಂಡ್,
 ಇಂಡೊ ಗೊಸ್ಲಾವಿಯಾ ಆನಿ ರುಮೆನಿಯಾ ತಸ್ಲಾ ಗಾಂವಾಂಚೆ ಪರಿಸ್ಥಿತಿ
 ತೆದ್ನಾ ಆಮ್ಚಾ ಭಾವಾರ್ಥಾಚೊ ಬೇವ್ ಆಮ್ಚೆ ಧೈಂ ನವ್ಯಾನ್ ಉಮಾಳಾ
 ಸಸಾಯ್. ಆತಾಂ ಜಾಲ್ಯಾರಯೊ. ಸಮುರ್ತಿ ವಿರೋಧ್ ಅಭಿಪ್ರಾಯ್
 ಕೊಟೊನ್ ಯೆತಾತ್ ತಸೆಂ ದಿಸ್ತಾ ಜಾಲ್ಲ್ಯಾನ್, ಆಪ್ಲ್ಯಾ ಭುರ್ಗ್ಯಾಂಕ್ ಖರೆಂ
 ಕ್ರಿಸ್ತಾಂವ್ ಧರ್ಮಾಚೆಂ ಶಿಕಾಪ್ ಮೆಳಾಸೆಂ ಆವಯ್-ಬಾಪಾಯ್ಲಿಂ ಪ್ರಯತ್ನ್
 ಕರ್ಚಾಯ್. ಆಮ್ಚೊ ಭಾವಾರ್ಥ್ ಜಿವೊ ಜಾಯ್ನೊ ಆನಿ ತ್ಯಾ ಭಾವಾರ್ಥ್
 ರಾಣೆ ಆಮ್ಚಿ ಜಿಣಿ ಮಾಂಡುನ್ ಹಾಡಿಸೆಂ ಆಮಿ ಸದಾಂ ದೆವಾಚಿ ಸಸಾಯ್
 ಧ್ವಿ ಗರ್ಜ್ ಆಸಾ.

WORLD KONKANI CENTRE
LIBRARY
SHAKTHINAGAR D.K.



cc. No. _____

1. Books lost, torn, defaced, marked or damaged in any way shall have to be replaced by the borrower.
2. Books issued can be recalled at any time, if necessary.

**HELP TO KEEP THIS BOOK
FRESH & CLEAN**

ಮಾಲ್ಟೆ . . . ಅರಬ್ ಅರಬ್

No:

Issue

Handwritten text in red ink, possibly a signature or date, located on the right side of the page.

